

ИКЕ ЙӨЗ ЕЛДАН СОҢ ИНКЫЙРАЗ

«Ике йөз елдан соң инкыйраз»ны язудан мәкъсудым — милләтемезнең шул китешеннән үземнең разый түгеллегемне күрсәтеп, бу китешнең очы инкыйраз идекен белдерүдер. Бәгъзе кешеләр милләтемезнең шул китешен бик файдалыга санап, шул китештән бик зур өметләр дә көтәләр. Әмма мин һич андый өметләр көтәрлек «төплә» бер эш күргәнем юкка, хәзер дә халкымыз арасында сөйләнә торган сүзләргә, эшләнә торган эшләргә вакытлы килгән «бизгәк» дип кенә карыйм. Һәм дә ул сүзләрне сөйләүчеләр, эшләүчеләрнең күбрәк әһәмияте сүздә генә булганга, боларга бертөрле замана модасы төсле генә караганга, бу эшләргә, бу кычкырышларга «курчак туе» дип кенә исем бирәм. Һәм, минемчә, һәммәсе курчак уеныдыр. Курчак уеныннан бер мәгънәле эш килеп чыкмадыгы кеби, табигый, безнең дә бу «төпсез» эшемездән дә бернәрсә чыкмас дип уйлыйм. Бәлки, минем бу фикерем хатадыр. Бәлки, бөтенләй көлкедер. Ләкин, ни булса да, хакыйкаткә бик якындыр, йә хакыйкатүктер.

Бу китапта минем милләткә карашым ничек икәнлегә тәмам күрендеге кеби, китмешемезне үзгәртсәк, минем бу өметсезлегем урынына «өмет» тууы да мөмкин икәнлегә ачык белдертелгәндер. Китабым бик ачы лисан берлән язылмыштыр. Хосусән, халкымыз гыйндеңдә иң мөһимдәс саналган «голяма» сыйныфына бик каты тукунылмыштыр. Моңысы хакында бертөрле игътизар фәлән язмакчы булып, бу мөһимдәмне караларга башласам да, үз гыйндемдә иң зарарлы, иң тәрәкъкыйгә манигъ булулары сабит булган шул сыйныфтан тәнәззел итеп үтенүгә, бердән, вөжданым разый булмадыгы кеби, икенчедән, каләмем итагать кылмады. Фәкәт бу хосуста укучыларыма гына бер сүз әйтәсем бардыр. Минем «голяма» сыйныфына каты-каты һөжүмнәрем аларга үземнең бер гарзы шәхсиям өчен дошманлыгым-фәләнлегемнән түгелдер. Бәлки милләтнең тәрәкъкыйгә манигъларын эзләгәндә, кайсы яктан караганда да, шул «голяма» сыйныфының иң алда кылычын тотып «жәһаләт»не саклавын күрдекемнән, мотлакан аларның вөжүдләре зарарлы идеке фикере

кальбемдә бик нык урнаштыгыннан, үзем белгән нәрсәне шундый «тәрәккые милләт» кебек мөкатдәс эшләрдә сакларга, бердән, табигъ булдыгым дине ислам манигъ булдыгыннан, икенчедән, начарны—яхшы, каракны—тутры, зарарлыны—зарарсыз итеп күрсәтергә вөжданым риза булмадыгыннан һич ригаясез-нисез, бары кадәре һәммәсен күрсәттем. Бәгъзе кешеләр, бигрәк «голяма» тарафдарлары, минем бу сүzlәремне, минем аларны белмәвемә, аларның һәркөнне кылып тора торган яхшылыкларын күрмәвемә хәмел кылу ихтималлары бардыр. Ләкин бу хатадыр һәм бик зур хатадыр. Үземезнең өй тарихымыз забыт кыла башлаганнан бирле атам-анам тарафы мулла була килмеш улдыгы кебек, үзем дә шундый «голяма» кайный торган «казан»да укыдыгымнан, башка тормышымда да алар берлә катышуым бик күп булганга, алар хакында минем язган сүzlәрем бик белеп, бик озын тәжрибәләрдән соң язылганга, хата булу ихтималы бик ерактыр. Мин һәр эштә «голяма»ның манигы тәрәккый икәнән күргәч, милләтне тәрәккый иттерәсемез килсә, аны башка милләتلәр арасына кертәсемез килсә, аңа манигъ булган «голяма» сыйныфының сүзенә илтифат кылмаска, үземезнең ыштан алудан башлап кыз бирү, угыл өйләндерү, самавыр төзәттерү эшләремезгә кадәр катышуларын бетерергә тиешлегенә һәм аларның сыйныфларына бер артыклык (привилегия) бирмәенчә, кешесенә күрә генә эш йөртеп, алар хакындагы хазир гавамымызның фикерен үзгәртү кирәкле уена йеттем.

Минемчә, хәзер тәрәккый өчен иң кирәкле эш — үземезне шул голяманың тәхте әсарәтеннән коткарып, һәр хәрәкәтемездә хөр булмактыр. Шуннан соң безнең эшләремез рәткә китсә китәр. Әмма ул «голяма»ның кәкре-бөкре фикере берлә һәм голяманың ул кадәр хөббе нәфсе берлә еракка китә алмавымыз һәммә кешегә мәгълүм бер эштер. Испания кебек дөньяның иң бай, мәдәнияткә иң мөстәгыйд кыйтгасының бу көнгә дәрәжәдә калуына, Бохара кебек шулкадәр мәгъмүр бер мәмләкәтнең иң түбән, иң начар дәрәжәдә булуына «голяма»ның кәкре-бөкре, черек фикерләрен үзләренә юл күрсәтүче итеп тануларыннан башка бер сәбәп юктыр. Һәр диндә, һәр халыкта «дин голяма»сы исемендәге халыкның манигы тәрәккый икәнлегә мөсбәт бер

хакыйкатъ булгач, безнең голямамыз гына ул кагыйдәи көллиядән чыкмаячаклардыр. Шуның өчен без хәзер аларның сүзләренә илтифат кылмаенча хәрәкәт итик, без аларны приговор биреп үлегемезне күмәр, туганымызга исем кушар өчен билгеләгәнмез. Һәм аларга шуннан үтәрлек бер хак бирергә хакымыз да юктыр. Бирсәк тә, үземезгә аннан зарардан башка нәрсә булмаячактыр.

Манигы тәрәккыйнең икенчесе — мәдрәсәләремезнең, мәктәпләремезнең юклыгы һәм дә барларында укыла торган гыйлемнәрнең эшкә яраксыз бер чепухалар булуы, вә мәдрәсә-мәктәп эшләренә әһәмият бирмәвемездер. Моның да сәбәбе баягы голямаларга ышануымыздан, һәм дә аларның шул эшнә эшләргә сәляхиятле түгеллеген белә торып, шулкадәр мөкатдәс эшләренә аларга тапшыруымыздандыр. Тәрбия ни? Уку ни? Укыту ни? икәнлеген белмәгән кешеләргә шул эшнә тапшыру — һәм көлке, һәм кайгылыдыр. Бу мәсьәләне уйлаганда һәрвакыт минем хәтеремә русларның иң бөек мөхәррирләреннән, иң зур психологларыннан Тургеневның: «Все это было бы смешно, когда не было бы грустно» дигән сүзе исемә төшә дә, бу эш хакында шуннан да мәгънәле сүз әйтергә таба алмаенча, телемдә шул шигырьчәккә әвәләндерергә тотынам. Мин бу мәсьәлә хакында еглыйм да, көләм дә. Ләкин һичберсеннән файда чыкмадыгы кебек, миннән соң килә торган әрбабә хәмияткә егларга да, көләргә дә бер эш булсын өченме, мәсьәлә һич үзгәртелгәнлегә юклыгыннан башка, аның хакында уйланганы да бик аздыр.

Өченче манигы тәрәккый һәм дә иң сизелә торган манигы тәрәккый — милләтемездәге хезмәткә ярарлык кешеләрнең һәм хезмәт итә торганнарның бик фәкыйрь сыйныфтан чыгып, үзләренең тамакларын туйдырып өчен, милләткә хезмәт итәр урынында иң сәфил кешеләрнең тәхте әсарәтләрендә изелүләредер. Бусы бик аяныч вакыйга һәм бик кәефсез хәлдер. Хәзерге күзгә күренгән әрбабә каләмнең һичберсе юк ки мөстәкыйлән хәрәкәт итә алсын. Һәммәсе үз тамагын туйдырып өчен, үзенең урынын саклар өчен, шундый кешеләрнең башмакчысы булырга ярамаган кешеләрнең кулларында

уенчык булып йөриләр. Иң кәефсез ягы — боларны бу эсарәттән кортырлык бер жайның күренмәве һәм дә булганы бер шул эсарәткә төшә баруыдыр. Милләтнең алдан бара торган кешеләре һәм халыкка караңгы юлда ут күрсәтә торган затлары, үзләренең утларын сукырларның күзләренә, кәефләренә зарар итмәс өчен, йә бөтенләй күрсәтмәенчә халыкны караңгылыкта калдыралар, яисә тычкан уты төсле генә якты биреп, халыкны караңгы төндә адаштыралар гынадыр. Бу мәсьәлә затән иң әһәмиятле, иң зур фикер сарыф кылына торган эштер. Ләкин бу эш, безнең болгарларның бәхетсезлегенә каршы, башка милләتلәрнең хилафына булгандыр. Башка халыкларда күбрәк әрбабе хәмият, бигрәк әрбабе каләм зур байлардан вә зур дәрәжәле затлардан чыкмыштыр. Әмма бездә бер артык сүз ычкындырса, шуның жәзасы ничә айлар ач йөрергә мәжбүр була торган, яисә шул сүз өчен бөтен халыкның күзеннән төшөп, үзенә кечкенә бер эшенә дә артыкка китүенә сәбәп була торган сыйныфтан килмештер.

Дүртенче манигы тәрәккый — безнең рус мәктәпләрендә укымавымыз, бу көнгә кадәр үземезнең мәдрәсәләремезнең юк икәнлеген белмәвемез, һәм дә үземезнең бик надан, күт юу кагыйдәләреннән бик аз үтә алуымызны икъярар кылмавымыздыр. Бу эш безнең китешемезгә бу вакытка кадәр бик зур зарар итдеке кеби, киләчәктә дә манигъ булачактыр. Чөнки халкымыз арасында иң аңлаган дигәннәремез дә бу көнгә кадәр хөкүмәт мәктәпләрендә укудан качалар һәм качыралар. Мин бу эшнең бер дә сәбәбен белмәсәм дә, бик кайгырам. Минемчә, бик кайгырырга тиеш мәсьәлә һәм тизрәк шуның манигъларын бетерергә тырышырга кирәкле мәсьәләдер. Безнең Русия идарәсенә табигъ булганымызга өч йөз илле ел булса да, шул озын гомердә руслардан һич файдадан башка нәрсә күрмәсәк тә, бу көнгә кадәр безнең Русия идарәсенә табигъ икәнлекемезне белмәгәннәремезнең саны чиксез булдыгы кебек, руслардан әллә нинди куркып, аларның һәммә эшләренә шикләнеп караучыларның дә исәбе-хисабы юктыр. Бу безнең милләтемезнең китеше өчен һәм ватанымызның файдасы өчен бик зарарлы эштер. Шуның өчен бу эшне бетерергә хөкүмәт тә, әлбәттә, бик нык бил баглап тырышырга тиештер.

Ул болгарлар арасында рус лисаныны тарату, рус әдәбиятына мәйдан бирү һәм дә болгар әдәбиятына юл ачу берләң була торған эштер. Болгар әдәбияты болгарларның иң аңлаган кешеләренәң кальбләреннән чыкканга, аларның күңелләрендә русларга ышану тәмам урынлашканга, алардан һич куркырга ярамыйдыр. Бу әдәбият руслар берләң болгарларны якынлаштыруын да, бик күп кеше тарафыннан укылып, бик күп кешенәң фикеренәң тиз ачылуына да сәбәп булуында шөбһә юктыр.

Бишенче манигы тәрәккый — эшләгән эшләремезнәң һәммәсенәң төпсез, әсассыз булуыдыр. Безнәң һәммә әшемәз — бу ел булса, киләсе елга юктыр.

Моңың сәбәбе, бәгъзе кешеләр безнәң димагымызның шундый косур берләң яратылуыннан дисәләр дә, минемчә, монда да эшкә өйрәнмәгәнлекемезнәң бик күп зарары бардыр. Бу безнәң һәр хәрәкәтемездә күрелә торған авырудыр ки, мотлак моңың дөвасын табып, бу бәладән котылуға тиештер.

Бер авылда ачылган мәктәп бер сәнә дөвам итә, икенче сәнәсендә бөтенләй ташлана, бер мәктәпкә кергән шәкерт бер ел укый да, икенчесендә чыгып, бер эшкә тотынган була, икенче елны анысын да ташлый, бу эшләр һәммәсе безнәң күз алдымызда һәркөнне күренеп тора торған бер эштер. Тагы бездә бер эш бар — һәммә кеше бик зур эшләмәкче була, әгәр ул эштән ул теләгән кадәр үк зур эш чыкмаячагын белсә, хәзер ташлый, тагы бик зур файда күренер төсле булган эшкә тотына, аны да күрә дә, аны да ташлый, әмма акыртын гына эшләп, озын гомердә бер әсаслы нәрсә чыгаруны без яратмыймыз да, теләмимәз дә. Безгә, булса, тиз булсын, һәм бик файдалы булсын. Без бер ел русча укып университет правасы алырга тырышамыз, ике ел укысак, бер-бер мәхкәмәдә унбиш сумлык писер булып, милләткә бик зур хезмәт иткән кеше кебек, бик вәкаръ берләң генә хәрәкәт итә башлыймыз. Менә шул эшләрнәң һәммәсен мин инкыйраз галәмәтләре дип уйлыйм. Шул сәбәптән мин һәммәмәзгә шул эшләрне рәтләргә тиеш дим һәм аңлаган кешеләргә фарыз дәрәжәсендә үк дим. Әгәр тәрәккый итик дисәк, һәммәмәз

милләтнең иң кирәкле эшләренә тотынык һәм шундый кешеләргә ярдәм итешик. Барымыз — аңлаганнарымыз бергә бер юл берләп хәрәкәт итик, һәммәбезнең теләгәнәбез бер, һәммәбезнең эстәгәнәбез бердер. Тырышык, авырлыктар күтәрик, бернәрсәбезне дә кызганмыйк, менә шуннан соң милләт милләт төслә булса булыр. Югыйсә чәй янында варенье илә азрак исереп, милләтнең истикъбалыларын сөйләүдән берни чыкмый. Агачтан йемеш алып өчен аны орлыктан сачеп, һәркөнне никадәр хезмәт сарыф кылып ничә еллар тырышканнан соң гына мәксудка ирешәләр. Без дә шулай итик. Бүген чәчеп, иртәгә алма жырга тубал күтәреп чыкмыйк. Һәм, алмасы булмаса, агачны бәрәп-сугып бетермик, тагы хезмәт сарыф кылырга тотынык; бара-тора, вакыты йеткәч, алмасы да булыр, файда да булыр. Бу китапта язылган сүзләр теләсә бик ачы булсын, теләсә бик төчә булсын, минем кальбемнән кайнап-кайнап чыккан мәгънәләрдер. Ачылары да күз яше беткәннән соң, егый-егый арыганның соң, ни берләп дә күңелне тәгъбир кылырга мөмкин булмагач, көлкә берлә тәгъбир кылынган хакыйкәтләрдер. Һәм дә ул көлгән гыйбарәтләрне чыгарырга элгәре бик күп яшыләр сарыф кылынганга, аларны үз гыйндемдә төчәләрәннән дә кыйммәтләрдер. Һәм дә төчәләрәннән дә тәэсирлә булырга тиештер.

Иншаә Аллаһе әр-рахмән

Аллаһе насыйп итсә, Шаһмөхәммәт Ишмукаев
никях мәжлесенә кәрәм кыйлуыңыңны үтенәдер,
чәршәнбе көн өйләдән чыгуга, әмма сәгать ике-
дә никях укылып 12 нче сентябрь, 1800 сәнә,

дип таралган дөгъвәтнамә мөҗәббәчә Шаһмөхәммәт байларга чәһаршәнбә көн
никях мәжлесенә халык жыела башлаган иде. Шаһмөхәммәт байларның өендә
дә туй яраклары, мәжлес кирәкләре хәзерләнгән иде. Менә хәзрәтләр күренде.
Әлмөхәммәт хәзрәт, Әхмәтша хәзрәт, Вәлиулла хәзрәт, Зәки хәзрәт, Жәмал
мөәзин, Хәким карый, Мәрдан суфый бер-бер артлы бай өенә таба киләләр иде.

«Туйлар мөбарэк булсын, Шаһмөхәммәт». «Әйе, шулай булсын инде!» дигән догалар берлән хәзрәтләр эчкә керделәр. Аннан да атлы килеп чыга, моннан да килеп чыга иде. Күренгәне бер Шаһмөхәммәт байларга килеп сәлам биреп, «Туйлар мөбарэк булсын!» сүзләре берлән эчкә юнәләр иде.

Кунаклар килеп бетә язган иде, бары Фәхри кода, Шаһмәрдан ишан берлән Гали бай гына калганнар иде. Озак үтмәде, камчат бүректән Фәхри кода, саурий читек, саурий кәвеш, яшел чапан, яшел чалмадан Шаһмәрдан ишан да баягы «Туйлар мөбарэк булсын!»ны әйтеп, эчкә кереп киттеләр. Пар тимер-күк атларда озакламаенча Гали бай да килде.

Шаһмөхәммәт байларның йортларыннан арткан ат берлән генә дә урам бөтенләй тулган иде. Капка төбөндә карарга килгән кешенең дә исәбе-хисабы юк иде. Кодалар килеп беткәч, Ишмукаев үзе дә өйгә кереп китте.

Өч катлы таш өйнең һәммә йерендә мәжлес хәзерләнгән иде. Шаһмөхәммәт бай залны бер кат күздән кичерде, ике табын хәзрәтләр, ике табын кодалар берлән зал шыгрым тулган иде. Гостиный, түбән өй, чарлакны — һәммәсене карады. Күп кешеләр берлән исәнләште, күп кешедән «Туйлар мөбарэк булсын!» сүзен дә ишетте. Кирәкле кешеләр беткән төсле күренде. Һәм дөресте дә беткән иде. Шаһмөхәммәт, карап бетергәч: «Хәзрәтләр! Эш тәмам инде», — диде.

Мәхәллә хәзрәте Әхмәтша мулла да тамагын кырып «әһә-һә» дип: «Соң инде укыйкмы, Фәхри агай?» — диде. Фәхри: «Әйе, хәзрәт, укыйсыз инде, Шаһмөхәммәт кызы Айсылуны минем угылым Бикбауга никях укыйсыз», — диде. Фәхри бай бу сүзләргә әйткәндә бөтен мәжлес акыртын гына елмайганнар иде, Шаһмөхәммәт: «Ун мең мähәр, һәммәсә тәмам», — диде. Бу сүз соңыннан хәзрәт шаһит-фәлән дигән сүзләргә сорамаенча ук, гүя аңарга кыз да, кияү дә ризалыкларын барып әйткәннәр кебек, Шаһмәрдан ишанга күзенең бер очы берлән карап, башын бөкте. Ишан хәзрәт: «Үзеңез укыңыз, мулла Әхмәтша, үзеңез!» — дигәч, Әхмәтша хәзрәт тагын бер «әһә-әһә» дип, «Әлхәмделилла» дип башлады, бикләгән бер сүзен дә калдырмады. Коръән Газыймнан «Вә ин хифтем илля тәгъдилү» аятен калдырса да, «Мөсәннә вә

сөлесан вә робгы»ны бик сузып-сузып, үзенә бер дэрт берлән укыды, никях та бетте.

Фәхри кода берлән Шаһмөхәммәт бай да хәзрәтләр табынында кулларына акча тотып алды-артлы әйләнәп чыктылар. Биргән садакалар Шаһмөхәммәт байның, Фәхри коданың йөзләрен кызартырлык түгел иде— хәзрәтләргә иллешәр (!!) мөезиннәр, карыйларга да егерме биш сум иде. Мәжлес башланды, кашык, тарелка кузгалды, бөтен өйдә чыкыт-чыкыт кашык, тарелка тавышы иде. Озак үтмәде, бу моңлы тавыш та бетте. Акрын-акрын ашлар килә башлады. Килгән аш саен Шаһмәрдан ишан яисә хәзрәтләрдән берсе тарафыннан «Бәрәкалла, ашны бик зур хәзерләгән икәнсез, мулла Шаһмөхәммәт»,— дигән сүз үзенә бертөрле тавыш берлән әйтелә иде. Ләкин бу сүз Шаһмөхәммәт байның да, Фәхри коданың да күңеленә электрик төсле тәэсир итеп, ике кода да тиреләренә сыймас дәрәжәдә кәефләнәләр иде. Хәзрәтләр дә белми әйтмиләр лә инде! Укыган кешегә һәммәсе билгеле, кодаларның бу кадәр кәефе киләсен белмәсәләр яки бөтенләй әйтмәсләр иде, яисә кәеф таба торган икенче сүз табырлар иде. Мәсәлән, бер дә булмаса: «Мулла Шаһмөхәммәт, үзең Аллаһе Тәгалә вә тәбарәкә яшь кызлар алырга язсын, абыстаңа әле сөйләп тора иде, эһ-һэ, яхшы инде, тынычлык берлә торырга язсын!»— диерләр иде. Мәжлес бик зур корылган иде. Казан ашларының һәммә төрлесе булдыгы шикелле, кондитер ашы берлән дә дөнья тулган иде. Аш артыннан аш килеп, ахырында ширбәт килде. Һәммә кеше бер-берсенә карап, елмаешып, кесәләрен актара башладылар. Бөтен мәжлесләрдә акча тавышы купты, шотыр-шатыр иткән кәгазь тавышы берлән, сирәк-сорақ чылтыраган алтын тавышлары бөтен өйне тотты. Озакламады, һәммә тарелка өем-өем акчалар белән хатын-кыз ягына юнәлә башлады, фатихадан соң хәзрәтләр баягыча кодаларның тәненә тәэсир кылырлык, ата күркәдин зур иттереп кабартырлык сүзләр әйтеп чыгып киттеләр.

Кунаклар таралуы бик хозур булды, һәммә кеше үз танышы берлә көлешә-көлешә Айсылу берлән Бикбауга мәхәббәт теләп чыгалар иде. Хәзрәтләрдән андый сүз ишетелми иде. Алар аның урынына «ихсанлы кеше,

ихсанлы кеше» дип, кесэләрендәге акчаларны капшый-капшый сөйләшеп чыгалар иде.

Ләкин ишегалдына чыккач та китәргә булмады, чөнки Шаһмөхәммәт кода кучерларга өчәр тәнкә акча, берәр булки, берәр яулык өләшә иде. Дөрест, аны элгәрерәк тә өләшеп бетерергә мөмкин иде, Шаһмөхәммәт бай, һәммә кунак алдында акча кызганмаганын күрсәтер өчен шулай иткән иде. Озак үтмәде, Шаһмөхәммәт бай, эшне бетереп, кунаклар янына килде. Күзләре ут кебек уйный, һәммә кешенең йөзенә караганда: «Менә абзаң ни эшли!» дигән төслә иттереп карый иде. Шаһмөхәммәтнең бу эше дә тәбриксез калмады, ишан хәзрәт: «Һиммәтенә рәхмәт, мулла Шаһмөхәммәт!»— диде. Шаһмөхәммәт «эһэ-һэ» дип, хәзрәтнең ни әйткәнен аңламаенча: «Шулай булсын инде, хәзрәт, шулай»,—диде. Акыртынлап кунаклар тарала башлады. Кунаклар арасыннан: «Байлык ни эшләтә!! Курчак туена никадәр расхут!! Ике яктан кырык мең, кеше үз кызын биргәндә дә алай расхут тоталмый, и, байлык яхшы нәрсә соң!»—дигән сүзләр ишетелә иде. Әман, йа Раббем, кырык мең тәнкә! Курчак туена кырык мең тәнкә?! Кем әйтеп, кем ышаныр бу сүзгә? Ләкин ышансаң-ышанмасаң да, бу курчак туге иде! Һәм чыккан расхут та кырык мең иде. Сөз: «Бу эшләр ни өчен? Ник курчак туена кырык мең? Бу эштән кемгә файда булды? Әллә гомум милләткә бер-бер файда бармы? Ник болай иткәннәр?» — диерсез? Мин тагы: «Бу туй — курчак туге иде, чыккан расхут кырык мең иде»дән башка җавап белмим. «Кырык мең!! Кырык мең!! Бер файдасыз кырык мең!» — дисезме? Без элгәре үземезгә кәеф килердәй йерләрдән кырык меңнәрне кызганмый идек! (Бу туй үзе зур дәлил.)

Күпме расхут чыкса да чыкты, туй үттә, Шаһмөхәммәт бай берлән Фәхри дә читтә: «Менә акчаны кызганмыйлар, курчак туена кырык мең тотканнар», — дигән зур ядкяр калдырдылар. Ләкин озак үтмәде, бу сүз аларны мактар өчен булмаенча, яманлар өчен әйтелә башлады. Сөекле укучы бәлки бу эшкә гажәпкә дә калыр, хакы да бар. Ләкин һәр нә исә бу эш мөхәррирнең үз хыялы түгелдер, вакыйгадыр, һәм гажәплегендә дә гаепле мөхәррир түгел, бәлки вакыйганың үзе, һәм дә сезнең бу эшкә егерменче гасыр

күзе берлән каравыңыздыр. Безнең эшләремез арасында унтугызынчы гасырда эшлэнгән эшнең егерменче гасырда көлке булуы ис китә торган бер эш түгелдер, безнең һәммә эшебез шулай, унсигезенче гасырда эшләгәнәбез унтугызынчы гасырда көлкегә калмыш, унтугызынчы гасырдагы эшебез егерменче гасырда, егерменче гасырдагы эшләремез дә егерме беренче гасыр кешеләренә көлке булуында да шөбһәм юктыр.

Һәр нә булса булды, туй бетте. Күп вакыт үтмәде, әлегә Шаһмөхәммәт бай да, Фәхри кода да баягы кырык меңне икенче мәртәбә күрә алмаенча, дөресте генә, кирәкләренә тотарга да таба алмаенча вафат булдылар. Сөз инде ниңә ул кадәр үз хәлләрен белмәенчә, киләчәкләренә уйламаенча кылынганнар диерсез. Эшләгән эшләремезнең ни өчен? ник? икәнлеген белмәенчә кылуыбыз — болгарларның искедән калган табигатедер. Әгәр бу табигать бездә булмаса иде, белмим, без хәзер нинди милләт булыр идек икән? Бабайларның «үткән эшкә салават» дигән сүзләре берлән күңелемезне жуатык та эшемезгә тотыныйк. Унтугызынчы гасырда бер курчак туга кырык мең булдыгы шикелле, жанлы курчаклар туга да кырык мең берлән калмаенча, сиксән меңгә бик еш йетә иде. Заманасына күрә гадәте, гадәтенә күрә кешесе, кешесенә күрә гакылы, уе, күрәсен, инде. Югыйсә безнең заманда ул кырык меңнәр (!!), сиксән меңнәр (!!), курчак туена тотарга түгел, үземә өчен иң кирәкле, милләтемезнең жаны диер дәрәжәдә булган мәдрәсәләр, мәктәпләр салыр өчен дә юктыр.

Еллар үтә бара, халык арасында мода үзгәрдә, байларымызның камчат бүрекләре кечерәйдә, бикәләремезнең ак калфаклары кыскарды, әмма расхут көннән-көн артта иде, мода кирәкләре дә, белмим, сәгәте саен үзгәрә иде. Сөз: «Ул вакытта голямалар ни эшли иде? Халыкка бу эшләрнең ярамавын, болай кылынса, киләчәктә милләтемезнең бетү ихтималын сөйләп, мондый эшләрдин тыелырга вәгазь кылмыйлар идеме?» — диерсез. Мин әйткән идем ләсә, Фәхри берлән Шаһмөхәммәткә вә аның төслеләргә «бәрәкалла һиммәтеңә» диләр иде дип. Ләкин озак үтмәенчә, голяма арасында икенче мәсьәлә чыкты — дин мәсьәләсе. Ул да: «Безнең болгар йортында ястү (ясигъ)

намазы фарызмы, түгелме? Вакыт керәме, юкмы? — мәсьәләсе иде. Бөтен болгар голямасы шуның берлән мәшгуль булдылар, һичбер мәжлестә шул мәсьәлә чыкмый калмады, һәм дә һәр почмакдин «Ля нөсәллим, лям ля яжүз, мәмнуг» дигән сүзләр ишетелгән кеби, әфьюнлы баштан гакыллы вә ныклы дәлилләр дә агып кына тора иде. Бу мәсьәлә көннән-көн халык арасында жәелә иде. Көннән-көн ике тарафның да сүзләргә сүзләре күбәя иде.

Ниһаять, һәр мәжлес салада казна жыены хәлен алды, йомшаграк кешеләр һичбер мәжлестән башларын авырттырмаенча чыга алмыйлар иде. Бер мулла беркөнне бер тарафта булса, икенче көнне икенче тарафта була иде. Алай булса да, бер мәсләксез, сәбәпсез түгел иде. Вак салган көнне ястү тиеш түгел ягында, әфьюн салган көнне мотлакан кирәк, хәтта, кирәк түгел, дигән кешеләрне тәкъфир кыла иде, йә билгакес иде. Шаһмөхәммәт берлән Фәхри булмасалар да, алар төслеләр тагы бар иде. Алар голямалар арасында чыккан бу икенче курчак туена бик кәефләре килә иде. Расхут курчак тусе төсле үк түгел, кызыгы һаман кызык. Шуның өчен бу байгуралар бик еш мәжлесләр ясыйлар һәм сазлы күлдә чыккан бакалар тавышына охшашлы муллаларның кычкырышларын, низагларын бик кәефләнеп, коруне вәста падишаһларының жарияләре жырлагандагы кеби, башларын селкә-селкә тыңлап торалар иде. Ниһаять, бу эш бик зур иде. Бәлки моңарга тотылган расхутлар да курчак туеннан ким булмагандыр. Голямалар арасында низаг купты, дошманлык артты, һәр тараф рисаләләр яздылар һәм ике як та үзләренәң — хак, тегеләрнеке — хата, дип кенә калмаенча, кяфергә, иманга барып йеттеләр. Сөз тагы бу тавышлар, бу низаглар, бу расхутлардан гомумгә ни файда килде дисезме? Тагы шул сөаләңезне китердеңез. Әйттем түгелме сөң, без андый эшләремездә гомум милләт файдасын яки башка бер файданы күзәтмибез, ул — безнең бабайларның иске гадәте, дидем ич. Тагы ни кирәк инде?

Бу вакытларда халык арасында мәсҗед бина кылына башлаган, мәдрәсәләр ачылып дәрес әйтелә, сабак укыла башлаган иде. Ләкин мәдрәсәләремез, мәктәпләремездә ни өчен, ник? Укылдыгы игътибарга алынмадыгы өчен, шәкертләремезнең гомеренең күбесе үзләренә кирәкмәс

нәрсәләр уку берлән әрәм була иде. Милләтнең рәфаһ хәле өчен иң лязем булган әхлак, хөснә мөгамәләгә һич әһәмият бирелмәдегә өчен, шәкертләремез бер милләтнең башчысы булу түгел, хакыйкатән бер эшкә ярамы торган кеше булып чыгалар иде. Бу кешеләр үзләренең тәрбияләре йетмәгәнне белмәү берлән генә калмаенча, мәдрәсәләр, мәктәпләрдә дә тәрбия кылган булып, милләтнең балаларын кешелекдин мәхрүм кылалар иде. Һәрвакыт дөрест әйтүдән яхшы эш юк. Бу муллалар хакында да дөрест әйтергә кирәк. Йөздән туксан бише мин әйткәнчә кешеләр булса да, берникадәр инсаннар, заманасына ярарлык тугры фикерле кешеләр дә булганнар. Ләкин бунлар бик аз улдыкларындинмы, яисә үз фикерләрен сөйләргә батырчылыклары булмавыннанмы, халык арасында кирәге кадәр үз фикерләрен тарата алмаганнар. Кәсеп бу вакытта заманасына күрә ярый иде. Бу тугрыда голямалар никадәр «Аллаһе рәззак, садака бирергә кирәк, кәсеп берлән табармын димә, кяфер булырсың» кебек кәсептән ихлас кайтара торган сүзләренә «китап әйтә» дип, яңлыш халыкка сөйләсәләр дә, бабайларымыздин калган сату итү, алыш-биреш итүне бетерә алмаганнар иде. Шунның өчен болгар сатучылары Азиянең һәммә тарафларына китеп-китеп зур сатулар итәләр иде.

Ләкин буйларның сатуларының файдалы булуы ни өчен, ник? икәнлеген белеп эш йөртүдән түгел иде. Бәлки Азия халкы берлән катышып сату итәргә кеше булмаудан һәм ватандашларымыз русларның әсарәте тәхтендә изелеп ятулары сәбәбендин, андый эшләренә эшләү бик аз гынасының көчендин килүеннән иде.

Һөнәр дә заманына күрә ярарлык дәрәжәдә иде. Хәтта болгарлар тарафыннан никадәр заводлар, фабрикалар да ачылмыш иде. Һәм бу фабрикалар, заводлар рус фабрикаларыннан ким эшләмиләр иде. Иген игү, ашлык сачу, мал асрау заманына күрә ярый иде. Ягъни бу эшләренә эшләүдә алга киткән булмасалар да, русларга караганда артка да калмаганнар иде. Замана үтә бара, халык арасында тәбәдделләр күренә башлады. Русларның яңы низам берлән ачылган мәктәпләре балаларны икенче төрле фикер берлән

тәрбия кыла башладыла. Һәм озак үтмәде, русларда һәр сыйныфның үзенә күрә мәктәпләр тәәсис ителде. Рус милләтенә икенче рух бирелде, рус дигән гонван мөкәттәс сайыла башлады. Озакламады, һәр эштә яңы фикерле, яңы мәгълүматлы руслар майданга чыкты. Болар кирәк тижәрәттә, кирәк башка кәсепләрдә үзләренә кирәк бик зур зарар иттеләр.

Чөнки болар үзләренә эшләренә ник, ни өчен? икәннән белеп эшлиләр иде. Әмма безнең мәдрәсәләремез һаман шул иде. Фикеремез һаман шул иде. Дөнъяга назарымыз һаман шул иде!!!

Русларның бу эшләрен күрәп, алар артындан бара башламадык. Бәлки бабаларымыз гадәтән югалтмыйк дип, кирәкмәс гадәтләремезгә чормалып яттык. Голямаларымыз бәгъзеләремезнең, руслардан гыйбрәт алып, үзләренә кирәкле фән тәхсил кылуларын күрәп, яки хөкүмәт мәктәпләрендә укуларын беләп, «замана бозылды, бу эшләр һәммәсә ахыр заман галәмәте», диеп кычкыра башладылар. Һәм бу сүзләренә һәммәсен дә дин исемнән әйтдекләреннән, халкымызның бик күбесә бу эшләргә, ягъни хөкүмәт мәктәпләрендә тәхсил кылуларына, дингә мохалиф эш дип каралуына сәбәп булдылар. Озак үтмәде, болгарлар өчен русча тәхсил кылырга мәктәпләр ачылды. Халыкта тагы яңы фикерләр йөри башлады. Шәһәр халкы, авыл халкы голямасы, наданы моңарга каршы килделәр, һәммә мәҗлестә тавыш, һәммә мәҗлестә шуның хакында низаг иде. Халык арасында тагы дин мәсьәләсә чыкты. Голяма арасында дин ноктаи Назарыннан русча уку хәрәмме, мәкруһме, әллә мөбаһме мәсьәләсә өченчә курчак туге булды. Бу мәктәпләрдә ни укылганын белмәенчә, бәгъзесенә авызыннан хәрәм, бәгъзесенә авызыннан көфер дигән сүзләр чаткы кеби оча иде (голямалар арасында мөбаһ, хәтта фарыз дигәннәре дә бар иде). Шул хосуста халык арасында ялган хәбәрләр тарала башлады. Кечкенә бер сүз, мәсафә еракланган саен үсә-үсә коточкыч була иде. Мәктәпләрдә дин укуталар, һәммә кешегә русча уку лязем булачак имеш, мәдрәсәләр ябылачак, мәсҗедләр ябылачак, балаларны, көчләп алып, русча укутачаклар!!! Фәлән шәһәрдә бер кешенә угылы русча укыган икән! [.....] Фәлән муллага килгән рус та, сезнең дин ни,

безнең дин ни, барыбер бит, дигән ди, эман, йа Рабби, бу ни куркыныч хәбәрләр?! Менә әле күрше хатыны да кунакка барган йереннән балаларны тияп киткәнне ишетеп кайткан. Галәви ишан да, ахыры яхшы булмас, ди. һәммә өйдә күз яше, һәммә өйдә хәсрәт... Шәһәрләрдә халык сату итү, кәсеп итүне ташлады. Сала халкы, шәһәрләр ни эшләр икән дип, һәркөн хәбәр кәтәләр, һәркөн хәбәр алалар. Эман, йа Раббем. Тагын кара хәбәрләр!!! Бер солдат хезмәттән кайткан, бояры бер книгә күрсәткән, ди, анда, бервакыт һәммә халык бер диндә булып, дип язылган, ди. Ахырзаман! Ахырзаман!!!

Шәһәрләрдә мәсҗедләргә жыела башладылар. Салаларда жыен ясадылар. «Прашение бирик! Прашение! Падишаһның үзенә бирик. Ас, кис, без үз динемезне ташламыймыз. Приговор, депутат, Петербург!» һәммә кешенең авызында кайный иде. Озакламадылар, Русиядә булган һәр мәхкәмәгә (волостной судтан Сенатка кадәр) прашение яудыра башладылар. һәммә йердә бер тавыш, һәммә йердә бер сүз иде. «Ас, кис, үз динемезне ташламыймыз!» — һәр прашениедә язылган иде. Хөкүмәт бу эшкә гажәпкә калды. Халык арасыннан бу фетнәне бетерергә кеше йебәрәп, хөкүмәтнең һичбер андый фикере юклығыны бәян кылдырды. Халыкта икенче тавыш чыкты. «Русча укылмасын! Динемезне ташламыймыз! Ас, кис!» Яңыдан прашение! Яңыдан депутат! Хөкүмәт тагы: «Русча укыган кеше укый, укымаганга көчләү юк! Ул да сезгә файда өчен, эшеңез, көнеңез рус берләң булгач, русча белү кирәк ич», — дип, халыкны йомшартты. Озак үтмәде, тагы хәбәрләр. Эман, Раббем. Тагы нинди куркынычлы хәбәрләр!

Фәләң авыл да чиркәү салырга приговор сораган! Фәләң авылда учитель алынган, фәләң авылга училище салынган! Тагы күз яшьләре! Тагы аһлар!.. Тагы хәсрәтләр! Хәтта мич башындагы картлар-карчыклар да бу хәбәрне ишетте. Алар да кайгырды. Һижрәт! Һижрәт! Моннан китү! «Моңа ничек торырга кирәк?! Ас, кис, динемезне ташламыймыз!» Аннан да приговор, мондин да приговор, яңыдан прашение! Яңыдан фетнә!! һәммә халык, нишләрен белмәенчә, әйберләр сата, юлга хәзерләңә башлады. Аннан берсе китәргә план язып чыгара, моннан берсе Мәдинәдәгә булмаган Габдулла шәех

исеменнән хәзер күчү фарыз икәнлеген язып тарата. Тегеннән берсе Истанбулда тормышның жиңеллеген, солтан тарафыннан фәлән нәрсә бирелә, фәлән нәрсә бирелә, диеп үзеннән үрдәк очыра иде. Анда бер мәжнүн төш күргән! Икенче йердә бер карчык үлгән вакытында угылына кулы берлән кыйбла тарафына изәгән!!! Һәммәсе — китәргә дәлил иде. Голямаларның бәгъзесе, рус мәктәпләрендә тәхсил кылган кешеләргә һич курку юклыгын, һичбер вакыт дингә тиелмәенчәген сөйләп, халыкка нәсихәт бирсәләр дә, икенче кешеләр тарафыннан бу сүзләр күңел каралудан гына сөйләнгәнлекне риваять кылынадыр иде. Ниһаять, халыкның бик күбесе юлга хәзерләнде. Малларын-туарларын саттылар, жиһазларын, әсбабларын тараттылар, өем-өем кеше сәфәргә китә башлады — һижрәт кыла башлады. Авылларда күз яшьләре берлән, кыямәт купкан кеби, кайсы туганын, кайсы баласын, кайсы кеше атасын озата иде. Һәркөнне китүче, һәркөнне күз яше, һәркөнне аерылулар, һәркөнне моңлы-моңлы жыр тавышлары, мәсҗедләрдә тәкбир тавышлары кыямәт көне кебек күренә иде. «Кая баралар?.. Кая китәләр?.. Ник китәләр?.. Бу мәшәкәтләрне ник күрәләр?» — диерсез. Боларга бу мәшәкәтләрне күтәрү хәтта кальбкә бер рәхәтлек тә бирә иде. Һәммәсе, дин өчен дөнья ташлау, диеп, бик шатланып әйтәләр иде. Хөкүмәт боларның бу эшләренә каршы килмәде, булдыра алган кадәр кешеләр йебәрәп вәгазь әйттерде. Ләкин фетнә көннән-көн зурайды. Көннән-көн халык арасында төрле хәбәрләр таралды, күчүчеләрнең саны көннән-көн артты. Русиянең һәммә тарафында бер хәбәр, һәммә йерендә бер фетнә иде. Күчүчеләр күчтеләр, монда калганнар да әйберләрен сатып китәргә хәзерләнә башладылар, һәммә кеше киткәннәрнең хәленнән интегеп хәбәр көтәләр иде. Менә хатлар! Менә хәбәрләр! Изге йердән изге хәбәрдер?.. Изге хәбәр! Изге!

Киткәннәрнең кайсы Дәрбәндтә, кайсы Батумда, кайсысы Севастополь, Одеста, кайсысы Бакуда фәкыйрьлектә, мохтажлыкта кая барырга белмәенчә калганнар. Китәргә дә акча юк! Кайтырга да акча юк! Кая барсыннар бу бичаралар? Нишләсеннәр? Бунларга ни гакыл?! Йерләренә кайтсыннармы? Йерләре кая? Анда кайтып нишләсеннәр? Ат юк жигәргә, тун юк кияргә! Өй

юк керергә, йер юк сөрергә, ни эшләсеннәр?!

Бунлары болай, икенчеләре ничек? Чын мөһажирләр ничек?.. Төркиягә чыгып кала алганнардин дә шул хәбәр!

Истанбулга чыккач, иң әүвәл — карантин! Карантин! Ул ниткән карантин?!! Моннан дин өчен күчә торган кешеләргә!!! Без күчүчеләр, безгә карантин кирәкмәс, без дин өчен күчәмез! Безгә йер бирегез! Ат бирегез! Үгез бирегез! (Кайсылар хәтта, йемеш бакчасы бирегез, дип тә язган иде) сүзләре берлән төрек докторларына гозерләр, прашениеләр биргәннәр. Бер айдин соң карантин да беткән. Боларның да акчалары беткән, инде ни эшләсеннәр соң? Боларга йер кая? Бакча кая? Атлар кая? Үгезләр кая? Теге язуд һәммәсе язылган иде. «Чиновник булырга теләгән кешеләргә, кереп укысалар, укыган өчен жалуния да бирелә», — дип язылган иде ич! Һәммәсе дөрест түгелмени?!! Һәммәсе ялганмы?!! Тагы әле аның өстенә төрекләр: монда ник күчәсез, дип жөдәтәләр. «Дин өчен, анда русча укыта башладылар! Әллә нинди безгә кирәкмәгән нәрсәләр укыталар»,— дигәч тә, бер дә кызганмаенча шаркылдашып көләләр. Тагы мыскыл итеп, өстенә: «Сез дин өчен түгел, бәлки наданлык өчен монда килгәнсез», — диләр.

Кайсылары: «Карендәшләр, сез безгә файда итәргә диеп чыксаңыз, кәсеп итеңез! Менә сезгә Көтәһия вилаятеннән йер! (Көтәһия — Анатулида бер шәһәр.) Сезгә хәзерләп куйган бакчалар юк! Иң яхшысы — Русиягә яңыдан кайтыңыз, үз кәсебеңез берлән тора башлаңыз, динегезгә бер кеше дә тимәс. Русча укыту сезгә зарар түгел ул! Укытсалар, бик укыңыз! Укытмасалар да укырга тырышыңыз! Әгәр сез безгә, безне укытмыйлар, диеп килсәңез иде, без сезне кызганыр идек. Сез, безне укыталар, диеп, монда ислам динендә фарыз булган гыйлемнән качып киләсез. Үзеңез мөһажир фи сәбилиллаһ дисез. Бу һижрәт түгел, бу — наданлык кына», — диеп, вәгазь итәләр иде. Бу вәгазьләр Русиядә вакытта булса иде, бәлки тыңлаган булырлар иде. Хәер, Русиядә дә мондый вәгазьләргә ишеткәннәр иде дә, аларны күңел каралганнан гына әйткән кешеләр сүзенә багышлаганнар иде. Дөресте — буйларны катырткан кешеләрнең күңелләре каралган икән! Татар гапылы — артыннан йөри, диләр,

бик дөрест сүз. Болар да хэзер һәммәсе һижрәт түгел, үз йерләрендә тору фарыз икәнлеген белделәр — әмма соңрак.

Монда калган карендәш-кабиләсе, баерагы бер аягына кәвеш, бер аягына төрек ботинкасы киеп булса да, кайттылар!

Әмма фәкыйрьләр мәңге горбәттә, мәңге фәкыйрьлектә калдылар, туган йерен, карендәш-кабиләсен бер күрер өчен зар еглап, фәкыйрьлектә үлеп беттеләр.

Монда калганнары да әйберләрен сатып, мал-туарларын таратып китәргә хэзерләндекләреннән, аларга да элгәреге дәүләтне жыю, элгәреге малыны кайтару бик жиңел булмады. Нә исә буйлар үз йерләреннән кузгалмадыкларыннан, еллар да яхшы килү сәбәпле акыртын гына искечә тора башладылар. Алай булса да, бу фетнә һәр кешенең күңелендә бер жәрәхәт калдырганга, бик озак еллар онытылмады. Тагы акыртын гына искечә тора башладылар. Яңы эш юк иде, гәрчә Казанда матбагалар булып, һәр лисанда китап бастырырга, әдәбият нәшер итәргә рөхсәт булса да, дин китапларына башка «Сәйфелмөлек», «Йосыф китабы», вә башка [нә] кешегә, нә дөньясына, нә ахирәтенә файда бирми торган китаплар басылса да, кирәкле фән китаплары, әдәби хикәяләр, милли театр уеннары һич күзгә-башка күренми иде. Халык та «Әлхәмделиллаһ, тынычлык» дип, яткан ягы берлән ята иде. Менә тагы яңы хәбәрләр. Яңы укуту чыккан, ди! Ысулы изитме, ди?.. Ысулы язидме, ди? Иске китапларны укуйтмыйлар, ди... Үзләре китап чыгаралар, ди!!! И Раббем. Тагы нинди эшләр! Ит үзендин кортлый диләр, бик дөрест; үз арамыздин чыккан бит! Ул нинди эш ул! Болай укуту ярамый дип әйтәләр, ди. Әбжәдне бөтенләй калдырганнар, ди!.. Ижек тә укуйтмыйлар, ди!.. Аккош баласы төсле «тый сөнтә, тый сөнтә» дип сайрап торучы балалар булмаса, мәдрәсәләрдә, мәктәпләрдә ни ямь булыр? Белмим инде, белмим? Ахырзаман бигрәк якындыр ахрысы, берсе бетә, икенчесе килеп чыга. Моңы кем уйлаган иде?.. Йа шәйхем, мәдәд! Йа шәйхем, мәдәд!.. Голямалар ни карыйлар? Ник халыкка сөйләмиләр? Бу нинди эш бу! Әле бер китапта «ля»ны калдырганнар, ди! Урыска тарту шул инде! Урыска! Голямалар арасында тагы тавыш. Тагы

низаг! Болай укыту ярыймы, юкмы? Өлбәттә, ярамый!.. Болай укытылса, бөтен кеше язу таныр, бөтен кеше укый белер, төрки телендә кирәкле китаплар булса, укыган кеше һәммәсе, мулладан сорамаенча, үз хажәтен белер. Аннан ары муллаларга ни кала?! Ни сөйләсә, аны дөрест сөйләргә кирәк. Өле хәзер муллалар: «Ай ахмак, китапта шулай әйткән!» — дисәләр, бөтен мәжлес авызын ача алмый иде. Инде бетте. Голямага кадер бетте!.. Һәммә кеше укыгач, һәммә кеше белгәч, ул нигә ярый?! Ахырзаман галәмәте! Ахырзаман!» — тавышы һәр йердә ишетелә иде. Бу вакыйга әүвәлгеләргә караганда да зур булды. Чөнки бу үз арамыздан чыкканга күрә, бик күп кеше болай укытуны яратмасалар да, яратучылар да бик күп иде. Озак үтмәде, шәһәрләрдә ысулы жәдит мәктәпләре ачыла башлады. Голяма арасында сүз күбәйде. Кара халыкта «Арышның поты ничә тиен? Тире бәһасе кыйммәтме?» урынына: «Ысулы жәдит нишли әле? Фәлән хәзрәт аларны бик сүккән дип әйтәләр, дөрестме?» — сүзләре ишетелә башлады. Халык арасында дүртенче курчак туга әүвәлгеләрдән дә ким булмады. Курчак уйнаучы сакаллы балалар (байлар) тагы бу эшкә катыштылар. Һәр кеше үзенә бертөрле сүз сөйли иде. Тагы, бәхетсезлеккә каршы, гәзитә дә шуны яза башлады. Халык арасында тагы: «Гәжитче ни яза? Бик мактыймы инде ысулы жәдитне?» — сүзләре ишетелә башлады. Голяма арасында тагы низаг!.. Тагы кычкырыш!.. Кяфер! Кяфер!!! Ысулы жәдит хәрам. Гәжитчегә ышанырга ярамый, ул ни белә? Фәлән ишан әле бер ысулы жәдит кешесен парашутта күргән, ди, йер түгәрәк дип әйтәдер, ди, аңарга инде кем ышансын?.. Берсен-берсе рәд кылып китаплар чыга башлады, Һәммәсе дингә татбикъ кылган булып, нә динене белмәенчә, нә ысулы жәдит нидән гыйбарәт икәнлеген белмәенчә рисаләләр яза башладылар. Табигатьтә бер кагыйдә бар: бер яңы эш чыкса, ул мотлакан үсә. Шул кагыйдәнең дөрестлегеннәнме, ысулы жәдит көннән-көн алга бара иде. Бу эшләргә караганда бервакытны бөтен халык арасында шулай низам берлә укыту таратылып, безнең болгар милләте дә башка милләт төсле булу өметен уйлата иде. Ләкин, безнең бәхетсезлеккә каршы, болар арасында да төрле низаглар чыкты; милли файдадан битәр шәхси файдалар карала башланды.

Төрлечә тарикъларга бүленә башлады. Һәр кеше үзе белгәнчә, дөрестен әйтсәм, үзе белмәгәнчә мәктәп өчен китаплар чыгара башлады. Бу китапларны үз мәктәбендә һәм якыннарының мәктәбендә укуытыра башладылар. Бу китаплар күбесе ысулы Тәгълимгә муафикъ булмаганга, ысулы жәдит исеменә бәднам бирә башладылар. Казанда, Оренбургта, Троискида, Уфада, Чистапулда, Каргалыда, Семипулатта, хәтта Әстерханда да ысулы жәдит мәктәпләре ачылды. Карйәләрдә дә мәктәпләр күренә башлады. Яңы укуыту һәммә йердә акыртын гына тарала башлады. Һәр нә кадәр укуытулар төрлечә булса да һәм ысулы Тәгълимгә муафикъ булмаса да, әүвәлгә Нух заманыннан калган ысулга караганда фәйдалыгында шөбһә юк иде. Һәммә йерләрдә мөгаллимнәр кирәк була башлады. Халыкта «уку-укуыту» сүзләре еш-еш сөйләнә башлады. Мөгаллимнәр өчен дарелмөгаллимин кирәклегә вә иске мәдрәсәләренң эшкә ярамавы да ачык фикерле кешеләр арасында кат-кат сөйләнә башлады. Халык арасында «хәмият», «инсаният» дигән сүзләр ишетелә башлады. «Тәржемә» гәзитәсенң һәр нумирында мәгариф вә тәрәккые милләт өчен чаралар эзләү лязем идеке, мәгарифсез милләт — жансыз кеше кеби улдыгы ачык-ачык иттереп, кайвакыт бик ачы, кайвакыт төче гыйбарәләр берлән мәкаләләр күренә башлады. Мәктәпләргә мөгаллимнәр хәзерләү лязем улдыгыннан, анда-монда ысул күргән кешеләрдән, күбрәк йердә «ысул» дигән сүзне ишеткән кешеләрдән мөгаллимлеккә өйрәнә башладылар. Бу эшләрдә дә байларның бик зур катышы булды. Бик күбесе моңардан курчак туйлары ясашып, килгән кешеләрдән иң әүвәл үзенң кылган эшләрен: «Әлхәмделиллаһ, мин мактанмыйм, менә Ирсай авылына мөгаллим йебәрдем. Борнай авылына барган идем, муллаларына әйттем: «И хәзрәт! Сөз шулай өйрәтәсөзмени! Сөзненң халык шуны беләмәни! Укуыткан балаларыңыз кая? И дин караклары!» — дөп әйттем дигән сүзеннән соң, милләт өчен бәгъзесе иң лязем эш — тәжвидне бик яхшы белү, бәгъзесе остазлар, хәлфәләр: «Башка олуг кешеләргә (байларга) тәгъзим кылуны өйрәтү иң тиеш» идекене тыңлаучыны, теләсә нинди кеше булсын, үзенң рече (хотбә) берлән тәмам туйдырып чыгаралар иде.

Бәгъзе аңлаган кешеләр, безгә хәзер ничек булса укырга, укытырга кирәк, ни булса да укысын! Ни белсә дә белсен, рус мәктәпләрендә укырга кирәк. Үз мәктәпләремез юк! Алардан качмаска кирәк! Барыбер качып котыла алмыймыз! Милләтемезне инкыйраздан (!) коткарасымыз килсә, мотлакан, рус мәктәпләрендә уку тиеш! Без хәзер гомуми эшләремездә үз файдаларымызны бик тикшермәскә кирәк! Милләтемез бик артка калган! Милләтемезне башка милләтләр арасына кертер өчен һәммәбез бар куәтемез белән тырышырга кирәк! Ихсан байның сүзе берлән милләт алга китмәгән шикелле, Гали мулла сүзеннән дә милләткә һич файда юк! Эшкә тотынырга кирәк, эшкә! Аңлаган булып сөйләп йөримез: милләт димез, тәрәккый димез! Мәдәният, мәгариф димез, буйларның берсен дә аңламый әйтәбезме, әллә аңласак та, хәзер безнең заманада шул сүзләргә әйтү мода булганга күрә генә әйтәбезме? Бәгъзе кешеләр мода булганга күрә әйтәләр! Ләкин аңлаганнарыңыздан милләт намына эшкә тотынуыңызны үтенәм. Аз булса да эшлә, эшләгән эш бервакыт файдага ярый, болай сөйләүдә ни файда бар? Ул варенье берлә чәй янында сөйләүдән генә нә милләт тәрәккый итә, нә милләтнең бер-бер кирәге бетә! Әгәр без милләтемезнең хакыйкатән артка калуын аңлаган булсак, [жиң] сызганып эшкә тотыныйк! Әгәр аңламаган булсак, сезгә әйтәм, дусларым: бу көенчә барсак, милләтемез бетәчәк, бетәчәк... Милләтемезнең рухын саклар өчен нә мәдрәсәләремез бар, нә мәктәпләремез бар! нә милли театрымыз бар! нә үз телемездә үз мәгыйшәтемездән язылган хикәяләремез бар?!. Бунларның һичберсе булмагач, ничек бу милләтнең истикъбале парлак дия аламыз?!! Яки эшкә тотыну!!! Яки инкыйраз!! Сөз, туганнар, аңлаганнар! Иң әүвәл үземезне кеше ясарга тырышыйк, моның соңында һәммәбез дә милләтнең иң кирәкле тарафларын карап, милләткә хезмәткә тотыныйк, бу эшләремез үземезгә исем алыр өчен генә булмасын, милләт файдасы өчен булсын. Вак-төяк жөзы эшләргә әһәмият биреп, милләтемезне иң кирәкле эшләреннән мәхрүм калдырмыйк! Әйткән идем ләса, укыйк, укытыйк дип. Тагы шул сүземне әйтәм, безгә хәзер үз мәктәпләремез, мәдрәсәләремез биргән мәгълүмат кына йетәрлек түгел. Шунның өчен рус мәктәпләрендә укыйк, рус мәктәпләрендә

укуытыйк. Бик күп кешеләремез кеби: «Ярар иде дә, булмый инде», — дип, үземезне яки балаларымызны наданлыкта, ялган фикерләр, ялган уйлар, ялган хәмиятләр берлән чолгап калдырмыйк! Рус мәктәпләрендә укуп күңел карала дигән сүзне сезгә әйтергә оят инде! Өвәлдә русча гына укыган мирза балаларын мисалга китермәңез! Алар милләт-фәлән дигән сүзне аңлап укыганнар түгел. Белмим, «күңел каралу — ялган уйлар, дөньяга ялган карашлар бетү булса, ул каралу түгел, агару!» — дигән кебек сүзләр сөйләсәләр дә, мондый кешенең сүзенә бик үк игътибар кылмыйлар иде. Мәдрәсәләрдә тәртип берлән тору, тәртип берлән тәхсил кылу мөдәррисләр арасында да бик мөзакәрә кылына башланды. Бик күбесе болай укуда бер мәгънә юклыгын аңлаганга, тәртипне бик кабул итәргә телеләр иде. Ләкин, шул, мөдәррисләр вакытлы гына керер, фәненә күрә мөдәррисе булып, сүзләрен ишеткәч, ниндәй аңлаган мөдәрриснең дә йөрәге шу итеп китә иде. Чөнки күз алдына, үзенә хәзер зур чалма киеп, башны бер яккарак салыңдырып, кулына калын катыргылы китап тотып, «дәрәскә» дип, бик зур эш иттереп баруы килә иде дә, исях кылынса, андый кыяфәтләрнең бер дә кадере калмавын уйлап, ничек булса да аңарга гына шул элгәрегәчә калдырып исях кылдырырга тели иде. Шунның өчен үзенә киңәшчеләренә: «Мелля Салих, алай мәслихәт булмаз! Сезнеңчә ничек соң? Шәмсетдин агай, мин, мәслихәт дисәңез, разый, ләкин шәкертләр ул вакытта әдәпсезрәк булып», — диләр иде. (Мондый кешеләр үзләрен бик зур, һәммә кеше кадерләргә, олугларга тиеш заты галиләр дип белгәнгә, шәкертләрнең ул тәкъдирдә буйларны мөдәррис итеп кенә күрүләрен бер дә күтәрә алмыйлар иде). Үзләре сүз арасында «милләт»кә хезмәт итү хакында бик озын сүзләр сөйләсәләр дә, бу тугрыда эчләреннән генә: «Милләткә ни булса да булып, үземнең дәрәжәмне бөтенләй үк төшереп йөбәрәсем килми», — дип уйлыйлар иде. Мәдрәсәләрдә дә вакыт үтә-үтә аз гына булса да үзгәрүләр күренә башлады. Гәрчә тәгълим-тәгаллемдә тәртип кабул ителде диер дәрәжәдә булмаса да, шәкертләр өчен урыннар иркенәйтелә башланды. Мәдрәсәне пакъ тотуда бидгать булса да, бидгать Хәсәнәдән сайыла башлады. Һаваның барлыгына,

булса, бозылуына ышанып ук бетмәсәләр дә, кеше эзрәк булса, сулышка иркен булуына инкяр кылмый башладылар. Бәгъзе мәдрәсәләрдә дәрес тәртипләре дә исях кылынган иде. Ягъни элгәреге тәртипләр алыштырылган иде. Ләкин элгәреге тәртип ысулы әгълимнең бер кагыйдәсенә тутры килмәсә, яңы программ, яңы тәртип икенчесенә килми иде. Бу мәдрәсәләрне «мәдрәсә» дисәк тә ифтира була, «мәктәп» дисәк тә ифтира була, белмим инде, «гажизханә» дисәк, ничек булыр. Минемчә, бу исем дөрестрәк булырга кирәк! Чөнки монда укый торган кешеләргә безнең халкымыз, рәзил, фәкыйрь, бәхетсез кешеләр дип карыйлар. Һәр ни булса булды, безнең тарафымыздан милләтне алга йебәрер өчен һичбер эш булмаса да, мәдрәсә шәкертләре арасында яңы фикерләр туа башлады. Русча укуның өйгә кайтканда паракхутта очраган маржа берләң сөйләшер өчен генә кирәк түгел икәнлегә аңлашылды. Гәзитә уку, яңы китаплар уку, төрекчә тарих, төрек романнары уку күзе ачыграк кешеләр арасында бер гадәт булып китте. Мондый шәкертләр үзләренәң кеше икәнлекләрен, һичбер кешедән курыкмый, теләсә ни эшләргә ихтиярлары бар икәнлеген белделәр. Алай булса да коруне вәста гадәте булган «фатиха», «бәддога» дигән сүз буйларны тимер чылбыр төсле мәдрәсә сасыларын иснәргә бәйләп тотта иде. Акрын-акрын русча уку шәкерт арасында жәелде. Жәйләрдә рус авылларына барып, яки бер-бер шәһәргә барып уку гадәт төсле булды. Һәр шәкерт гәзитә аңларлык русча белүне бик зур сәгадәткә саный башлады.

Бу елларда тагы бер бәхетсезлек килеп чыкты. Русиядә гомуми тәхрире нөфүс (перепись) мәсьәләсе халык арасында тагы бик зур низаг куптарды. Ләкин бу елларда халкымыз арасында шактый аңлаган кешеләр күп булганга, бу мәсьәлә әүвәлгесе кеби үк куркынычлы булмады һәм тиз басылды. Мәйданга яңы әдәбият чыга башлады, «Тәржеман» гәзитәсе, урыс гәзитәсе, төрек гәзитәләре уку халык арасында бер мода булды. Яңы рухта яңы әсәрләр халыкка тәәсир кыла башлады. Фәнни рисаләләр, гыйбрәтле милли хикәяләр, халыкны уятыр өчен язылган китаплар гомумда мәкъбуль була башлады, тагы яңы өметләр туа башлады. Русиянең һәр йерендә жәмгыяте

хэйрияләр ачыла башлады, фэкийрьләр карау, аларга ярдәм итү — исламият майданга чыкканнан бирле мәгълүм мәсьәлә булса да, бездә унтугызынчы гасырның ахырында гына аңланылды. Бөтенләй аңламый калуга караганда бусы да ярый эле. Билфигыль эш булмаса да, шактый гына эшлэргә юл ачылган иде. Халкымызның уку ягы бу дәрәжәдә булса да, ягъни филжөмлө алга китүдә булса да, тижарәт жәһәте бик каты тәнәззел иткән иде. Бик күп фирмалар банкрот булган [.....] Элгәреге сәүдәгәрлек табигате бетмәсә дә, бик кечкенә эш берлән генә кәсеп итә башлаганнар иде. Кызыл мал берлән сату итү, вак-төяк галантерейный әйберләр берлән сәүдә бетмәгән булса да, күбесе лимон, әфлисун, алма, карбыз, иске-москы берлән сату итүдән уза алмыйлар иде. Банкрот булу халык арасында гадәт булганга, безнең болгар сәүдәгәрләренә һәммә йердә ышаныч беткән иде. Шунуң өстенә бу калган сәүдәгәрләрдә дә «ник? ни өчен?» икәнлегенә белеп эш йөртү гадәт булмадыгыннан, боларның да тиз көннән исемнәре, югалачагы билгеле иде. Иң кайгылысы шул иде: халкымыз әхлак жәһәтеннән бик бозылган иде. Казан халкы бөтенләй этлеккә салынган иде. Көндезләрен вак-төяк сату иткән булып маташалар да, кичәләрендә гостиницалар, пивной вә фахеш урыннарында кичләр үткәрәләр иде. Исәрекле шул дәрәжә тәрәккый иткән иде!.. Әйтәт бәтерерлек түгел. Зина, фахеш тә иң кабахәт дәрәжәдә патшалык сөрүдә иде. Һәр йердә башы ачык ислам кызлары, мөселман хатыннары күзгә күренә иде, бу эшләрнең бу кадәр артуына сәбәп тә халкымыз арасында эчү вә исәреклекең артуы иде. Ирләремез көнә-төнә кәсеп иткән акчаларын хатыннарына, балаларына алып кайтыр урынында фахешханәләрдә яки мәйханәләрдә вакытларын үткәрдекләреннән, хатыннары теләр-теләмәс, тамак туйдырыр өчен булса да, фахеш юлына кереп китәләр иде. Икенче — асрау тоту шәһәрләр гадәтедер. Бу асрауларның бик сирәге генә бай яки бай угылының кулыннан котылалар иде. Һәм бәгъзе кешеләремез арасында фэкийрь кешеләрне, акчага кызыктырып, кызларыны харап итү дә бик таралмыш иде, шул сәбәпләр өчен Казан хатын-кызы арасында бөтен гомерен әрәм итеп, ир ләззәте, бала ләззәте татымаенча, үзләренең бөтен исемнәрен

югалтып, дөньяның иң кабахәт йерләрендә женазалары күтәрелүчеләре дә бик күп иде. Әхлак жәһәттенән башка якта бик күп кимчелекләр бар иде. Мәсәлән, чибәrrәк бер кеше Казанның Печән базарынан бер мәртәбә чыкса, икенче мәртәбә йә чыга ала, йә юк иде. Яхшы дигәннәре мин яхшы дип гоҗеб берлән тулган иде, усал дигәннәре мин барыбер инде усал исемен күтәргән дип, усаллыгын арттыра гына бара иде. Боларның һичберсенә сүз әйтеп аңлатуның чарасы юк иде. Чөнки һәммәсе (үзе язу танымаган булса да) үзен бер галим, бер әдип, бер философ дип белә иде. һәммә эшләргә катышырга йетәрлек гыйлемем дә бар, гақылым да бар дип, һәммәсе эченнән генә: «Менә абзаң нинди!» — дип, күкрәкләрен кагалар иде. Боларда тагы бер кызык игътикад бар иде — кеше нинди начарлык кылса да, намаз уку берлән кичерелә, нинди начарлык та русча белүдән артык күрелә иде. Чөнки русча белмәгәннәргә үз араларында «агай-эне» диләр иде, шул исем тегеләрнең бөтен гөнаһларын кичерә иде. Бәлки һәр надан милләттә шундый кимчелек бардыр. Без әле бөтен дөнья хәлен карамаганга, аларның табигатьләренә, килешләренә, кылынышларына карамаенча, үз хәлемезне генә тикшерәмез. Гомумән караганда, бу гасырда милләтемез бик тәнәззел иткән иде. Европа берлән катышу, хосусән, руслар берлән муанәсәт артса да, айлардан да әхлаксызлык, исрафчанлык, вөждансызлыкка башка әхлак өйрәнә алмаганнар иде. Чөнки буйларның иң сәфилләре, иң начарлары берлән катышалар иде. Дөрест, чибәrrәкләре берлән катышучылары да бар иде — мәсәлән, мирзалар. Аларның күбесе рус мәктәпләрендә укыган һәм русларның гали фикерле кешеләренең әсәрләрен күргәннәр иде. Шулай булса да, белмим, алар үзләренең болгарлыкларын онытканнар иде, әллә үзләрен үк онытканнар иде. Бу гасырда болардан зарардан башка һичбер файда булмады, болар үзләрене башка милләт кешесе кебек күрәп, милләттәшләренә татар дип әйтүдән башка бер яңы эш тә чыгара алмадылар. Һәрвакыт, милләт хакында сүз киткәндә, кайсысы «безнең татардан», кайсысы «татардан буламы соң», диеп, кул гына селтиләп иде. Гүяки милләтнең бу кадәр артка калуы боларга башка болгарлардан калган ла... Дөрестен әйткәндә, халыкның алга китмәвенә сәбәп

— болар «татар» дигән болгарлар түгел иде, бәлки татар дип үз милләтендин үзләре качкан «татарлар» иде. Чөнки болар, рус мәктәпләрендә укыгач, үз милләтебезнең кайсы төше йетми, алга китәр өчен ниләр кирәк, шуларны уйлап, сырхау милләтебезнең авыруын белсәләр дә, һичбер дару бирмиләр иде. Күбесе болгар милләте тәрәккыйны кабил дип тә белми иде, дөрөстән генә әйтсәк, бу кешеләр русча уку, фөнүне жәдидә белү, яңы әдәбият күрүгә замана модасы дип кенә карыйлар иде. Кәмәләте нәфес өчен яки милләткә файда итәр өчен түгел иде. Әмма голямага килсәк, бу гасырда алардан да бернәрсә дә чыкмады. Яңы тарикать, яңы ишанлыктар, дөньяга яңы ялган карашлар, гавамны алдарга Иблис үзе белмәгән хәйләләр чыкса да, болардан да милләткә килгән файда түгел, гомум милләткә — ишан хәзрәтнең корсагы берләп мөхдүм әфәнденең [.....] дән артмый иде. Дөрөст, файда иткән галимнәр, файда иткән мирзалар да бар иде, ләкин алар йөзгә бер түгел, меңгә бер иде. Бу гасырда голүме исламия тәхсил кылып, русча укыган кешеләр яки төрек-гарәп әдәбияты берләп күзләре ачылган кешеләрнең үзләреннән зур файдалары күренде. Унтугызынчы гасырның ахырында күренгән яңы мәктәпләр, яңы китаплар аларның сәмәраи гайрәтләредер. Әгәр болгарлар арасында шундый «яңы фикерле» дигән бер сыйныф килеп чыкмаган булса иде, бу вакытка кадәр яткан ягымыз берләп ятар идек. Рәхмәт бу кешеләргә! Болгар дигән бер халык бар икәнлеген үземезгә белгерттеләр. Үземезнең кайсы йерләремездә кимчелекләремез бар, шуларны күземезгә күрсәтә башладылар. Үз милләтебезне терелтү өчен чаралар эзли башладылар. Үзләрен-үзләре фида кылдылар, рәхәтләрен югалттылар. Бөтен милләтебезнең оятсыз кешеләреннән төрле кабахәт сүзләр берләп сүтелүне дә күтәрделәр, вә төрле ялган ифтираларга разый булып, милләт юлында кылган хезмәтләренә рәхмәт, ял сорамаенча, һаман эшләрендә булдылар. Күзләреннән яшьләр чыгарып, халыкка безнең милләтебезнең бу китеше өметле түгел, ләкин милләтебез мөнкарыйз булмасын, халкымыз бетмәсен дисәк, милләтебезнең кирәкләрен карау тиеш идекен, көне-төне зурысына-кечкенәсенә сөйләделәр... Ләкин ни файда? Гоҗебле болгарлар япъ-яшь, сакал

чыкмаган, якасының карасы берлән күлмәк ялавы күренмәгән, башында чалмасы юк кәкрәймәгән муенлы, яныннан сасы тир исе чыкмаган бер егетнең сүзен ни эшләп ишетсеннәр дә, аның сүзеннән ниндәй гайрәт алсыннар?..

Шулай итеп, бу гасыр да үтеп китте. Егерменче гасыр башланды. Бу гасыр безгә ни бирә? Бу гасырда безнең болгарлар нишли, дип уйлый башладылар. Фикерле сыйныфына кергән кешеләр бу гасыр безнең өчен тәрәккый гасыры булса иде, дип, догалар кылалар иде. Һәм дә үзе дә бу гасырның башында ук тәрәккый галәмәтләре күренә башлады. Унтугызынчы гасырда башланган әдәбият нәшере бу гасырда акрын-акрын тәрәккый итә башлады. Милли хикәя көннән-көн күбәя башлады. Аннан да, моннан да яңы эшләр, гыйбрәтле хикәяләр күренә башлады. Фикерлеләр арасында театр, милли театр кирәклегә сөйләнә башлады. Байлар арасында да милләткә кирәкле кешеләр хәзерләү тиеш икәнлегә беләнә башлады. Рус мәктәпләрендә укыган кешеләргә кыек күз берлән карау азая башлады. Бохариларның ялган фикерләренә, әфьюн берлән черегән башларыннан чыккан сүзләренә Коръән аяте күк карау бетә башлады. Хәтта милләтемезнең бу кадәр артка калуына сәбәп — шулар идеке сөйләнә башланды. Һәр яктан тәрәккый хәбәрләре колактарны шыңгырдата башлады. Оренбург, Троицки, Уфа, хәтта Казан күк шәһәрләрдә сала муллаларын сугыштыру өчен яки авылдагы Әхмәтжан агайның кызын остазбикә итәр өчен салган мәсҗеденә караганда, кечкенә генә булса да мәктәп салуның файдалы икәнлегә беләнә башланды. Мәдрәсәләргә ислях кылу яңы бер мәсьәлә булып халык арасында кабарды. Мең-мең шөкерләр булсын, әфьюнлы башлы муллалар ахирәткә юнәлә башладылар (Аллаһе Тәгалә урыннарын оҗмах кылсын). «Тәрҗеман» гәзитәсе һәр нумирында тагы әһәмиятле бәndlәр нәшер кыла башлады. Рус гәзитәләрендә дә мөселманнар тарафыннан язылган мәкаләләр күренә башлады. Һәммәсе Русиядә булган мөселманнар берлән русларның иттиһадына хезмәт итә иде. Рус мәктәпләрендә көннән-көн укучылар күбәя башлады. Казан, Оренбург халкы арасында да рус мәктәпләренә кереп тәхсил итү (хәзрәт фатиха бирсә) бик зарарлы түгеллегә сөйләнә башланды. Алай булса да тижарәт вә һөнәр

мәктәпләрендә ислам баласының аяк басканы юк иде. Хатын-кызны уку, хатыннардан мөгаллимәләр йетештерү унтугызынчы гасырда ук башланган булса да, бу гасырда чынлап сөйләнә башланды. Билгеле, бу мәсьәлә дә әүвәл муллалар тарафыннан бик каты уклар берлән атылды. Ләкин озакламады, уклары файда итмәгәнне, порошоклары начар икәнлеген аңладылар. Гавам халкы да буйларның кычкырган сүзләре буш, юк сүз, аткан уклары, туплары халыкны куркытыр өчен генә икәнлеген һәм шарт иткәннән башка эсәре калмавын белделәр. Кызлар өчен мәктәпләр ясый башладылар. Яшьтән тол калып, ничә еллар [.....] эштә гомерен кичергәннән соң эш таба алмаенча, сабак кызлары укутырга тотынган карчыкларга кадр берлә башлады. Кызларны мөгаллимнәрдән укуттыруны да бик чит күрми башладылар. Рус мәктәпләрендә аз-аз гына булса да, бу көнгә кадр укучыларыннан һич файда булмаса да, ислам кызлары күренә башлады. Бер милләтне тәрәккый иттерер өчен иң әүвәл «ана» йетештерү кирәклеген фикерләп тарафыннан язылган рисаләләр дә күренә башлады. Һәм сирәк-сирәк кына булса да «аналыкка» хәзерләнгән кызлар ишетелә башлады. «Кызлар, язу белсәләр, егетләргә хат язсалар» мәсьәләсе яңыдан башыннан аягына кадр мөхакәмә кылына башлады. Һәм йердә дә укуган кеше берлә укумаган кешенә бер түгеллеген беленә башлады, хатын-кызларның кеше идекләре, аларның да дөньяда булган һәрбер нәрсәдән файдаланырга хаклары булдыклары, аларның кәнизәк түгеллекләре, һәм ирләрнең куәи шәһвәнияләрен ифадә кылып өчен генә яратылмадыклары, нинди ризаләтне жигәргә дә ярый торган бер бәддога төшкән, сачләре озын, гакыллары кыска бер хайваннар гына түгеллекләре һәм йердә сөйләнә башлады. Алай булса да, аларның шул хәлләреннән файдаланып, үзләрен корунга вәста падишаһлары төсле һәрвакыт кадрләнәп кенә торасы килгән кешеләр бу эшкә бер дә разый булмадылар. Хосусән, голямалар: «Әйе, шәрғы шәриф хатын-кызны уку заләл диеп әйтә инде, мәсәлән», — дигән сүзләре берлә бик каты мөгарәзәләр кылсалар да, аларның халык арасында рәтләп игътибарлары юккамы, әллә замана шуны үзә теләгәнгәме, хатын-кызда уку көннән-көн арта иде. Һәр милләтнең яртысы

хатыннар, һәр милләтнең рухын саклаучылар — хатыннар, һәр милләтнең теленең хосусый тәләффызларын, шивәсен саклаучылар — хатыннар, киләчәктәге ата булачак ирләрне, ана булачак кызларны тәрбия кылучылар — хатыннар идеке һәркемгә мәгълүм бер мәсьәлә булгач, минемчә, аларны тәрбия кылырга кирәкме, йә юкмы? мәсьәләсә һәркемгә җавап бирерлек бер нәрсәдер. Һәм шулкадәр тамаклар авырттырып кычкырышырлык, укыса, егетләргә хат язар, фәлән итәр, икенчеләре укымаса, егетләргә хатын барыбер язар да, үзе язу белмәгәч, кешедән яздырыр да, гыйффәте дә югалыр, сере дә чыгар кебек низагларга һич урын калмыйдыр. Яхшы ананың баласы яхшы, кыйты ананың баласы әшәке булуында һичкемнең шөбһәсә юктыр. Һәммәмезнең белгән кешеләремездән генә гыйбрәт алырга кирәк, әдәпле Миһринен кызы һәрвакыт әдәпле булдыгы кеби, оятсыз Мәрфуганың Әсмасы да һәрвакыт ирдәүкә кыз булдыгы һәммәмезнең мәгълүмәдер. Әгәр тәрбиялә ана булса, баланың киләчәктә кем булачагын уйлый ала торган хатын булса, ул, билгеле, баласына ашату-эчертү, иренә ачуланса — сандык өстенә күтәрәп бәрү берләп генә канәгать кылмаенча, аның холкының яхшы булуы, сәламәтлегенен саклануы, мәгълүматының артуы, күзенен ачылуы өчен дә тырышачактыр. Билгеле, бу аналар милләт вә дин ноктаи нәзарыннан һәм җәмгыятә бәшәрия ноктаи нәзарыннан (күз карашыннан) бик мөкатдәс затлар булачаклардыр. Һәм дә милләт, дин, җәмгыятә бәшәриягә зур хезмәт итәчәкләрдер. Әмма укымаган, тәрбия алмаган, ирләрне дә, шул, яз көнендә сыерлар үгезләрне ни өчен телиләр, шуның өчен генә кирәк дип белгән хатыннардан, һәм балаларына да «бук чүлмәге» дип караган кызлардан балалары өчен, ирләре өчен, җәмгыятә бәшәрия өчен ни файда көтәргә кирәк? Сезнеңчә ни файда булыр? Шөбһә юк, болар гөнаһсыз балаларны бозудан бүтәнгә ярамыйлар. Шул балалар безнең милләтнең әгъзалары булганга, алар милләткә зарар итәләр һәм динемезнең дә әфрады булганга, кирле-мырлы аңлап, дингә зарар итәләр. Болар җәмгыятә бәшәриянең бөртекләре булганга, аңарга да зарар итәләр. Шул эшләргә сәбәп булган аналар, аларның шулай калуларына сәбәп булган голямаларны сез милләткә файда итүчеләр дип әйтер

идеңезме? Әллә юкмы?.. Сезде мин белмим, әмма мин үзем, зарар итүчеләр, зарар итүчеләр, дим. Кыямәт көнне шуның өчен бик зур газапка мәстәхикъ булачакларында, һәркөнне мең мәртәбә әйткән тәһлилләре дә, иртә-кич укыган вирдләре дә боларны бу мәсүлияттән коткармавында һич шөбһәм юктыр. Һәр нә исә, башланган эш — беткән эш, дигән кебек, хатын-кызның бервакыт кеше булуларында зур өметләр бар иде, ләкин бу өметләр дә корыга чыкты. Без теләгәнчә ана йетештерә торган кызлар мәктәбендә укыла торган фәннәрнең берсе — итәк санау, икенчесе — фәлән абзыйның килененең хәлен тикшерү, өченчесе — укый торган китапның чыгарга ничә бит калганын санап беткәннән соң, баштан бет карау иде. Шуның өчен бу кызлар шул фәннәрдән бик яхшы белсәләр дә, безгә кирәкле тәрбия фәнненән бихәбәр иделәр. Нә исә егерменче гасырның егерменче гасыр идеке бездә дә билгеле иде. Юрупа халкы чыбыксыз телеграфлар, телефоннар эшләтүне кәшеф кылдылар. Әмма без аннан да зур нәрсә кәшеф иттек. Ул нәрсә дисеңме? Ул — ишанлык!! Шундый нәрсә ул, әгәр ул бер кешедә булса, дөньяның һәммә тәрәккыяте бер якта торсын! Ул сиңа дәүләт бирә! Ул сиңа дәрәжә бирә! Ул сиңа, кирәксә, фатиха, алырга теләүчеләргә гүзәл-гүзәл хатыннар бирә! Хасыйле жаның ни тели шуны бирә! Юрупа голямасы безнең шәрык халкын хәйләкәр, үткен таифә дигән сүзләренә мин моңарча ышанмый идем. Моннан соң ышандым, ышанмый хәл дә юк. Телеграф берлән халык берлән сөйләшеп кенә була. Буның берлән бөтен халыкны үзеңә кол итеп була. Моннан зур тагы ни эш бар?!!

Бу яктан эшләр шулай барса да, әдәбият аз гына булса да тәрәккый итә башлады. Болгарлар арасында «мөхәррир» исемен күтәрерлек кешеләр күренә башлады. Бик оста язылган бик матур гына гыйбрәтле хикәяләр, яисә бик оста язылмаса да, бик яхшы нечкә кальбләрдән чыккан романнар күренә башлады. Китап нәшер кылу, китап берлә сату итү — милләт өчен, бөтен җәмгыяте бәшәрия өчен бик файдалы эш икәнлегә сизелә башлады. Әүвәлдә ит сатып, бер вакытны ит кибетен китап кибетенә алыштырган кешеләргә башка, китапчылар мәйданга атылды. «Фәзаилешшөһүр», каранчә бөтие, кысыргак

догасы, фалнамә, татлы тамыр, гатырша мае, дарчин каерысы, тәсбих, шомырт оны, күкерт вә шуның шикеллеләр берлән сату итү китап сәүдәсе түгеллеге беленде. Халык арасында, аз булса да, яңы әдәбият мәйдан ала башлады. Ләкин мулла тасвир кылынган хикәя булса, муллалар, байлар тасвир кылынган хикәя булса, байлар арасында — яздырмаска кирәк, шуларны бетерергә кирәк, городский галавага әйтик! (Безнең халыкта иң зур мәхкәмә — городская дума, иң зур хаким — шәһәр башлыгыдыр. Хәтта Кытай берлән Япония сугышы вакытында Думаның бу сугышны туктатмавы халыкка бик гажәп тоелды). Шулай итик, болай итик кебек сүзләр шапыралар-шапыралар иде дә икенче яңы китап чыкканча туктыйлар иде. Һәр нә исә язучылар һаман язалар иде, китаплар чыга иде, безнең абыйлар шулай галаваны күрә алмаенча торалар иде. Әхлак жәһәттенән Казан халкы тагы артка калдылар. Бик күп кешеләр тәһзибе әхлак (әхлак төзәтү) өчен дип, төрле тарикатьләргә керсәләр дә, әхлак көннән-көн бетүдә иде. Моның да сәбәбе «һәр начарлык намаз укыгач бетә, ишаннар — ожмах юлын күрсәтүчеләр», мәсьәләләренә бик каты ышанып, ишанга кергән кеше никадәр начарлыктар кылсалар да, кыямәт көнөндә котыладыр игътикады урынлаштыгыннан, һәр кеше ожмах юлын үзем беләм дигән кебек, теләсә ни кылуыннан иде. Һәм дә халыкта һөнәр булмаганга, байлар эшсезлектән начарлыкка салышалар иде. Фәкыйрьләре, шундый кеше арасына төшеп, үзләрен-үзләре белмәенчә, начарлыкта изеләләр иде. Печән базары хатын-кыздан вак-төяк нәрсә эшләтеп кәсеп иткәнгә, кәләпүш, калфак алганга, шул кәсепкә төшкән бер хатынны ирекле-ирексез фахеш юлына тарталар иде. Болар шәһәр хатыннарының йөз дә егерме бишенче бүлгә булганга, шәһәр халкы арасында фахеш ниһаять дәрәжәгә йеткән иде. Моннан йөз ел элек ирләре эчмәгән бер милләтнең хатыннары да эчә башлаган иде. Сыра заводлары, гостиницаларның күбесе Казан мөселманнынарының акчасы берлән байыйлар иде. Шул елларда сала халкы арасында артык яңы бер эш булмаса да, аларда да инкыйраз галәмәтләре көннән-көн күбәя иде. Йерләре кысылганнан һәм дә зирагать гыйлемен белмәүдән, тамакларын туйдырыр өчен ирләре шәһәрләргә төрлесе төрле кара кәсепкә тарала башлаганнар иде.

Хатын-кызлары, Казанга вә башка шәһәргә китеп, асрау булып тора башласалар да, бара-тора аларның да күбесе фахеш юлына китәләр иде. Оренбург, Троиски, Орски, Ханкирмән мөселманның хәлләре бу гасырда күп алда иде. Оренбург, Троиски, Орскилар казакъ берлән эш иткәнгә, алар берлән эш итүгә артык белү кирәк булмаганга, ханкирмәннәр искедән руслар берлән сәүдә итеп, сәүдә хакында яхшы гына мәгълүматлары булганга, биренмәенчәрәк баралар иде. Ләкин алай булса да, Оренбург, Троиски, Орски халыклары арасында ялкаулык, эшләмәенчә тамак туйдыру уе бик тәрәккый иткән иде. Бу шәһәр халыклары беркатлырак булсалар да, болар да да Казан бүлгә — фахеш бик тәрәккый итүдә иде. Тижарәт жәһәтә дәхи артка калды. Чөнки сатуларымызның күбесе үз арамызда үтә торган әйберләр берлән генә булганга, үземәз Юрупа модаларына ияргәнгә, фәкыйрьләремәз руслардан калган талчук киёмнәре кия башлаганга, эшлэгән эшләремәз бик аз үтә башлады. Файдамыз, никадәр кимесә, расхутымыз шулкадәр артканга, көннән-көн фәкыйрьләнә бара идек. Егерменче гасырның урталарында ирекле-ирексез мөфлислек күбәйгәнгә, мөселман урамнарында мөселман йортлары сатылып бетмәсә дә, һәммәсенә дә өстенә хатыннары исемә язылган иде. Бер йортта Әхмәтжанова, икенче йортта Мөхәммәтжанова, өченчесендә — Абдуллина фамилияләре ялтырап яталар иде. Хәтта шул хосуста Юрупадан килгән мөстәшрикъ үзенә Казан мөселманның хакында язган сәяхәтнамәсендә: «Мондагы мөселманның хатыннарга башка шәрык халыклары кебек карамыйлар. Һәммә эшләрендә — хатыннары, кәсепләрендә — хатыннарыдыр. Һәм да Казанда, мөселман ягы дигән бер йердә ничә мөхәлләдә һәммә йорт мөселман хатыннарыныңдыр. Болар ирләреннән мөстәкыйлән йортлар бина кылдырып, сатулар иттереп торалар» — сүзләре язылган иде. Ләкин зәваллыиаллы мөстәшрикъ сәяхәтнамәсенә һичбер йерендә "Бу мөселманның ирләренә эшләре кая, йортлары кая, кәсепләре кая? мәсьәләләрен карамаган да, уйламаган да иде.

Бу елларда русча укыганнардан яисә читтә гыйлем алганнардан шактый-шактый эшләр чыкты. Төрле фәнни, әдәби, тарихи китаплар майданга атылды.

Бәгъзе яшьләр милләтне инкыйраздан коткару өчен бар куәтләре бердән төрлесе төрле эшкә тотындылар. Авылларга китеп халыкларны укыта башладылар. Шәһәрләрдә фәкыйрьләренә тәрбия кылыр өчен жәмгыятьләр ачтылар. Аларга акча күбәйтер өчен әдәбият ахшамнары, театрлар уйный башладылар. Хәтта бара-тора Казаннан Оренбургка, Оренбургтан Троиски, Орски, Самара, Әстерхан вә башка мөселман шәһәрләренә йөри торган театр компаниясе дә вөжүдкә чыкты. Үз мәгыйшәтемездән бик гыйбрәтле уеннар уйнала башлады. Ләкин моннан да акча жыеп булса да, театрдан мәхсуды биззат булган әхлак төзәтү мәсьәләсе бер дә алга китмәде. Чөнки олырак мөселманнар барсалар да, бара-тора шәрык мәгыйшәтен күрәсе килгән руслар театрны тутыра башладылар. Русча белгәннәре рус театрларына, белмәгәннәре ат кәмитләренә баралар иде. Бу гасырларның башында ук болгарча гәзитәгә ихтыяж бик яхшы аңлангаи иде. Шуның өчен аңлаганнары, аңлыйм дин йөргәннәре — һәммәсе гәзитә турысыннан уйлыйлар иде. Хәтта бервакытны бер мәжлестә аштан соң гәзитә турысыннан күп сүз сөйләнгәч, берничә абзыйлар галавадан сорамакчы да булганнар иде. Ул да шулай әллә нишләп калды. Рус гәзитәләрендә милли лисанда гәзитәгә ихтыяж мөһакәмә кылына башланды. Ниһаятендә, гәзитә сорый да башладылар. Почта берләш килгән акчаны үзе кулын куеп ала торган Габделшәмси хәлфәгә бирмәделәр. Хәтта хәлфәнең күптән балалар укытуы мәгълүм, Казан мәдрәсәләренең берсендә тәхсил кылуы билгеле булса да, бер урында «тәхсиле гыйлем кылмаган кешегә андый эш бирелми» дип, каты жавап кайтарылган иде. Яңы гына Алат юлыннан күчеп килгән, читек-кәвеш берләш сату итүче Шаһвәли дә сорады (!!!) Аңарга да, белмим ни әчендер бирмәделәр. Хәтта бу хосуста агай-әнә тагы галавага менмәкче дә булганнар иде дә, сайланган кешеләрнең берсенең эче бик авырта башлагач, изгеләр тотты бугай дип, Касим шәехкә этәч йөбәрәп кенә котылды. Бара-тора чибәррәк кешеләр дә сорый башладылар. Ахырында фәкыйрь генә, яңы гына университет бетергән бер мөселман рөхсәт алды. Казанда «Кабан» исемендә әдәби, фәнни, мәгыйшәт мәсьәләләрен мөзакәрә кыла торган атналык бер гәзитә мәйданга чыкты.

Халык акрынлан кына гәзитә укырга өйрәнә башладылар. Озак үзмәде, шуннан әллә кайдан бер шәкерт чыкты да «агай-әнене» бик көлеп яза башлады. Хәтта корсакларына чикле, атасыннан калган доха толыпларына чикле каләмнән үткәрә башлады. «Бу — мөселман гаебен ачу, мөселман гаебен ачу!» — дип, харчевникларда ике дә чәй алып, харчевникчының үзен дә утыртып, бикләтергә кирәклеген бик сөйләсәләр дә, иртәгесен икенче гәзитәдә шул сүзләр үк чыккач, бөтенләй кул селтәделәр. Озак үтмәде «Игенче вә һөнәр» исемендә бик садә бер телдә гавам өчен тагы бер гәзитә чыга башлады. Бу гәзитәне алучы бик аз булса да, бер аңлаган бай малае атасының халыкны талап жыйган акчасы халыкка китсен дип, гәзитәне бушлый да бик күп тараттырды. Казан халкы — бер милләт дияргә ярый иде. Үзләренен гәзитәләре бар, театрлары бар, хатыннарының йортлары бар иде. Шушысы бик яман мәктәпләр, мәдрәсәләр дә бер дә юк иде.

Бу гәзитәләр Кырымда давам итә торган «Тәрҗеман» гәзитәсе берлән бер мәсләктә халыкка файдалы мәсьәләләрне мөляхәзә кылып, ватанымыз вә милләтемез тугрысында хамияте ватания уята торган озын мәкаләләр, фәнни мәгълүматлар берлән (?!) халыкның рухын күтәрәләр иде. Вакыты берлән ул гәзитә битләрендә чыккан тел мәсьәләсе берлән дә бөтен дөньяны тутырганнар иде. Төрле кеше төрле фикердә булып, бәгъзесе «әдәби лисанымыз халис татарча булсын», бәгъзесе «кырымчарак булсын» мәсьәләренен мәзакәрәләре гәзитәләремдән рус гәзитәләренә вә аннан Яурупа, Америка гәзитәләренә кадәр китә иде. Бу мәсьәләдә кырык мәсләк, сиксән кадәр фикер киткән иде.

Әдәби лисан мәсьәләсе бетә башлагач, лисанның рәсме хаты хакында озын мәсьәлә башланган иде. Бәгъзеләре ни тавыш ишетелде, шулай язылсын, иске язу әсас тотылмасын, диләр иде. Икенчеләре, безнең телемездә әдәбиятымызның иске әдәбияттан килүе югалмасын, иске китапларымыз, иске әдәбиятымыз ул вакытта бернигә ярамаячак, шуның өчен аларга карарга кирәк, аларга муафיקъ язарга кирәк диләр иде. Язалар иде, сөйлиләр иде, кычкырышалар иде, үз юлларында эшлиләр иде. Әдәбиятымыз хакында озын-

озын мәкаләләр, мөхәррирләремезгә ачы-ачы, ләкин хакъканый тәнкийтьләр, театрымызга юл күрсәтә торган сүзләр языла иде, укыла иде. Бөтен халык арасында мөхакәмәгә тотыла иде. Гәзитәләремездә тижарәт мәсьәләләре ачык-ачык мөхакәмә кылына башлаган иде. Һәммә йердә тижарәт мәктәбе тәәсис кылу хосусында сүзләр ачылган иде. Болгарлар арасында көннән-көн яңы фикер арта, көннән-көн халык төрле фикергә китеп, ноктаи интизагдан еракланалар иде. Гәзитә, рисаләләр, авыздан-авызга сөйләгән сүзләр никадәр хәмият, хаккы пәрвәр, мөхәббәте миллиядән чыккан фөрьяде фиганнар булса да, никадәр ачык, никадәр аңлашыныр тарызда язылсалар да, аңлаучыларның да гадәде көннән-көн артса да, базарларда, жәмгыять урыннарында һәммә кешенең авызында «милләт» булса да, эшчеләр бер дә күренмәгәнә, билфигыль бер эш тә юк иде. Шуның өчен житдирәк кешеләр бу сүзләр, бу кычкырышлар, бу язулардан бернәрсә чыкмаганга тагы яңы «курчак уены», ләкин актыккы курчак уены, сабуллашу манзарәсе дип, эчләреннән көеп торалар иде. Сөйләнгән саен сүз күбәя, уйланган саен уй күбәя, үлем хәленә килгән милләтне караган саен яңы авырулар табыла, авыру хакында мөхакәмәләргә керешелә, кычкырышыла, бакырышыла иде. Нидән бу мәсьәлә чыкканлыгы, ничек хәл кылынганлыгы, авыруга дару кирәклегә тәмамән хәтердән чыга иде дә: мескен, хәлсез, актык сулусындагы болгар бабайның башын авырттырудан башка эше булмый иде. Ул мескен: «Йетәр инде, зинһар йетәр, актык көннәрем, актык сәгәтләремне генә тыныч куеңыз. Сүзеңезне ишеттем, мине бик кызганасыз, имеш, бик рәхмәт, моңынча сезнең шулай мине кызганамыз дип йөрүеңезгә ышанып, менә тереләм, менә тереләм, дип тордым. Тордым диергә ярамый, сез алдап тоттыңыз. Сез булмасаңыз, бәлки мин икенче дуктырга күренер идем, күренмәсәм, авыру икәнәмне белмәенчә, акыртын-акыртын гына картая-картая үлеп китәр идем. Никадәр вакыттан бирле чирли, фәлән дару итәргә кирәк, дисез. Үзегез дару итмисез, яисә дару дип, әллә нинди агулар бирәсез, бусында бу файда бар, бусында бусы бар, дисез, сез алдыйсыз! Алдыйсыз! Сезнең даруларыңыз берләп бөтен тәнем жәрәхәтләнеп бетте, сезнең файда була дип биргән нәрсәгез һәммәсе зарарга

булды. Сез минем тәнемне генә жәрәхәтләндереп бетермәдеңез! Бигрәк яхшы булдыңыз! Рухымны да төзәтмәкче булдыңыз! «Тәһзибе әхлак» дип, минем өстемә әллә нинди кортлар йебәрдеңез! Ул кортлар бөтен тәнемне ашап бетерделәр, караңыз, энә хәзер йөрәгемә йетәләр. Миңа һаман, түз, әхлакың төзәлә, дисез. Мин үзем бу дәрәжәгә килгәч, сезнең сүзеңезне тагы тыңлыйммы? Йөрәгемне дә ашап бетерсеннәрме?.. Гаеп итмәңез инде, анысы булмый!.. Бу кортларыңыз бетәргә ярамый, имеш, әлгәре боларга бер дә ирек юк иде дә, бик яхшы тора идек. Әхлаклы идекме, түгелме, ләкин сезнең кебек, бусы тәнгә файдалы, бусы әхлакка файдалы дип фахеш, зина, ишанлык агуларын эчми идек! Гаеп итмәңез! Бу кортлар бик күп ашадылар. Минем әхлакым да төзәлгәндер инде, мин ул кортларны үтермәкче булам, тәнемә берәз яшъ ит таратмасмы! «Алай да үләрмен инде, үлсәм дә, азрак күңелем тынычлап, картлыгымда алданганнарымнан үч алып үләрмен» дип, кортларны куарга тотынса да, бабайның әгъзасын ашап бетергәнгә, һичбер әгъзасы кортларга каршы хәрәкәт кылырлыгы калмаган иде. Шуның өчен, бабай селеккән саен, кортлар ябыша баралар иде. Йөрәгенә кадәр йеткәннәр иде. Бабайның бу сүзен күп кеше картлыкдин дип, күп кеше авыру кеше шулай сөйләүчән була дип, аның ул сүзенә карамаенча, аны коткарырга дип озын киңәшләр, озын сүзләргә тагы китәләр иде. Ләкин эш һаман юк иде. Әдәбиятымыз шулай барганда, башка эшләремез тагы үз көенчә килгәндә, безнең болгар бабайның яшъ вакытында «тәһзибе әхлак» өчен истигъмалъ кыла торган музыкасы ни дәрәжәдә иде дисезме? Әллә «саутелмәләһи фисык, вәттәләззез биһ көфер» дисезме, сез теләсәңез ни әйтеңез, бабай аны бик ярата иде. Һәм бабайга яшъ вакытында да, карта я башлагач та, ул бик файда иткән иде. Бабайның үзенеке булганга күрә, аңарга аның бер уены, аның Волга буйлап Ефрат, Дижлә буйларына кадәр озынның-озын көйләрен көйләп, сатуга йөрүләрене, Дунай буйларында кубызын челтерәтеп, халыкның исен китәрәп, алардан мал жыеп йөрүен исенә төшерә иде дә — мин шул болгармыни?! Шул микәнни?! Ул вакытта һәммә йердә минем тазалыгым, өстем-башымның яхшылыгына, кайтсам, өемнең тынычлыгына исе китмәгән

кеше юк иде, хәзер нинди булганмын — өстемә әллә нинди сәләмә кеше киemen киенгәнмен, элгәреге кызыл йөзләр урынында саргайган битләр булган; уйнап тора торган күзләр урынында өметсез-өметсез карый торган тирән-тирән чокырлар булган, озын юллардан кайткач, хәл итәргә ята торган тыныч өйләрем кандала базы, корт оясы булган, аның да һәркөнне бер агачы сына, һәркөнне өстемә жимерелергә якынлаша, һәркөнне шуларга карап яшъ вакытларны искә төшерәм. Картайдым, фәкыйрьләндем, авыруга сабыштым дип, үзенә хәзерге хәле берләң иске хәле арасын чагыштырып карарга сәбәп була иде. Бу музыка хакыйкатен әхлак мөгаллиме була торган нәрсә булса да, хакыйкый, «әхлакны тәһзиб» өчен шул музыка йәтсә дә, музыкага халкымызның назары башкарганга, ягъни аның әхлак төзәтүче икәнлегенә ышанып, шуның берләң файдалану урынына, аны үзен «әхлак бозучы» дип каралганга һәм әхлакка хезмәт итә торган кеше арасында аны мәкруһ күрелгәнгә, аны әхлаксыз кешеләр кулына төшергән иде. *Шуның өчен ул әхлаксызлар кулында әхлак бозар өчен бер аләт булган иде. Әүвәлдә бәгъзе руслар яһүдиләргә исерткеч, фахешне үз музыкабыз берләң безнең үземезнеке итәр өчен буяп күрсәтә башлаганнар иде. Һәм вакыйган бик файда иткәннәр иде...*

Һәммә йердә музыканы фахеш, исерткечнең гаебен капларга истигъмалъ кылу халык арасында тарала башлаган иде. Музыканың бу эшен күргәч, ягъни әхлакка файда итәр урында, әхлаксызлыкка тарта башлагач, музыка мотлак зарарлы хөкеме чыгарылды. Шуның өчен музыка үзе дә фахеш хезмәтчесе булды. Болгар музыкасы шулкадәр былчыракланган, болгар җырлары шулкадәр әхлаксызланган иде, аларны бер минут тыңлау бик авыр була иде. Шул сәбәптән милли тел, милли әдәбият, милли театр мәсьәләләре арасына милли музыка мәсьәләсе керә алмаган иде. Шул мәсьәләләр берләң мәшгуль кешеләр дә милләтнең тәрәкъкыйсенә милли музыкаларның кирәклеген, милли рухны саклау милли музыка эше икәнлеген хәтергә дә кертми кебек үтеп баралар иде. Болгар халкы никадәр музыка сөя торган милләт булсалар да, аларга кирәгенчә каралмаганга һәм аларны белүне жинаять итеп

саналганга, ул дивар артларында гына калган иде. Хатын-кызымызда моңарга мэхэббэт тагы артык булса да, алар да изелеп кенэ калганнар иде. Ниһаять, унтугызынчы гасыр ахырларында музыка жинаять түгеллеге сөйләнмәсә дә, акыртын-акыртын гына рәтләнэ башлады. Казанда Минкин Гариф исемендэ бер кеше болгар музыкаларын нотага сала башлады, ниһаять, никадэр иске вэ яңы көйлэр рәткэ салды. Бу кеше бәлки яхшы түгелдер, бәлки яхшыдыр, бәлки моны голямалар яратмый торганнардыр, мин анысын белмим, ләкин бу кеше милләткэ шулкадэр хезмэт итте, моның хезмәте мотлакан кыямәткэ кадэр онытылмаячактыр.

«Яшәсен Гариф Минкин!! Яшәсен милләт!!» тавышлары бездин балаларымызга, балаларымыздан аларның балаларына кадэр, хасыйле, иң актыккы болгарга кадэр авыздин төшмәячэк, андин соң да шундый гүзэл музыка калдырдыгы өчен Яруупалар арасында да онытылмаячактыр. Моннан соң болгарлар арасында музыка машиналары күренэ башлады. Болгарларның залында «Сакмар суы», «Тәфкилев», «Әллүки», «Казан алган көй» вэ башка көйлэр ишетелэ башлады. Ирлөрөмез, кызларымыз — һәммәсә йөз, мең елдан бирле бабайларымыз тарафыннан эшләнгән музыканың, бабайларымызга уйлаткан уйларны, бабайларымызга биргән хисләрне балаларына бирэ башлады. Бу да байларга гына махсус булганга, гавам халкы арасында, һәр кыз мунчага төшеп биергә, кубыз уйнарга тырышса да, иркенлек булмаганга, аларның бик аз гынасы — халык арасында «азган», мулалар каршысында «ахмак» сүзе берлән тәгъбир кылына торганнары гына файдаланалар, искедәге бабайларның хисләрән аңлый алалар, үзләренәң кайгыларын тарата алалар иде. Әдәбият берлән музыка милләтнең атасы берлән анасы икәнлегә һәркемгә мәгълүм бер эш, тарих берлән мөсбәт бер хакыйкәт булса да, ата никадэр сәламәт булса да, анасыз бала тумавы мәгълүм эш булса да, атасыз-анасыз бала да зинадан туган икәнлегә ышанычлы эш булса да, милләтнең атасы берлән анасы булган музыка берлән әдәбиятны бергә торырга ниях укытырга, берсенә-берсе файда итешергә, берсен-берсе саклашырга вәгъдә кылынышуларын алырга теләмиләр дә иде, алмыйлар да иде. Шуның өчен

безнең көткән баламыз яисә тумаячак, туса, зинадан туачак иде дә — безнең йөземезне генә кызартачак иде. Егерменче гасырның башларында, унтугызынчы гасырда Казанда музыка гизләчә тәрәккый итсә дә, гомум файдалана торган йерләр юк иде.

Болгарча музыка ахшамнары, концертлар һич ишетелми иде. Шуның өчен андый музыка ишетергә теләгән кеше, музыка берләшкән үзенең кайгыларын таратырга тырышкан кеше, үзенең кайгылар, мәшәкәтләрдән аерып алып, үзенең карарга теләгән кешеләр, музыка тыңлый торган урын юкка, кайсылары фахеш йеренә баралар иде, кайсылары икенче халык музыкасын тыңлыйлар иде, кайсылары кайгыларын йотып, өйдә утырып калалар иде.

Егерменче гасыр башында ук музыка вә әдәбият ахшамнары ачылуы мөһим кылына башлады. Һәм бер музыкант тарафыннан иң әүвәл Казанда, аннан башка шәһәрләрдә музыка ахшамнары тәэсир ителә башланды. Ләкин халык моңарга әүвәлгә назарын үзгәртмәгәнчә, голяма бик тирес торганга, бу эш тәрәккый итә алмады. Башлаган кешенең акчасы юкка, дәвам итәргә акча кирәк булганга, күп үтмәгәнчә бетеп һәм гомерләре үтә-үтә, тарих берләшкән күмелеп, «элгәре бездә дә музыка ахшамнары булган» икән, дип сөйләргә генә калган иде. Шуңа вакыйгадан соң музыкага артык әһәмият бирүче дә чыкмаган иде һәм музыка үзе дә мәйданга чыгып эшкә тотынмаган иде. Шуның өчен музыка тагы фахеш эченә чумган. Тагы үзенең ләтәфәте табигыйсене югалткан иде. Гәзитәләрдә ахырга таба музыка хакында язылган мәкаләләр күренә башласа да, алар да музыка кешеләре тарафыннан язылмагач, музыка хакында мәгълүматлары бар кешеләр генә язган булганга, калыптан чыкмаганга, халыкка ул дәрәжә тәэсир кылмый иде.

Халык арасында музыкадан гармунны, скрипка-феләнне шыгырдату бетмәсә дә, аларны нәзәфәте табигыйларенә кайтаручылар күренми иде. Шуның өчен музыкамыз көннән-көн тәдәнни итә, көннән-көн миллиләгән югалта, көннән-көн халык арасында әһәмияте бетә иде.

Рәссамлык безнең халыкта булганы да юк иде, беткәнә дә юк иде. Динемездә тәрсим мәмнүгъ булгангамы, әллә үземездә рәсемнәрдән мәгънә

алырлык хис булмагангамы, рэссамнар юк иде. Рәсемнәремездә вак-төяк мәсжед сурәтләре, хәрәм шәриф сурәтләре — Мәккә, Мәдинә манзарәләре генә булганга, алар да фотограф берлән алындан башка, төрөкләр яисә гарәпләр тарафыннан эшләнгәннәр иде.

Китап кибетләремездә: «Башмак шәриф», «Гасаи мөбарәк», «Комган» һәм дә «Йаһу йаминһу» дип аһлар берлән яна торган, күзләреннән дәръя кебек яшьләр ага торган, сулаган саен авызыннан ут чыга торган, «Мөэмин күңеле» исемендә вә шуның кебекләр мәйданга чыкса да, болар рәсемнәр бирә торган файданы, хис арттыруны бирү урынына, үзләрен тупаслата, дөнья хакында, тормыш хакында ялган уйлар берлән гавамның башын гына тутыра иде. Егерменче гасыр башларында рус рэссамнары болгар мәгыйшәтеннән рәсемнәр ясый башладылар һәм Русиядә вә хәтта Юрупада рәсемнәренәң мәгънәлеге, үзенә бертөслелеге, оригиналыгы (оригинальный) берлән бик могътәбәр булдылар. Хосусән, «Өрпәк сарган болгар карчыгының кунак сыйлавы», «Бер болгар картының сату сәфәренә китәр алдыннан юл киёмнәре берлән балалары, хатыны хазир булган бер мәжлестә дога кылуы», «Бер болгар шәкертенәң мәдрәсә почмагында елтырый торган ут яктысында күлмәк өстеннән генә юрганын салып, «Казый» моталәга кылуы», «Бер мулла кызының чаршау артыннан гына үзенәң иптәшләре берлән аталарыннан качып язу өйрәнүе» рәсемнәре табигыйлар иде, дөрөстләр иде. Бу рәсемнәр әүвәлләре һәммәмезгә дә үземезнең тормышымызны күрсәтә башладыклары кебек, арамызда шундый эшкә кабилитләремезнең дәртен уяндырырга да сәбәп булган иде. Шуның өчен егерменче гасыр урталарында болгарлардан рэссамнар чыга башлаган иде. Һәм дә мәйданга болгар рәсемнәре атыла башлаган иде. Бу рәсемнәр арасында болгар кызларының киндер агартуы, болгар егетләренәң тау башында яз көнендә су ташуында музыкада уйнаулары, ат ашата торган малайларның бәрәңге пешерүләре халык арасында могътәбәр булган һәм дә рәсемнәрен дә игътибарга керткән иде. Моңарга башка әхлак галәменнән, әхлаксызлык манзарәләреннән бик күп рәсемнәр ясалган иде. Кара халык, замана фикеренә авышкан халык, болардан зарар

булуны һич уйламаенча, өйләренә тага, балаларына мәгънәләрен сөйләп күрсәтә башласалар да, голяма таифәсе тагы бик каты аякланып, рәсемнең хәрамлыгы хакында, диварларга элү ярамавы хакында, рәсемнең күңел каралтуы, фәрештә качыруы хакында күп сүзләр сөйләнеп кенә калмаенча, мәсҗедләрдә вәгазьләр сөйләнеп, шул хосуста китаплар, рисаләләр дә язылды. Голямалар арасында ярый диючеләр дә булганга, тагы бер низаг купты. Дин мәсьәләсе мөзакәрә кылып өчен мәҗлесләр ясала башланды. Яңы курчак туена мәйдан тагы ачылды. Язылды, укылды, сөйләнде, кычкырышылды — тагы берни чыкмады, мәсьәлә шул көенчә калды. Ләкин бу тавыш рәссамнарга шактый гына зарар булды. Рәсемнәре аз үтә башлады, үзләренә халыкның назары башкарды. Рәссамлыкка хәзерләнгән торган яшьләрнең күбесен атасы-анасы, карендәш-кабиләсе туктата башладылар. Туктамаганнарына тагы «бозылган» дип карый башладылар. Озак үтмәде, рәссамнарымыз кайсылары үлделәр, кайсылары тамак туйдырып өчен рәссамлыкны икенче дәрәжәгә калдырдылар. Ни булса да булды, бер вакытны мәдрәсәләр, мәктәпләр беткән кебек, музыкамыз әхлаксызлыкка чумган кебек, рәссамнарымыз да беттеләр. Сөз шул вакытта фәннәр ни дәрәжә иде, аларга игътибар бар идеме, фәнни китап бар идеме, диерсөз. Бар иде. Унтугызынчы гасырның башында фәнни әдәбият мәйданга чыккан иде. Чыгуы илә бик олуглап каршы алынмаса да, акыртын гына тәрәккый иткән иде. һәр фәннән мохтәсар, мөкәммәл китаплар бар иде, һәр фәннең әһеле бар иде, һәр фәнгә чыгарылган рәддияләр, һәр фәннең кирәклегә хакында язылган рисалә бар иде.

Һәр фән азы-күпме укыла иде, фәнни мәсьәләләр хакында мөхакәмәләр кылына иде. Ләкин бу фәннәр, мәктәпләрдә, мәдрәсәләрдә тәхсил кылынмаенча, романнар кебек, һәр кешенең үзә тарафыннан гына укылганга, төбөнә төшөп йетелми иде, һәм дә фән белүчеләре дә фәннең кагыйдәләрен генә беләләр иде, аны эшкә татбикъ кыла алмыйлар иде. Шуның өчен фәннең тәрәккый итүе күз ачылуга гына сәбәп була иде. Милләткә матди файда итә алмый иде. Булмавына караганда монысына да шатланырга ярый әле. Ләкин шулай булса да, бу фәннең дә алга китүенә, аның милли булуына бик күп

кешеләр, бик күп гайрәтләр, бик күп хезмәтләр сарыф кылсалар да, моннан да дингә зарар күргән голямаларымыз монда да бик зур низаглар чыгарганнар иде. Болар әүвәлдә һәйәт мәсьәләсеннән генә чыкса да, бара-тора гыйльмеләрыз, тарих, жәгърафия, хикмәте табигыя фәннәренә дә барып йеттеләр. Һәммәсендә дә дингә мөхаләфәт, шәригәткә сыймаулар китереп чыгаралар иде. Үз дәлилләрен куәтләр өчен Коръәннән, хәдистән тирес-морыс мәгънәләр чыгарып, әллә ниләр кылындырып бетерәләр иде. Бу да үзенчә бер курчак туге иде, бу низаглар гәзитәләремезгә, журналларымызга, хәтта календарларымызга да кергән иде. Монда да актыккы хөкем «тәкфир» иде. Фән әрбабы никадәр фәнне яратсалар да, никадәр фәнгә хезмәт итсәләр дә, хезмәтләре әсаслы булмаганга, фәнне дошманнан саклар өчен бер кальга (крепость), фән мәктәбе бина кылынмаганга, бу фәнемез дә бервакытны музыкамыз, рәссамнарымыз кебек һәлак булачагында шөбһә юк иде. Ел үткән саен фәнни китаплар арта барса да, укучылары азая иде. Һәм дә әүвәлдәге кебек фән фидаилары бер дә күренми иде. Шуның өчен бу да озахламаенча бетәчәк иде. Голүме исламия хакында сөйләргә дә юк. Чөнки бездә аның тәрәккый иткәне дә юк иде, тәдәнни иткәне дә юк иде. Нинди зур мөдәррисләремез, нинди шөһрәт тапкан галимнәремез булса да, һәммәсе исламның ни икәнән, исламның рухын аңламаганнар, вә диннең фәлсәфәсеннән хәбәр ала алмаганнар иде. Безнең галимнәремезнең гыйльме һәрвакыт бер хөкемне төрлечә мөляхәзә кылып, бер тарикъча аңлау булмаенча, диннең гадәтләрен белүгә генә мөнхәсыйр иде. Шуның өчен бездә истинжа мәсьәләсен, хәез, нифас мәсьәләсен белгән кешеләр пәйгамбәремез галәйһиссәламның кая туганлыгын белмәсәләр дә, һич шәрғый бер мәсьәләнең фәлсәфәсен белмәсәләр дә, голяма итлак кылына иде. Шуның өчен болар нинди генә файдалы яңы мәсьәлә чыкса да, үзләренең «Китабел истинжа»ларына карарга тотыналар иде, анда булмагач, хәрамлыгы берләп хөкем кылалар иде.

Мәдрәсәләргә карасак, аларда да өмет юк иде. Иске мәдрәсәләр замана үтә-үтә искереп, хәрабә хәленә килгәннәр иде. Банилары әллә кайчан үлеп

беткәнгә, мәдрәсәнең кирәгенә вақыфлар калдырмаганга, мәдрәсәләр, элгәре торырлык булса да, бара-тора, әүвәле тәрәзәләре гамәлдән чыгып, аннан соң ашханәләре яраксызланып, гомер үтә-үтә түшәмнәре, диварлары да бозылып, торырлыктан чыккан иде. Шуның өчен теләр-теләмәс бәгъзе мәдрәсәләр ябылган, бәгъзеләре ябылмаса да, мәдрәсәләрнең бер башында гына тора башлаганнар иде. Аңарга башка да, ул мәдрәсәләрнең дәресе ислях кылынмаганга күрә, ысулы тәгълим бик начар булганга, һәм аннан тәхсил күргән кешеләр бер нәрсәгә дә ярамаганга, ул мәдрәсәләргә керүчеләр көннән-көн азаюда иде. Бәгъзе мәдрәсәләрдә егерменче гасыр башларында ислях-фәлән дигән сүзне ишеткәләгән булсалар да, бу сүзләргә әйтүчеләр үзләре дә ислях ни дигән сүз, мәдрәсә ни дигән сүз икәннене белмәгән кешеләр булганга, фәкать фонограф төсле, кешедән ишеткәнне генә сөйләгәнгә, яисә шулай сөйләү модада булганга, «Менә, әйе, ислях кирәк, ахрысы, без ысулы жәдиткә инкяр кылмыймыз, голямаларны гына сүкмәскә кирәк», — дип сөйләнсәләр дә, берни дә чыкмаенча калган иде. Яңы байлар, жәмгыятьләр бу мәдрәсәләргә төзәтергә, ислях кылырга акча да таба алмыйлар һәм черегән фикерле голямаларга да сүз дә аңгарта алмыйлар иде. Алар һаман шул коруне вәста гадәтенчә китап күтәрәп, «дәрәскә кердем» дип йөрүне бик зурга саныйлар иде. Яңы кешеләр кыямәттән бигрәк гыйлем кирәклеге дә сөйләп, бер-берсен аңлаша алмаганга, икесе дә берсенә-берсе кул селтәгәннәр иде, шуның өчен голямалар аларны кяфер дип, тегеләр голямаларны дин кортлары, дин бетерүчеләр, дип йөриләр иде. Мәктәпләр әүвәлрәк, ысулы жәдит яңы чыкканда, шактый гына ачылган булса да, алар да әсассыз булганга, бани үлү берләп яисә мөгаллиме китү берләп, яисә хәзрәтнең сарыкларының бәрәннәре бу ел күбәю сәбәпле, абызтай бәрәннәргә шунда яптыра башлавы берләп беткән иде. Кызлар абызтайларда укып йөрсәләр дә, мәктәп исеме бирергә ярарлык кызлар мәктәпләргә булганы да юк иде, беткәнә дә юк иде. Шулай сәбәптән бөтен Русиясендә бер-ике мәдрәсәгә башка һәм дә жәмгыятьләр идарәсендә укыла торган дүрт-биш мәктәпкә башка, укыр йерләр юк иде. Хөкүмәт мәктәпләрендә тәхсил итүчеләр бик аз иде. Күбесе иске

тэгассыбларындин котыла алмаган иде, бэгъзеләр [балаларын] укытырга теләсәләр дә, акча юк иде. Шуның өчен русча уку интеллигентныйларга гына махсус иде. Алар да берәмләп яисә унлап кына саналганга, укучылар шул саннарыннан күп узмыйлар иде. Егерменче гасырның яртылары йетте. Болгарлар һаман акрын гына, кая барганнарын белмәенчә генә, ни эшләгәннәрен дә уйламаенча гына инкыйраз юлы берләп баралар иде. Мәктәпнең иң күбесе булган авыл халкы, бәгъзесе йер йетмәүдән, бәгъзесе йер йетсә дә, шәһәрләрдә торырга кызыгудан, төрлесе-төрле якка бәхет эзләргә таралганнар иде һәм көннән-көн таралуда иделәр. Бунлар, билгеле, әүвәлдә кара эштән башлап миллионщик булачаклар иде, шуның өчен һәммәсенә дә башта ук миллионнар берләп эш башларга әлегә акча булмаганга, заводларда аена сигез тәңкәгә эшләр, шул миллионнарны жыйрга башлыйлар иде. Мондый йерләрдә; бердән, һавасы булмаганга, икенчедән, сигез сумга жәмәгәтне тәрбия кылу икмәк берләп судан артмаганга, боларның миллионщик булуы һаман артка кала барса да, сәламәтлекләре көннән-көн кимеп, ахырыннан вакытлы-вакытсыз бер эшкә ярамый торган картлар яисә үзләрен дә тәрбия кыла алмый торган гарипләр булып калалар иде. Бундый йерләрдә шундый киләчәктәге миллионщиклар бик күп булганга һәм фатирлар-фәләннәр дә бергә булганга, андый жәмгыятьле йерләрдә таралуы табигый булган фахеш болар арасында бик тәрәккый итүдә иде. Бу фахешнең таралуы һәммә рәзаләтнең башы булып, әхлакның бөтенләй югалуына сәбәп булдыгы кебек, мондый баракларда фажигалар да бик күп булуына башчы була иде. Алар берләп генә дә калмаенча, фахеш бәләсә булган йогышлы чирләр дә — сифилис (жәзам) таралып, ул кешеләрдән балаларына, карындашларенә, ашташларына жәелеп, һәм дә, авылларга кунакка кайтканда авыл халыклары арасында да «бүләк»ләр калдырып, бөтен милләтне сифилискә вә башка йогышлы чирләргә ияртеп бетерәләр иде. Вакытында докторларга мөрәжәгать кылынса, аларның киңәшләре берләп дарулансалар, бәлки бу авырулар да ул дәрәжә бөтен халыкка жәелмәс иде. Бердән, докторларымыз юклыктан, икенче, даруларымыз юклыктан, өченче, акча

юклыктан, дүртенчедән, тыйбка ышанмавымыздан, һич аларга каршы чарасы каралмаенча, «Алла сакласа, берни булмас әле» сүзләре берлән генә торалар иде. Һәм көннән-көн инкыйраз орлыгын чәчә баралар иде.

Моңарга башка да, әүвәлләре киң һавада, тамак туйдырып, күп ит ашарга өйрәнгән бер халык булып, бердән һавасыз бүлмәләрдә ит урынына каткан икмәкләргә керешкәнгә, табигатьләре күтәрә алмаенча чахотка, катар, белмим, тагы ни кеби авырулар берлән мәбтәяләнәп көннән-көн үлүнең гадәде күбәюдә иде.

Бер яктан җәмәгать тәрбия кылырга йетәрлек эш эшләү бик авыр булганга, икенче яктан, кирәк вакытта хайванлык өчен хатыннар табу бик йеңел булганга, өйләнү, кияүгә бару бик сирәкләнгән иде. Гомере буенча өйләнмәенчә сакалы агарган картлар, һәм дә, кияүгә китмәенчә, керче, ашчы, тегүче яисә бөтенләй сатучы булып гомер үткәргән карчыклар, һәм дә шуларның юлы берлән бара торган хатыннар, шулар юлы берлән барырга сабак алып килә торган кызлар, егетләрнең исәбехисабы юк иде. Бу эшнең бик күбәюенә никях-талак мәсьәләләренә кирәге кадәр әһәмият бирелмәдегә, аларга бер уенчык кына иттереп каралдыгы да бик зур сәбәп булган иде. Шунның өчен булган өйләнү дә, кияүгә бару да икесенең бергә торыр өчен кылган вәгъдәләре булмаенча, бертөрле мәжүсилек гадәтләреннән генә иттерелгән бер эш төсле генә карала иде. Һәм дә фамилия тормышының дәвамына да сәбәп булмый иде. Никяхның, талакның бу төрлесен хәзер дә бетерү мөмкин түгел иде. Чөнки алар хәзер бөтенләй урынлашып бетеп, безнең генә арамызда милли гадәтләрдән саналган иде. Бу эшләрнең башлануы унтугызынчы гасырда гына булса да, ул гасырның голямасы, идарәи руханиясе моңарга әһәмият бирмәдекләреннән, бу эш, җәрәхәткә кунган микроб кебек, тиз гомердә бик күбәеп, бөтенләй канымызга кадәр кушылып киткән иде. Шул сәбәптән бала табу, бала тәрбия кылу бик сирәк иде. Чөнки андый балаларны табу да, аналарына, бердән, табу мәшәкате, икенчедән, тәрбия кылу мәшәкате булачак булганга, ике мәшәкәттән дә берьюлы котылып өчен, тапмас өчен әллә нинди агулар эчәләр иде. Бу агулар күп

вакытта үзлөренә дә бик каты тәэсир кылып, шундый хатыннар арасында үлөп һәм гарип булып калуның исәбе-хисабы юк иде. Бәгъзе яшьрәкләре, үзенә йөклә булуын белми калганнары яисә эчкән дарулары файдалы булмаганнары тапкаласалар да, балаларның күбесе зәгыйфь туа иде. Һәм дә тагы да тәрбиягә жай булмагач, йә суларга ташлана яисә (үземездә андый йортлар салу хәрәм булганга!) руслар тарафыннан ясалган йортларга ыргытылына иде. Шул эшләр сәбәпле көннән-көн үлүчеләрнең саны күп булса да, туучыларның гадәдә кимүдә иде. Бу эшләр безнең инкыйразымызның сәбәбе идекән белгән кешеләр аз булмаса да, алар да берни эшли алмыйлар иде. «Бетәмез» дип фәрьядлар язып халык арасында тараталар иде. Ләкин укымаган халыкка, укыган булса да шул дәрәжә әхлаксызланган халыкка шундый рисаләләр берләп генә тәэсир итүнең һич имканы юк иде. Тагы да тәэсирләнсәләр һәм мөхәррирләрнең сүзлөренә ышансалар, нишләсеннәр?! Һәммәсе ташласын да китсеннәрмени! Кая китсен? Нишләсен? Ни берләп тамак туйдырсын? Икенче заводка китсенме? Әллә тагы бер-бер шәһәргә дворник булып керсенме? Әллә бер рус авылына хезмәтче, көтүче булсынмы?! Болай итсә ни чыгар соң?! Шул үлүләр, шул авырулар, шул изелүләр бетәрме? Һәйһат!! Һәйһат! Унтугызынчы гасырда күз яшьләре берләп еглый-еглый әйткән кешеләрне, һәм дә халыкка шул хакыйкәтне белдерергә тырыш-кан мөхәррирләрне голямаларымыз: «Тәкъдиргә ышанмыйлар, кяфер», — дип, байларымыз алар артыннан барып, яр якасына килеп йеткән милләтемезне тегеләр сүзә берләп, тотып алмаенча, яр астына төртеп төшерделәр. Ярның төбә юк икән белгәч, төшүчеләр төшмәскә димләгән кешеләрнең сүзә дөрөст икән белсәләр дә, кире кайтырга юл таба алмагач, һәм дә яр башындин карап тора торган кешеләр арасында боларны кызганып күз яшьләре берлә еглаучы теге кешеләрне һәм дә боларның мәтәлли-мәтәлли китүләреннән көлөп тора торган чалмалы әфәнделәрне күргәч, түбән таба киткән саен ләгънәт укысалар да, үлгәч тәүбә кабул булмый дигәнчә, бер егылгач тору фикере дә уй көенчә генә калганга күрә, менә алмаенча, түбән китүгә дәвам иткәннәр иде. Бу егылучыларның күбесе мәтәлли-мәтәлли башлары әйләнеп беткәнгә,

үзләренең кая икәнлекләрен күрергә күзләре томаланганга, кая барачакларын, анда ни булачагын уйларга зиһеннәре чуалганга, гүя, туйга барган төсле көлә-көлә баралар иде. Бәгъзеләре барган саен юллары караңгыланачакларын, ниһаять, бөтенләй күзгә төртсәң күренмәслек бер караңгыга барып чыгачакларын белсәләр дә, алар да кире кайта алмыйлар, үзләре генә кайта алсалар да, башкаларны кайтара алмыйлар иде. Шулай киткәннәр иде. Баралар иде. Очына чыкканча барачаклар иде. Егерменче гасырның ахыры йетә башлады. Бу гасыр берлән безнең дә бик күп нәрсәмез бетте. Гәзитәләремез бетте, мөхәррирләремез бетте, бетмәсә дә, егерменче гасырның башларындагы кеби кабият, дәрт берлән язганнары калмадылар.

Гәзитәләремез бетте. Иң әүвәл, илле сәнә дәвам иткәннән соң, «Тәрҗеман» гәзитәсе беткән иде. Мөхәррирнең вафатыннан соң вак-төяк кешенең кулына төшкәнгә, аларда гәзитә нәшер кылырлык, бердән, гайрәт юклыгыннан, икенчедән, хамият юклыгыннан идарә ябылган иде. Гәзитә туктаган иде. Бу эш әрбабе милләткә бик авыр тоелган иде. Чөнки шулкадәр зур хезмәт иткән бер мөхәррирнең, йоклаган бер милләтне уяткан бер затның үзе берлән бергә гәзитәсенең үлүе, мәсләге югалуы без болгарлар тарихында истикъялемезне югалтудан ким түгел иде. Һәм, вакыйган да, моның бетүе бик зур тәэсир кылган иде. Халык тагын йоклый башлаганнар иде. Вә уянуларыннан файда һич булмады. Гәзитәнең иткән хезмәте, мөхәррирнең бөтен галәмнең тәкъдиреннән гәҗиз калырлык гайрәте бетте дә китте. Казан гәзитәләре матәм тоттылар, һәммә йерләрдә яшьләремездә матәм булды. Ләкин көн үтте, ай үтте, ел үтте, тагын тормыш үз хәленчә бара башлады. «Тәрҗеман» хакында вә аның мөхәррире Исмагыйль бәк хакында китаплар, рәсемнәр, тәрҗемәи хәлләр болгарлар арасында кулдан-кулга гына йөрсә дә, бара-тора ул да сүнә башлады. Шуннан күп үтмәде, ун-унбиш елдан, Казандагы «Кабан» гәзите, аның артыннан Әстерхандагы «Хәзәр» гәзитәсе, мөхәррирләре бетүе берлән һәм дә алучылары азлыгы берлән, ябылганнар иде. Бу мәсьәлә тагын бик тавышлы булды. Яшьләр акча җыярга тотындылар. Жыйдылар. Яңгыздан «Кабашты нәшер итә башладылар, тагын озак үтмәде

— ардылар. Акчалары бетте. Гәзитә ябылды; берәм-берәм журнал, рисаләи дукуталар бетә башлады; иң соңга «Игенче» гәзитәсе калган иде. Ул да дәвам итә алмады. Егерменче гасырның ахырында бер гәзитә дә калмады дияргә ярый иде. «Болгар» исемендә руслар тарафыннан нәшер ителә торган тарихи журнал берләң «Сату» исемендәгә гәзитәгә башка берсе дә калмаган иде. Бу гәзитә дә ахырга таба игъланнар берләң генә киченә башлаган иде. Егерме беренче гасыр керде. Руслар, Юрупа халыклары бик зур бәйрәм иттеләр. Гәзитәләр, журналларда, махсус китапларда егерменче гасырның хисабы чыкты.

Башка халыкларда һәр йердә алга бару күренә иде, һәммә халык шунның өчен гайд ясыйлар иде. Әмма без нишли идек? Ни өчен гайд ясый идек? Белмим, әллә башым тыныч калды инде, йоклаган як берләң тик йоклаек диптер. Ни булса да безнең эшләремез һаман артка бара иде. Бу гасырның башында бездә бер дә яңы эш булмады. Халык һаман тарала бара иде. Сала халыклары заводлар, фабрикаларга күчә баралар, шәһәр халкы да вак-төяк талчук кәсебе берләң кара эшкә генә кала баралар иде.

Менә тагы бер бәхетсезлек. Казанда бер мөселман хәрчәүнәсеннән бер авыру чыкты. Бу шундагы бер шәкерт берләң ияреп мәдрәсәгә күчте һәм дә нумирдагы кешеләр аркылы авылларга һәм шунда заводларда эшли торган кешеләр артыннан завод-фабрика мөселманнарына таралды.

Бу әллә нинди бер чир иде. Йогышлы иде, бик тиз үтерә иде. Тагы гажәп шулсы, бу мөселманнар арасыннан чыккан иде һәм шулар арасында гына падишаһлык сөрә иде. Бер Казанда гына һәркөнне йөзәр мөселман үлә иде. Болай гына калмады, Оренбург, Әстерхан, Уфа мөселманнары арасына да күчте. һәммә йердә дә шул булды, һәммә йердән хәбәр, төрле-төрле куркынычлы сүзләр китерделәр.

Хөкүмәт буны бетерергә бик ижтиһад кыла башлады. Әллә никадәр докторлар чыгарылды. Больницалар ачылды. Ләкин авыруга һаман чара юк иде. Чөнки авыруның ни икәнлегә һаман кәшеф кылынганы юк иде. Аңарга каршы чарасы да табылганы юк иде. Әллә никадәр йердә, әллә никадәр

жәмгыяте тыйббияләр булсалар да, һич файда чыкканы юк иде. Мөселманнарның үлүе һаман кимеми иде.

Ниһаять, бер болгар докторы бу көнгәчә тыйбта мәгълүм булмаган бер йогышлы авыру икәнлеген исбат кылды. Һәм дә безнең мәгыйшәтемез аның микробларына бик файдалы булганга, мөселманнар арасында гына шулкадәр тәрәккый итүен белдерде. Һәм озак үтмәде, әллә нинди иске восточный дарулар кебек бер дару кәшеф кылды, авыруны азайта башлады, һәммә йердә моның дәвамы истигъмаль кылына башлады. Ләкин бу бик озак үткәч булганга, болгарлардагы үлемнең исәбе-хисабы юк иде. Авыру яз көне башланып, жәй буге падишаһлык сөргәнгә, болгар халкының яртысын үтереп бетергән иде. Моның калган яртысының утыз фаизы, атасыз-анасыз, карендәш-кабиләсез калган ятим балалар, яртысы эшкә ярамый торган карт-коры иде. Болгар халкы шулкадәр беткән иде — һич әйтеп бетерерлек түгел иде. Моннан өч ай элек гөрләп торган авыллар, заводларның баракларын тутырған болгарлар, шәһәрләрнең дворник, извозчик, швейцар вазыйфаларыны ифа кылган мөселманнар беткән иде. Базарлар, ярминкәләрдә вак-төяк, саяк-сандырак, иске-москы берләп сату иткән халыклар берләп жир упкан кебек булганнар да беткәннәр иде. Авылларда ябылган өйләр, атасыз-анасыз калган балалар, угылсыз гарип карчыклар, ирсез калган хатыннар, хатынсыз калган ирләрнең исәбе-хисабы юк иде. Болгар халкы арасында һичбер авыру кермәгән йорт юк иде. Һичбер кайгы кермәгән өй дә юк иде.

Казанда, Оренбургта, Уфада, Әстерханда, Семипулатта, Орски, Троискиларда һәм башка болгар булган шәһәрләрдә, авылда урамнар буш калган. Мәсҗедләр мәхәлләсез калганнар, мәдрәсәләр мөдәрриссез, шәкертсез калган иде. Казан, Оренбург вә башка бәгъзе шәһәрләрдә халкы булмаганга бәгъзе мәсҗедләрдә намазлар укылмый башлаган иде.

Шуның өчен ул мәсҗедләрнең бара-тора бер харап булуында һич шөбһә юк иде. Бу авыру, бу бәла халыкның котын алганга, бик күбесенең тормыштан бөтенләй гайрәтен кайтарган иде. Бик күбесенең иң якын кешеләрен — хатыннарын, ирләрен, балаларын, ата-аналарын, дустларын алып киткәнгә,

алар берлән бергә фамилия сәгадәте, тормыш кызыклары да беткән дә киткән иде.

Шуның өчен һәрбер болгар авыр табигатьле, һәрнәрсәгә биөмиданә карый торган, дөньядан бөтенләй өмет өзгән иде. Һәрберсе «үлмәгәнгә торамыз инде», дигән кебек кенә яши башлаганнар иде. Шуның өстенә һәммә йердә купкан мирас мәсьәләсә калган бер уч болгар халкын да кырыкка ярып бетергән иде. Туганнар туганнары берлән, аталар балалары берлән, хатыннар ирләре берлән мирас өчен тартышалар иде.

Боларның мираслары да никадәр кечкенә булса, низагы шулкадәр зур иде. Бер самавыр мәсьәләсенәң тавышы күккә чыга, бер тун тавышы да мәхкәмәдән мәхкәмәгә күчеп, әллә никадәр халыкның башын әйләндерә иде. Бер кәжә дөгъвасы да никадәр кешеләрнең авызларын-борыннарын кан ясый иде. Тавышның-кычкырышның исәбе-хисабы юк иде. Мәхкәмәләргә бирелгән гаризаларның, хөкемнәрнең иге-чиге юк иде, һәр кешенең мәхкәмәдә эше бар иде. Һәр кешенең берсендә аласы бар иде, һәр кешенең икенчесенә бирәсе бар иде. Хөкүмәт бу эшләрне карарга хосусый хаким, хосусый мәхкәмәләр ачса да, эшнәң чамасы да юк иде, рәте дә юк иде. Әхлак бозылганга, ялган шаһитның исәбе-хисабы юк иде. Ике як та дөгъваларын ялган шаһитлар берлән, антлар берлән исбат кылалар иде. Һәр кеше үзенәң мохалифенәң шаһитларының ялган гүәһлыкларын икенче гүәһлар берлән исбат кыла иде. Тегесе бу гүәһларның акчага сатылуларын акча алган вакытта булган кешеләр берлән бәян кылалар иде. Һич очына чыгу мөмкин түгел иде. Хөкүмәт мәәмүрләре, хакимнәр никадәр рәтләргә теләсәләр дә, һич файда итә алмаганнар иде. Өч елдан соң да шул мирас низаглары дөгъва көенчә калган иде. Ахырдан хөкүмәт духовное собраниега бу эшләрне карарга кушты. Ул, бер дә вакыт үткәргәнчә бер циркуляр таратып, духовное собраниеның мирас низагларын карарга мәэзүн икәнлеген белгертте. Һәм бик тиз эшләрне карарга башлап, мирас дөгъвачыларның бәгъзесенә бер атна, бәгъзесенә ике-өч атна, алты атнага кадәр нәфел руза берлән җәза бирде. Үлемнән калган муллаларга, ахуннарга собраниеның әмерен тотарга бик каты боерды. Низаглар тагы күбәйде, «ураза

тотты, ураза тотмады, мулла аны тоттырмады, фәләнне тоттырды» низаглары кушылды, собрание һич курыкмаенча муллалар, ахуннарны руза берлән жәза кыла башлады. Бу эшеннән соң мирас мәсьәләләре тагы әһәмият берлән тикшерелә башласа да, ул вакытта собраниеның идарәсендә булган сиксән мең атна руза таралып беткәнгә, нишләргә белмәенчә, ул да аптырап калган иде. Бу мәсьәләләр шулай йөрөп бертөрле дә хәл кылынмаган иде. Бусы шулай булса да, халыкта тагы зур мәсьәлә бар иде. Шулкадәр атасыз-анасыз, тәрбиячесез калган балаларны ашатырга, киендерергә кирәк иде. Бу мәсьәлә бик авыр булып, һәр кешенең авызына кергән иде. Ләкин ничек ярдәм кылырга, ничек аларны тәрбия кылырга мәсьәләләре һич хәл кылынган юк һәм хәл кылыначак та түгел иде. Чөнки боларны тәрбия кылырга әллә никадәр байлык, әллә никадәр гайрәт, әллә никадәр урын кирәк иде. Бездә берсе дә юк иде. Хөкүмәт тарафыннан вә хосусый тәэсис кылынган жәмгыятьләр карасалар да, болгарлар аларга бирәсе килми иде. Шунның өчен яза белгәне язу берлән, сөйли белгәне сүз берлән, эшли белгәне эш берлән шул мәсьәләгә хезмәт итә башладылар. Яңыдан хәмият уйнады. Яңыдан гәзитәләр, журналлар, яңыдан әдәбият нәшер кылына башланды. Фәкыйрьләр файдасына театрлар, музыка ахшамнары бирелә башлады. Жәмгыятьләр тәэсис кыланды. Һәммә йердә шул мәсьәлә, һәммә йердә ярдәм тавышлары иде. Озак үтмәде, Оренбург, Казан кебек шәһәрләрдә гажизханә, ятимханәләр ачылды, һәммә йердән керергә теләүчеләр гаризалар, үтенечләр берлән мөнажәт кыла башланды. Озак үтмәде, зур жәмгыятьләр ясап ачтылар. Речьләр сөйләделәр, ашадылар-эчтеләр, берсен-берсе макташтылар, ахырдан бу елга дүрт бала алырга хөкем иттеләр!!! Шул мәжлестүк рәис жәмгыятьнең дворнигының угылы берлән секретарьның ерак кына бер карендәш баласына башка икесен сайлап алдылар. Меңнәр, йөз меңнәр мохтажларга урын кирәклегә беленде. Кычкырышылды, бакырышылды, сүгешелде, макташылды, ахырдан дүрт бала алынды. Йа Рабби, бу ни эш? Ник без болай? Моңарга сәбәп нәрсә? Белмим, белмим!! Шунның өчен ирекле-ирексез меңнәрчә балалар русларга кушылып китәргә вә меңнәрчә ир балалар саилче, жулик булырга, меңнәрчә болгар

кызлары кара сачләре, майлы күзләре, кибари кыяфәтләре берлән тамакларын туйдырыр өчен, гыйрызларын, намусларын, гыйффәтләрен сатырга мәжбүр булдылар. Һәммә йердә шундый кешеләр булды. Гәзитәләрдә мөляхәзәләр языла башланды, туларны коткарырга әллә никадәр жәмгыятьләр ачылды. Ләкин ни чыкты? Ике-өч, ниһаяте унга кадәр кешеләрне тәрбиядән яисә коткарудан узмый иде. Бу сан, бу ярдәм, мохтажлар санына караганда диңгездәге тамчы кебек булганга, һич тәэсире юк иде. Ахырдан моңардан да ардылар. Гәзитәләр башка мәсьәләгә борылдылар. Тегеләй халык авызында да ул сүз бетә башлады. Халык ул эшкә шулкадәр ияләште — ул гаепкә дә саналмый башлады. Андый кызлар, андый егетләр һәрвакыт андый түгелләре берлән катышканга, боларның ачкан жәмгыятьләре булмаса да, бик күп кешене үз мәсләкләренә кертәләр иде. Шуның өчен фахеш гадәт хөкемен алган, йогышлы чирләр дә калган ярты халкымызны каплаган иде.

Егерме беренче гасырның егерме бишенче елларыннан халкымызда тагы артык бер хәмият, артык бер гайрәт мәйданга чыккан иде. Әллә никадәр мәктәпләр, мәдрәсәләр ясалган, халык арасында халык аңларлык дәрәжәдә китаплар, гәзитәләр нәшер кылына башлаган иде, хәтта моның берлән генә калмаенча, унтугызынчы гасыр, егерменче гасырның олугларына һәйкәл кую да мөляхәзә кылына башлаган иде. Бу тавыш тагы бик зур итеп иганәләр жыюга кадәр йеткән иде.

Һәйкәл[нең] берсе «Тәрҗеман» мөхәррире Исмагыйль бәккә, икенчесе болгар әдәбиятына бик зур хезмәт иткән бер затка, өченчесе болгар музыкасын ислях кылган болгарга иде. Болардан соң мөәррихләргә, фангә хезмәт итүчеләргә, сәнаигы нәфисәгә хезмәт итүчеләргә кую да уйланган иде. Исмагыйль бәккә [һәйкәлне] Кырымда куярга кирәк булса да, ул вакытта Кырымда калынуучылар да бәгъзесе төрөккә күчеп, бәгъзесе теге авыру берлән үлеп беткәнгә, Казанда ачылу уйланган иде. Шуның өчен Казан мәйдан[нарын]да, һәйкәлләргә урыннар да хәзерләнган иде. Исмагыйль бәк бер бик караңгы халык берлән тулган өйгә бик якты электрик лампы яккан итеп куелачак иде. Әдип кулына тоткан бер китапта тезмәләгән каләм берлән дөм

сукыр кешеләрнең күзләрен ачкан итеп куелачак иде...

Бүтәннәренә дә, хезмәтләренә күрә, эшләрен белдерерлек төс-кыяфәт уйланган иде.

Ләкин бу калган халык та көннән-көн кими барганга, көннән-көн ярлылана барганга, буйларның бу гайрәтләре, бу хәмиятләре дә вакытлы килгән бер бизгәк авыруы гына булганга, аның бетүенә дә вакыт йетә башлаганга, гәзитәләр дә бу мәсьәләне сирәкләтә башлаганнар, халыклар да ул кадәр сөйләми башлаганнар иде. Бара-тора акыртын гына бетә-бетә, бөтенләй беткән иде. Баягы гайрәтләр, баягы хәмиятләр илленче елга кадәр «милләт, милләт» дип әйткәләп торсалар да, шул елларда дөм сүнгәннәр иде. Яңадан мәдрәсәләр ябылган иде, яңадан мәктәпләр беткән иде, яңадан гәзитәләр, журналлар туктаган иде. Һәммә йердә бер сөкүнәт, һәммә йердә бер моңлык сөрә башлаган иде. Хәтта шул елларда чыккан болгар көйләре соң дәрәжәдә моң, кайгылы, әллә нинди өметне бетерә торган иде. Иртәгә үләсен сизенгән хастә кебек, як-ягына моң-моң карый башлаган иде. Эдипләр, мөхәррирләр күбесе үлеп, үлмәгәннәре рухан бетеп, милләтемез жансыз дәрәжәсенә йеткән иде. Фәкать шул елларда гына чыккан Жәгъфәр исемле мөәррих һич арымый иде. Тарихи хикәяләр, тарих китаплары язып мәйданга китерә иде. Ләкин бу да боларның әүвәлге рәхәт гомерләрен исенә төшереп, бу көнгә зәгыйфь, авыру, кызганыч, аяныч хәлләрен чагыштырып кайгыртудан башкага, үзенң хәленң өметсезлеген белдерүдән башкага ярамый иде. Жәгъфәр никадәр әдәбиятка хезмәт итсә дә, никадәр үлеп бара торган хәмиятне уятырга тырышса да, иске эдипләрнең рәсемнәрен таратып, тәржемәи хәлләрен язып, халыкта милләт фикерен бетермәскә тырышса да, мәктәпләр, мәдрәсәләр беткәнгә, балаларның тууы соң дәрәжәдә булганга һәм тәрбияләренә һич әһәмият бирерлек гайрәт калмаганга, халыкның кимүенең һич исәбе юк иде. Әмразы сария шул дәрәжә таралган иде, нинди пакь кешегә дә аңардан котылу бик авыр иде.

Чөнки варисы булуы да бик күп булдыгы кебек, дусларыннан иптәшләренә, иптәшләреннән иптәшләренә иярүеннән һич сакланырга

имкяны юк иде. Хөкүмәт бунларны бетермәк өчен жәмгыятьләр ачып, больницалар ачса да, һаман файда юк иде. Чөнки туган бер бала авыру туа иде. Авыру тумаса, атасыннан иярә иде, агасыннан, тутасыннан иярә иде. Шунуң өчен хөкүмәтнең хосусый кешеләренең гаҗизханәләре бу авырудан әгъзалары чери торган картлар, карчыклар, яшьләр, балалар берлән тулган иде. Авыл халкы бик аз калганга, аларда шул авыру бик таралганга, алар да акыртын гына шәм кебек тик торганда эреп бетәләр иде. Фахешханә болгар кызларыннан, хәбесханәләр болгар егетләреннән бушына бара иде.

Ниһаять, егерме беренче гасырның ахырына йетә башлады. Жәгъфәр һаман язса да, һаман элгәреге әхлакымызны, гадәтләремезне югалтмаса тырышса да, халыкның гадәте генә түгел, үзләре дә бетә иде. *Егерме беренче гасырның 97 нче елында булган гомуми тәхрире нөфүстә Жәгъфәр Русиядә 3,800 болгар барлыгын белде. Болар аңарга шулкадәр авыр булды—һич әйтеп бетерерлек түгел. Моннан ике йөз ел элек, унтугызынчы гасырда үзләрен язды[r]мас өчен сугышкан, тәхрире нөфүстә 15 миллион болгар халкы ике йөз елда 3800 гә калган иде. Бу цифрлар арасының күплеге Жәгъфәрне болгар халкының тәмам бетүенә ышандырган иде. Шунуң өчен 15 миллион вакытта үзен-үзе саклый алмаган, үз кирәген эшли алмаган, фараз берлән гомерен үткәргән бер халык 3800 аксак, чулак, сукур, күзсез, гарип берлән алга китүнең имкяны юк иде. Моннан соң Жәгъфәр дә рәтләнеп язмый да башлады. Чөнки, язунуң файдасы юклыгын белгәнгә, тәмам гайрәте кайткан иде. Алай булса да, исмасам, мөнкарыйз булсалар да, тарихтан исемнәре югалмасын дип, болгарларның фәнгә, әдәбиятка, музыкага иткән хезмәтләрен жәңгә башлады. Һәм болгарларның ачык тарихына бик күп әсәрләрен жәңгә, мәғыйшәтләре тугрысында, гадәтләре хақында бик күп нәрсәләр язды. Жәгъфәрнең әсәрләре һәр кеше өчен бик кыйммәт булганга, руслар өчен дә үзләренең ничә гасырлар бергә торган ватандашларының, хәтта бәгъзе жәһәтләреннән үзләренең мөгаллимнәренең мәғыйшәтләрен белү, тарихлары, музыкалары берлән әшнә булу, әлбәттә, матлаб булчак иде. Шунуң өчен Жәгъфәрнең һәр әсәре русчага тәрҗемә кылынып, меңнәрчә нөсхәләр тарала,*

рус галәменәң һәр сыйныфы тарафыннан укыла, мөһакәмә кылына, хәтта болгарларны кызганалар иде. Болгар әдипләренең әсәрләре, тәрҗемәи хәлләре, болгар белик (кәлим), хәким (фәйләсуф) ларының фикерләре русчага тәрҗемә кылына иде. Болгар музыкасы русларның иң зур шәһәрләреннән иң вак шәһәрчәкләренә кадәр таралган иде. Русларның иң бөек сыйныфы да, иң түбән сыйныфы да болгар музыкасы берлән тәэсирләнәләр иде. Болгар әдәбиятында әллә нинди русларның үзләрендә күрелмәгән бер җитдилек, кальбтан чыкканлык, нинди таш йөрәкләргә дә тәэсир кылырлык бер арт[ык]лык табалар иде. Болгар музыкасында кайгылыктан башка бер рухание хаканият, инсанның бөтен фикерен, уен [жәлеп] итә торган бер хасият табалар иде. Шул кадәрле гали музыканың моңанча үзләренең аталары, бабалары тарафыннан илтифатка алынмадыгы мөляхәзә кылына иде. Моңанча үзләренең ата-бабалары [ның] шундый ләззәттән мәхрүмлекләре өчен аларны кызганалар иде. Аларның бәгъзе ноксанлыкларын да хәтта шул музыка берлән тәэсирләнә алмаганнан дип уйлыйлар иде. Театр, музыкальный вечер игъланнарының башына «болгар музыкасы» дигән сүзгә бөтен халыкны җәлеп кыла торган бер сихер кебек карыйлар иде. Музыка магазиннары, музыка журналлары, музыка мәктәпләре шул мәсьәлә берлән мәшгуль иде. Рус театрларында болгар драмалары иң беренче урында иде. Болгар әдәбияты, болгар әдипләре һәр рус тарафыннан мөкаддәс затлар сайылына иде. Хәтта никадәр кешеләр үзләренең нәселләре болгарлык булуын дәгъва берлән, болгарилыклары берлән икътимад да итәләр иде. Хаслы русларның түбән сыйныфыйда бер болгар бизгәгә бар иде. Бу сүзләр, белмим, хакыйкәт иде, белмим, «үлгән сыгыр сөтлә була» ның хакыйкәтлеген исбат өчен тагын бер дәляләт кенә иде. Ни булса да, әдәбият һәм халык шуның берлә мәшгуль, һәм мәкешегә болгар дигән сүз әллә нинди бер хисен уяндыра иде. Бер болгарга, кая күрсәләр дә, аның берлән танышалар иде. Аның берлән дусланышалар, аңардан үзләренең мәгыйшәтләрен сөйләндерәләр иде. Язу таныган һәр рус болгар мөхәррирләренең исемнәрен бер мөкаддәс итеп йөриләр, аларның тәрҗемәи хәлләрендәгә вакыйгалары салоннарда сөйләнә, аларның көлкеләре

Һәммә кешене көлдөрә иде. Хаслы руслар шул дәрәжәгә килгәннәр иде, әгәр шул вакытта яңы болгар милләте уяначак булса, үзләренең ярты тормышларын бирәләр иде.

Шул ук вакытта русларда икенче бер мәсьәлә дә бар иде. Ул да егерме икенче гасырны көтү иде. Рус халкы бу гайдне бик шатлык берлән көтәләр иде. Һәм руслар бу гасырда бик күп эшләр эшләгәнгә, үзләренең эшләрен карау хакыйкатән дә гаид булачак иде. Чөнки мәшәккәт, хезмәт, гайрәт сарыф кылган бер эше эш булгач, карауның эшләүчегә биргән ләззәтене дөньядагы һичбер ләззәт берлән чагыштыру мөмкин түгелдер. Руслар моны беләләр иде. Бу көннең киләсен, бу сәгадәтнең тизрәк йетүен җаннары, тәннәре берлән көтәләр иде. Һәммә йердә бәйрәмгә хәзерләнү, һәммә кешегә киләчәктәге шатлыктан ләззәтләнү йөзләренә чыккан иде. Рус гәзитәләрендә, журналларында русларның инсанияткә, үз милләтләренә нә хезмәт итүләре хакында озын мәкаләләр бизәкли иде.

Бу мәкаләләр болгарларның инкыйраз мәкаләсе берлән алды-артлы укылгач, русларның хезмәтләрен тагын ачык күрсәтә, русларда бер мөнкарыйз милләт булу ихтималымыз да бар иде бит, [әмма үлеп бетүче] без түгел бит, дип тагы шатланалар иде. Бу тавышлар зурая бара иде. Чөнки бу көн якыная бара иде. Ниһаять, бер елдан була, бер айдан була, бер атнадан була, дип сөйләнә башлады. Ахырда «иртәгә була» көне дә йетте. Һәммә кешедә хәзерләнү, һәммә кешедә бер шатлык, һәммә җәмгыятьтә шул көнгә хәзерләнү, һәммә гәзитәләрдә мәкаләләр хәзерләү, журналларда рәсемнәр хәзерләү иде. Җәмгыятьләр арасында тарих җәмгыяте Петербургка үзенең әллә никадәр әгъзасын җыеп, Болгар хакында булган мәгълүмат нәшер кылыначак, болгарларның музәсе халык[ка] күрсәтеләчәк иде. Болгар әдәбияты, болгар музыкасы, халыкка болгар тормышы хакында мәгълүматлар биреләчәк иде. Һәм дә болгарлардан бер кеше дә булсын өчен актыккы болгар Жәгъфәрне чакырганнар иде. Жәгъфәр җәмгыятькә хәлне сөй[лә] мәгән иде. Бикә берлән килергә вәгъдә итте.

Руслар шул эшләргә эшләгән вакытта безнең Жәгъфәр абзый да

Һәрвакыт үз эшендә иде. Ул болгар халкының мөнкарыйз булуына тәмам ышанганга, аларның калдырган әсәрләрен җыярга тотынган иде. Шуның өчен ул Идел буйлап, Казаннан алып Әстерханга кадәр киткән иде. Әстерханның хәрабә мәсҗедләрен тарих җәмгыятьләре үз идарәләренә алып, өстләренә кайвакыт салынганлыгын, кемнәр бина кылганлыгын, ничә гасырлар гыйбадәтханә булганлыгын, кайсы елда халкы бетеп ташландыгын — һәммәсен язганнар иде.

Мәдрәсәләр төрлесе төрле нәрсәгә әверелгән иде. Бәгъзеләре ятимханә, бәгъзеләре гажизханә, бәгъзеләре ночлежный домнар булганнар иде. Әстерханның мәшһүр зиярәтләре, зиярәт өстендәге чардуганнары, ихатасы — һәммәсе тарих җәмгыяте тарафыннан карала иде.

Боларга махсус каравылчылар куйганнар, зур зиярәтләргә кем зиярәте икәнлеген, кайвакыт тууын, кайвакыт үлүен, нинди хезмәттә булуын, нинди яхшылыктар кылуын язып куйганнар иде. Жәгъфәр әфәнде һәммәсен карады, һәммәсен күрдә, һәммәсе берлән кальбән сөйләште, һәммәсенә күз яшьләренәң агуын үз күзеннән яшьләр агыза-агыза тыңлады. Мәсҗедләр: «Ник болай иттенез! Болай калырга булсак, безне салмау кирәк иде, әйе, сез безне кирәклегебез өчен салмаган иденез, кайсыңыз — үзеңнең «мулла» булмаса, тамак туйдыра алмаслык угылыңызга урын өчен иде, кайсыңыз — сукуп, чулак, гарип, эшкә ярамаган, кияү чыкмаган кызыңызны остазбикә итәр өчен иде. Безгә кереп гыйбадәт кылган булып йөрдөң. Кальбән гыйбадәт кирәк дип, яисә гыйбадәтне файдалы дип түгел иде, фәкать шундагы Әхмәтҗан, Мөхәммәтҗан агайларга күренеп, берсенәң кызын алырга, икенчесенәң акчасын алып өчен иде. Безне шундый начарлык кыла торган урын ясасаңыз да, чыдадык, ник болай иттең? Әллә голямаларыңыз никадәр халык җыеп, вәгазь дип башларын чуалтып, малларын алырга корган тозакларына урын булмадыкмы? Һәммәсенә бер сүз әйтмәдек. Ниһаять, ни берлән кайтардыңыз! Ташладыңыз да киттең!» — дигән кебек була иде. Жәгъфәр әфәнде бу сүзләргә үзенә хитаб кебек уйлап, шул биналарга җавап бирер өчен, болгар тарафыннан куелган дөгъва вәкиле кебек сүз эзләсә дә,

бернәрсә таба алмаенча, тегеләренә сүзләренә тасдыйкан баш иеп кала иде. Мәдрәсәләр, мәдрәсәләренә ташлары Жәгъфәр әфәндегә үзләренә хәлләреннән зарланган кебек күренәләр иде. Алар, гүя, аңарга: «Безне мәдрәсә дип исем бирдеңез! Безгә, мәдрәсә дип, гөнаһсыз, гыйлемгә дәртле балалар тутырдыңыз! Безнең илә каплап, шул балаларга сез нинди золымнар кылмадыңыз! Укырга килгән баланы, дөньяга торыр өчен туган баланы, укыткан булып, дөньясыннан, ахирәтәннән биздердеңез! Аларны эшкә ярамаслык иттереп, тамак туйдырып өчен сәфил, кабахәт, надан кешеләренә кол иттерү дәрәжәсенә төшердеңез! Укыйм, белим, дөньяда торыйм, башкалар торганны карыйм, бергә торабыз дип ыжгырып тора торган балаларны дөньяга, ахирәткә дошман итүеңез берләң генә калдырмадыңыз, алардан башка кешеләргә дә шулай зәһәрләргә агу иттеңез. Диварларыбыз буенда көнегез-төнегезне кирәкле нәрсәләр уку, өйрәнү урынына тәсәлсел, дәвер, иҗтимаг нәкыйзәен тавышлары берләң үткәрдеңез! Кая тәсәлсел?! Кая дәвер?! Һәммәсе бетте, һәммәсе бетте. Сезне дә бетерделәр! Безне дә бетерделәр! Безне мәдрәсә дип ачып, балалар жыен, бездән әхлаксызлар мәркәзе ясадыңыз! Халык күзенә кызыл яулыкларга төргән зур катыргылы китабыңыз берләң күзләрен сихерләп, «дәрәс әйтәмез» дип, милләтемезнең булачак кешеләрен харап иттеңез! Шундый зур начарлык иттеңез. Безнең нинди дошманыбыз да безгә ул кадәр зарар итә алмас иде.

Без шул фаҗигаларны күрдек, тукта, рәтләнмәсме, тукта, рәтләнмәсме, дип түздек. Сезнең шул начарлыкларыңызны исемемез берләң яптык. Сез һаман тәүбәгә килмәдеңез! Шунның өчен җәзасын күрдеңез. Беттеңез! Беттеңез! Исмасам, башымыз тыныч калды, актык гомеремездә мәдрәсә дип алдап торудан котылдык» дигән кебек булалар иде. Жәгъфәр әфәндегә, вакыйган, боларның бу сүзләре дөрест кебек белене иде. Ул хәтта: «Ник бездә бу мәдрәсәләр булды икән! Әгәр булмаган булса иде, милләтемез укыр йеремез юк дип кирәгенчә ясаган булырлар иде. Ясый алмасалар, икенче халыкларның ясаган йерләрендә укырлар иде. Һәммәсе бәхетсезлеккә каршы, һәммәсе бәхетсезлек!» — дип уйлый иде. Зиярәтләр, зиярәтләрдәге олуг кешеләр

моннан ике йөз ел мөкатдәм болгарларның бөтен тарафыннан зиярәт өчен килгән каберләр Жәгъфәр әфәндегә: «Ни хәл? Син генә нишләп йөрисең инде?» дигән кебек булган иде. Жәгъфәр әфәнденең: «Тәкъсир, сезне зиярәткә килдем», — жавабына каршы, көлеп: «Кем кушты? Кем чакырды? Сөз олутлау дисезме аны? Ул мине мыскыл итү генә! Сөз мине олутлыймыз дип минем каберем янына тезләнеп утыруыңыздан миңа ни файда? Сөз мин әйткән сүзләргә ишеткән, тыңлаган булсаңыз иде, миңа гомеремә бер кешегез килмәсә дә һич кайгырмас идем. Һәркөнне килеп әллә нинди кылган кабахәтлекләреңезне миннән гафу кылдырмакчы булдыңыз! Үзегез кылырга уйлаган кабахәтлекләреңезгә минем каберем янында утырган өч-дүрт гарипкә биргән садакаларыңыз берләп минем ризалыгымны, хәтта фатихамны сатып алмакчы булдыңыз! Сөзгә миннән фатиха алырга кирәк дип кем әйтте? Ай-яй!! Ай. Бер төрлеләрегез сәләфләрчә буламыз дигән булып, аларның ишәкләре тычкан урынга сөз дә тычтырмакчы булдыңыз! Безнең әйткән сүзнең, пәйгамбәремезнең әйткән сүзенең мәгънәсә берләп йөрмәдеңез, сүзә берләп йөрдеңез! Шунның өчен сезнең тарихыңызда сүздән бүтән нәрсә булмады, жөмләнез дин кайгырттыңыз! Жөмләнез милләт кайгырттыңыз! Милләткә нишләдегез?! Бусы болай кирәк, тегесә тегеләй кирәк дип сөйләдегез дә, тамакларыңызны туйдыргач, корсакларыңызны тутыргач — таралдыңызмы?!. Әй оятсызлар! Оятсызлар!» — дигән кебек була иде. Һәм Жәгъфәр әфәнде үзә дә бу сүзләргә дөрестлеген белеп, колагыннан аягына кадәр кызарып, бер сүз әйтә алмаенча кала иде. Әстерхан янындагы мөселман авылларының хәрабәләре, йөмерелгән мәсҗедләре, зиярәтләрендәге ташлары, тарих жәмгыятеңезнең музәханәсендә китаплары, киёмнәре, зиннәт әйберләре, табак-савытлары Жәгъфәр әфәнденең шулкадәр башын тутырган иде, ул һичнәрсә хакында уйлый алмый иде. Ул көнә дә, төнә дә төшендә шулар берләп мәшгуль иде. Бәхетсезлеккә каршы, Жәгъфәр әфәнде урамда болгар көе уйнап йөри торган органчы күрдә һәм аңардан болгар көйләрен уйнатты. Ләкин һич сабыр итә алмый үксеп-үксеп егларга тотынды. Ул, кулыннан уенчыгын алган бала кебек, тәти казакиен котлатырга барганда егылып, тәти казакиен сазга

былчыраткан бала кебек, еглый иде. Бу музыка Жәгъфәр әфәндегә тагы болгарның бөтен дөньяны дер селкетеп, бөтен мәдәни галәмдә сату итеп йөрүләрен, хәзер үзенң музыкасын уйнарга да кешесе калмауларын, бер-ике елдан, белмим, бер-ике көннән музыкасын тыңларга да, тыңлагач, егларга да кеше калма-ячагын уйлап-уйлап еглый иде. Бу яшьләр унтугызынчы-егерменче гасыр яшьләренң яшенң калдыклары, бу яшьләр унтугызынчы-егерменче гасыр картларының тәгассыбының нәтижәләре, унтугызынчы-егерменче гасырның голямасының утырткан агачларының йемеше иде — зәкъкум йемеше иде. Жәгъфәр әфәнде болгарларның һәр әсәрләре берлән күрешеп, мәсҗедләрен кочаклап, китапларын үбеп-үбеп күрешеп, Әстерхандагы мәшһүр шагыйрьнең каберенә йөз сөртеп, Казанга таба юнәлде. Әстерханнан китүе никадәр кәефсез булса да, парашутта аннан да кәефсез булды. Парашутның көпчәге өстендә «Громъ» дигән парашутның исеменң ике ягында да саргайганрак, аз гына таныла торган мөселман хәрәфе берлән язылган сүзләр күренә иде. Жәгъфәр никадәр ни язылганын белергә теләсә дә, парашут барганда аз гына укып аңларлык түгел иде. Шунның өчен әүвәлге пристаньда ук бик тиз чыгып, шунны укырга тотынды. Ал ягында «Габд» сүзе, ахыр ягында «сыйри» сүзләрен укыды. Бу сүзләр Жәгъфәр әфәндегә яшен суккан кебек тәәсир кылдылар. Бу парашутның бервакытны болгарларның беренче мөхәррирләре «Габделкаюм әл-Насыйри» исеме берлән исемләнгәннән вә мөселманнар тарафыннан тәәсис кылынган, «Йел» исемнәдәге ширкәтнең бер парашуты икәнлеген белде. Монның саргаеп, буяулары коелып, көчкә генә укылуы, гүя, шунның ачуын китерер өчен ясаган кебек күренә иде. Жәгъфәр әфәнде нишләргә белмәенчә, тагы бик озын-озын уйларга чумып, бик авыр сагышларга төшеп, кая барганын белмәенчә кайта иде. Үз исәбе берлән сарайга керергә кирәк булса да, бу кайгылар берлән дә шулкадәр кәефсез уйлар уйлап, йә бөтенләй гапылдан сабармын дип, кермәскә уйлаган иде. Гапылдан сабуына да ис китмәс иде дә, рус тарихларында «актыккы болгар гапылдин сабып үлдә» сүзен калдырасы килмәүдән иде. Шул кайту берлән Жәгъфәр Шәһре Болгарга да кермәде, туп-туры Казанга кайтты. Казанга менгәндә юлы

Печән базарыннан үтәргә туры килде. Элгәреге үткән бер кешегә артыннан адресы берлән «иман» яисә «көфер» йебәрәп тора торган, киemenнән алып хәрәкәтенә кадәр булган эшләрен иләкләрендин сөзеп чыгарып тора торган болгарлар урынына ярым-ярты русча сөйләгән еврейлар берлән руслар тавышы гына ишетелә иде. Казан тарихында укып, һәр кибеттә нинди кеше сату иткәнне, нинди товар берлән кәсеп иткәнне белгәнгә, һәр кибетне күргән саен шул кибетнең хужалары, моның күз алдында һавасызлыктан кычкырып-бакырып үлгән кебек булалар иде. Шунның өчен болар яныннан үтү, бу хәлләрне сизү Жәгъфәргә бик авыр иде. Аның берлән генә бетмәде, Печән базары мәсжеде тугрысына йетте. Ни күзе берлән күрсен, мәсжеднең алдына алтын хәрәф берлән «Болгарский музей» дип язган бер вывеска күтәрәләр иде. Моңарга әллә никадәр кеше жыелган иде. Ишек төбенә әллә никадәр сачәкләр ыргытылган иде. Кич яндырыр өчен әллә никадәр электрик лампалары хәзерләнгән иде. Бу көн икенче октябрь булганга, русларның Казанга керүләре бәйрәм көне мөнәсәбәте илә болгарларның мәсжедләренең музейга әйләнү бәйрәме шул көнгә тугры китерелгән иде. Шунның өчен хәзер бәйрәмгә әллә никадәр кеше жыелган икән дә, бер тарих мөгаллиме болгарлар хакында берәз тарихча мәгълүмат биргәч, рәсмән ачылачак икән. Жәгъфәр әфәнде моны белгәч тизрәк моннан үтәчәк булды. Ләкин халыкның тыгызлыгы сәбәпле үтү авыр булганга, халык авызыннан «бывшая мечета» дигән укларның Жәгъфәрнең йөрәгенә кадәр керүләренә сәбәп була иде. Мең бәла берлән Жәгъфәр бу күренештән котылды. Кaban буйлап китте. Кaban күле буенда Апанавлар мәдрәсәсенә «Приют» дип язылган язуны күрде, тагы бер уфлады да хәзерге Екатеринбург урамга чыга башлады, чатка йеткән иде, кыңгырау тавышы ишетелә башлады, кая икән дип караса, Апанавлар мәсжеде час булган икән дә, хәзер пожар чыккан вакытка тугры килгәнгә, шунның манарасында колоколны кагалар икән!! Жәгъфәр ни эшлисен белмәде, «уф!» дип сулады да күзен йомып тизрәк китте. Юлы Борнаевлар мәсжеденә тугры килде. Ни күзе берлән күрсен, манарасын павильон ясаганнар, ак альяпмалы официантлар, башларын сачәк берлән тутырган барышнялар торалар.

Жәгъфәр нишлисен белмәде. Күз йомды, күз алдында мәсҗед эчендә мулла хотбә укый, имеш, өсте павильон, имеш, кебек була башлады. Тагы Әжемнәр мәсҗеде янына китсә, анда да шундый бер кәефсезлек булыр дип, атын Мещанский урамнан Печән базарына борырга кушты. Тагы бәла! Тагы кайгы!! Зәңгәр мәсҗед бөтенләй юк!! Кая ул?!! Ахырда бервакытны манарасы ишелүен гәзитәдә укуы исенә төште. Зур хәрәф берлән «Больница» дип язып куйган язу күрдә һәм шуның элгәреге мәсҗед икәнлеген белде. Мәдрәсәсенә башында «Акушерский курсъ» дип язылып куелган иде. Моннан да котылды, әлхәмделиллаһ. Тагы бер бәла бармыни? Субай мәсҗеденә «Читальня» дип язып куйганнар! Тагы арырак ничә йөз шәкертләргә урын булган Галиев мәдрәсәсенә дә тарихын, үзләрен-үзләре мактап язган шигырьләре янындагы ташка «Убежище для неизлечимых больныхъ» дип язып куйган вывесканы күрдә, монысы тагы бик авыр булды. Алай булса да, бу мәдрәсәнең тарихы исенә төшкәч, кылт итеп: «Монысы исмасам әүвәлге вазгыятен югалтмаган икән», — диде.

Извозчик та борыла-борыла арып беткәч: «Инде кая?» — дип сорады. Жәгъфәр уянган кебек булды да кая булса да бер нумирга төшерүен үтенде. Болар шул урам берлән барганда бик биек бер башняның башында флаг күрдә, һәм шуның яныннан бик күп халыкның сачәк күтәреп чыгуын күрдә, исәпләп караса, бу йер Госманов мәсҗеде тирәсе икән белде. Һәм чынлап карагач, бу башня да аның манарасы, ул сачәк күтәргән кешеләр дә элгәре мәсҗед булып, хәзер гөлләр, сачәкләр кибете булган Госманов мәсҗеденнән чыгуын күрдә. Монысына кайгырырга да өлгерә алмаган иде, извозчик атны туктатты, Жәгъфәр дә уянып, үзен әллә кайчаннан бирле вата торган уйлардан тынычлыйм, дип нумирга керә башлады. Күзе капка башына төште. «Госманов мәсҗеде мәдрәсәсенә вакыфы» дигән сүз моның элгәреге мәдрәсә икәнлеген белдереп, тагы моны изә башлады. Жәгъфәр әфәнде, ни булса булыр, дип нумирга керде. Һәм дә бик арыдыгыннан, тиз генә йокларга ятты. Төшләрендә тагы Әстерхан халкы, «Хәзәр» идарәханәсе, Печән базары мәсҗеде, Казан халкы берлән саташып бетте. Берсендә һәммә халык яланбаш,

яланаяк көзгө кояшта жылынган төслө күрөнөлөр иде. Икенчесендө сачөклөр, болгар музыкалары, болгар гәзитэләре берлән бер болгар бәйрәме ясыйлар имеш кебек күрөнә иде. Болгарларның мөхәррирләре, әдипләре, белекләре һәммәсә «Болгар мәйданы» дигән йөргә жыелганнар, имеш. һәммәсә халыкка: «Безнең милләтемезнең бетү ихтималы бар иде, менә шул фидайлар аркасында, шулкадәр хезмәт сайәсендә менә бүтөнгә көнгә килеп йөттөк. Хәзер нигеземез таза, иске черек нигезне алыштырдык, халкымыздагы чергән фикерләргә, корунга вәста уйларны бөтөрдөк; моннан ике йөз ел элек милләтемезнең иң куркынычлы вакытында, милләтемезнең голямасы исемендәге милләтемезне ашап тора торган зате галипләргә тирәс иттереп, йөр яхшыларга түттөк. Йөрөмөз яхшырды. Йөрөмөздән менә сезнең кебек затлар мәйданга чыкты, мәдрәсәләремөз, мәктәпләремөз исләх кылынды. Әлгәргә дәвер, тәсәлсел урынына голуме риязят, схоләстика урынына фәлсәфә дәресләргә куелды. Шәкертләргә тәсбих урынына фәлсәфә китаплары таратылды, укытылды, укылды, бу дәрәжәгә килде, бу көнгә йөттө. «Милләт тагы меңнәр яшәсен!! Яшәсен меңнәр!!» тавышы бөтөн дөньяны алган кебек була иде. Кул чабулар, болгар музыкалары, тагы «Яшәсен мөхәррирләр! Яшәсен болгарлар!!» — тавышы гәләми тотә иде. Жәгъфәр дә мөхәррирләр арасында, имеш, аның кулын һәммә мөхәррир кысып, хезмәтләрен тәбрик кылдылар, имеш, ул да күргәннәренәң төш икәнлеген белеп шатланды, балалар кебек сөенде, имеш. Халыкның: «Яшәсен, Жәгъфәр белгуар! Яшәсен!» — тавышларына, болгар музыкасы тавышларына уянып китте. Үзен нумирада күргәч, йөрәгә шу итеп китте. Ул бәйрәмнәр төш икәнлеген белеп, әгәр дә унтугызынчы-егерменче гасырда баягы мөхәррир сөйләгәнчә кылсалар, моның көн булуы да мөмкин икәнлеген уйлап: «Ник булмаган?! Ник булмаган?!» — диде дә, күзләреннән яшьләр агызып, ятагына егылды. Бик озак балалар кебек еглады, күргән мөхәррирләрен, мәйданга жыелган әллә ничә меңнәр болгар мәдрәсәләренәң шәкертләрен, икенче ягында кызлар мәктәпләреннән килгән, һәммәсә бөртөрлө калфаклы болгар кызларын, мәйданда сачөкләр берлә бизәнгән, флаглар берлән уратылган болгар

Һәйкәлләрен, болгар музыкасын — барысын да күңеленнән кичерде. Жәгъфәр әфәнденең бу төше, гүя, болгарларның икенче юл берлән барсалар, голяма сүзенә карамаенча, хәмиятле кешеләр, милләт сөя торган затлар сүзенә карасалар, нинди булачакларын белдерер өчен, голяманың нинди зур жинаять кылганлыкларын күзе берлән күрсәтер өчен юри ясалган кебек иде. Гажәбә, шул төшне унтугызынчы-егерменче гасыр голямалары үзләре күрсәләр, яисә голяма сүзе берлән йөримез дип, голямаларның милләтемезне зәһәрләвенә хезмәт итүче байлар күрсәләр, ни әйтерләр иде икән?! Голяманыкын беләм: «Шәйтани!» — дияр иде. Башкаларныкын белмим. Аларның күңеле дөрөстә булганга, аңламаенча гына голяма артыннан барганга, бәлки хаталарын сизеп, хәзер тәүбә кылырлар иде. Аларның да, шул, голямалар кайсысының кияве, кайсысының угылы булганга, бу хакыйкәтне ачу мөмкин булып идеме-юкмы, белмим? Жәгъфәр, болай булмый инде дип, бик тиз генә торып, юынып, чәй эчәргә тотынды. Һәм дә чәйдән соң үзенең ни эшлисен уйлаганнан соң, хатыны Сөембикә янына кайтып, берәз тынычлап гомер үткәрергә, аннан соң Петербургта тарих жәмгыятенә барырга хәзерләнәргә вакыт икәнлеген күңеленнән кичерде һәм шул уй берлән чәй сорады. Официант та чәй китергәндә, яңы гәзитә дип, шул көнгә «Казан» гәзитәсен дә кертте, Жәгъфәр әфәнде никадәр арыган булса да, гәзитә күргәч, укырга тотыначак булды, һәм кулына алуы берлә «Последний болгаринъ» исемендәге бер мәкаләгә күзе төште. Бу сүз буның тәненә әллә ни тәәсир кылды. Зияндашлы кеше кебек, гәзитәне кысып тотты да шуны укырга тотынды, мәкалә Оренбургтан язылган иде. Оренбургның бер хастаханәсендә бер мөселман картының бик авыруын һәм дә саташып ятуын, хәзердә үлеп беткән үзенең якыннарын чакыруын, Коръән укырга кеше китерергә теләүләрен, кайвакытта болгарча жырлап йебәрүләрен, шуннан соң еглап йебәрүләрен, аның артыннан хатыны, балалары, карендәшләренең исеме берлә кычкыруын һәм дә, Оренбургта бер болгар да юк булганга, актык көннәрендә шул кешегә сөйләшергә кеше булмавын бик кызганыч итеп язылган иде. Жәгъфәр гәзитәне күтәреп бәрде. Үзе бернәрсә уйламаенча катып торды да, кинәттән жан кергән кебек булып,

«шул көнгә йеттекмени?! Кемнәр сәбәп булды моңарга?! Ләгънәт аларга!! Ләгънәт!!!» диде дә, өстенә киенде дә, һичбер сүз әйтмәенчә, ишекне дә япмаенча, чыкты да китте. Туп-тутры пристаньга төште, һәм шул сәгатәтә Самарага китте. Үз уе берлән актыккы болгарны үлүеннән элек кенә булса да, күңелен тынычландырып, азмы-күпме милләт хәлләрен сөйләп, кирәк булса, болгарча жырлап та, үләр алдыннан авызына су салып, иман әйтеп торачак иде. Парахутка кергәч тә, бер кешегә катышмый, пристаньда алган гәзитәсен укырга тотынды. Семипулаттан язылган бер мәкаләдә андагы элгәреге мәдрәсәләрнең фәкыйрьханәләр, гажизханәләргә әверелүен, мәсҗедләренң тарих жәмгыятьләре тарафыннан идарә кылынуын, вә иң ниһаятендә шул көндә генә больницада үлгән бер болгар кызының ничек үлүен, нинди авыру берлән ятуын, төсләрен, кыяфәтләренң нинди икәнлеген, хәтта гыйльмел-нәсеб жәһәтеннән саф болгар кызы булуын, гомерендә Семидә, Мәскәүдә, хәтта Петербургта бик мәшһүрә «туташ» булуын, вә шуннан соң безнең болгар кызларының шул туташлыкта бик тәрәккый итүләрен, гомум милләтебезнең ки-тешенә шул эшненң ни дәрәжә зарар итүен мөляхәзә кылынган иде. Жәгъфәр әфәнде моңарга да ни әйтергә белмәенчә, үзе нәрсә уйларга да аптырап, катып калган иде. Вә бик озак, әллә ниләр уйлап, дөрөстен әйткәндә, берни дә уйламаенча, парашутның бер башыннан икенче башына ашыгып-ашыгып йөрсә дә, бара торгач арып, аш бүлмәсенә кереп аш сораган иде. Аш өлгергәнчә нишләргә белми йөргәндә Жәгъфәр әфәнде музыка тавышы ишетә башлады. Бу тавышта әллә нинди бер үзлек, әллә нинди йомшаклык, әллә нинди моңлыкка башка, бу музыкада әллә нинди әйтеп аңлатылмый торган бер куәт бар иде. Жәгъфәр үзен белер-белмәс музыка уйнала торган йөргә барып кергән иде. Һәм үлгән кеше кебек, уенчы маржа янына барып каткан да калган иде. Бу уен болгар уены, бу көй болгарларның унтугызынчы гасырдан бирле билгеле, хәзер дә бөтен галәмдә мәшһүр «Тәфкилев» көе иде. Бик озак тыңлап торганнан соң, Жәгъфәр әфәнде дә, рояльнең капкачы шап итеп каплангач, уянган кебек булган иде. Һәм үзенең болгар икәнлеген белмәсеннәр, белсәләр, сораша-сораша моның иң эчке жәрәхәтләрен ачарлар дип тиз-тиз киткән иде.

Аш өлгөрмөгөн булгач, кeргэч кулына төшкән бер журналны ачып укымакчы булган иде. Моның бәхетсезлегенә каршы шул биттә үк: «Ишанизмъ и его последствия» исемендәге мәкалә күзенә ташлангач, бөтен журналны йотардай булып укырга тотынган иде. Мәкалә озын иде, төрлө яктан каралган иде, ишанлыкның һиндстан мәжүсләреннән исламнар арасына кайчан керүе, вә бигрәк болгар арасына ничәнчә гасырда керүе, исламнарға шуның никадәр зарар итүе, бигрәк болгарларга ничек тәэсир кылуы — һәммәсе язылган иде. Мөхәррирнең сүзенә караганда, болгарларның инкыйразына асыл сәбәп шул иде, чөнки шулкадәр гайрәтле, эшлекле, тырышчан болгарларны бернигә ярамаслык ялкау сыер төсле, хайванлык дәрәжәсенә төшерергә ишаннар гына сәбәп булган иде, вә алардагы ут кебек гайрәтләрне сүндерергә дә шул зикерләр башчы булган иде. Шулкадәр тырышчылык вә эшлекчелекне бетерергә дә алар тарафыннан дөнья кую хакында булган сүзләр юлчы булган иде [.....]

«Әмма бу болгар ишаннары, болгар голямалары, боларның диннәрендә «руханият» дигән нәрсә булмаенча да торып, халыкның шулкадәр боларның курайларына биюләрен һич тәүжиһ кылырга мөмкин түгел, белмим, болардагы голямалар бик хәйләкәр булганмы? Әллә, вакыйган да, боларның ишаннарында гипнотизмә куәсе булганмы? Ни булса да, болгарларга болар кадәр зарар иткән сыйныф булмаган!!» сүзләре берләпн мәкаләсен бетергән иде. Жәгъфәр әфәнде тагы нишләргә белмәенчә: «Иа Рабби, ник мине бу көнгә калдырдың? Ник исмасам унтугызынчы гасырның бер голямасын гына булса да шул көннәргә күрергә калдырмадың?» — дип уйлаган иде. Һәм шуның артыннан ук күз алдында яшел чапан кигән, борчак чүмәләсә төслө төрлө якка ишелгән чалма кигән, сыерылган балтырлы читектән, өсткә төймәләре чишелгән бер кеше: «Шәригать! Шәригать!» — дин, күз алдында күренгән кебек булды, Жәгъфәр әфәнде моның кыяфәтенә кабахәтлегенә, иткән хезмәтләренәң начарлыгына чыдый алмаенча: «Үтерәм! Син генә бетердең!» — дип барса да, теге хәзрәт һаман: «Шәригать! Шәригать!» — дип кенә бара иде. Жәгъфәр әфәнде дә йодрыгын төенләп артыннан бара иде. Шул

уйлардан: «Аш хэзер!» — дигән тавышка уянып киткән иде. Бу уйлардан котылып өчен, башын селкеп ашарга тотынган иде, һәм дә моннан соң Оренбургка барып йетмәенчә гәзитә-журнал, хасыйле, әдәби бернәрсә укымаска кистереп куйган иде. Һәм дә Жәгъфәр әфәнде кеше берләп катышудан да кача иде. Чөнки катышса, танышса, хэзер кем икәнлеген әйтү, үзенә болгар икәнлеген белгертү тиеш булчак иде. Ул әллә никадәр сүзләп ачарга сәбәп булганга, Жәгъфәр әфәнденең ярасына, кызганган булып, тоз сибүләп булганга, аны, табигый, яратмый иде. Шунуң өчен парашутта вакытта бер мәртәбә дә тышка чыкмаска булган иде. Һәм үзенә вак-төяк эшләре берләп шөгыльләнәп, шул болгарның бетү мәсьәләсен онытырга ни дәрәжә тырышса да, авыру кешегә һәрбер сүз, һәрбер эш, хәтта исән кеше, авыру кешенең һәммәсе дә, шул авыруын исәнә төшергән кебек, Жәгъфәр әфәндегә дә парашутның үзеннән башлап звоноклары, чынаяклары, чәйләренә кадәр, рояльләре, парашутның исеме, ята торган урыннары — һәммәсе шул болгарның бетүен кычкырып торган кебек булалар иде. Самарга барып йеткәч тә Жәгъфәр әфәнде, тагы бер зур кәефсезлек булмадыгы өчен, дөресте генә болгар хакында язылган шундый кәефсез хәбәрләр, сөйләнгән сүзләргә укудан, ишетүдән тыелдыгы өчен, иркенләп сулап йөргән иде. Самарның һавасы да яхшы, манзарәсе дә матур булганга, Жәгъфәр әфәндегә иң яхшы хиссият ачканга, Жәгъфәр әфәнде бик кәефле иде. Нумирада, Казандагы кебек мәдрәсә-фәләп булмаганга, һәм дә мәсҗедләргә дә төрле-төрле бинага әверүгә очрамаганга, баргач та кәефе бозылмаган иде. Шулай кәефле генә, гәзитәгә карамаенча гына, мөмкин кадәр болгар мәсьәләсен уйламаенча гына чәй эчкәннән соң, шәһәр карарга чыкты. Самарның урамы буйлап барганда «һөнәр мәктәбе» дигән бер язуга күзә төште, һәм дә шундагы бәгъзе ачык тәрәзәләрдән пар, нефть исләре чыкканга, шак-шок тавыш ишетелгәнгә, Жәгъфәр әфәнде моны чынлап-чынлап карый башлады. Стенадагы караланып беткән, корымнар берләп күмелер-күмелмәс кенә тора торган бер рамкада әллә нинди болгар язуы кебек нәрсә күрдә. Бу язу Жәгъфәргә тагы әллә нишләтеп йебәрде. Жәгъфәр күргән уңгайга ук тәрәзәдән чак сикерми калды. Бик тиз

капкасын табып, бер кешегә бер сүз әйтмәенчә, сораганга җавап бирмәенчә, ашыга-ашыга кереп китте. Һәм эшләүчеләрнең сорауларына да илтифат кылмаенча, дөресте генә, аларның тавышларын ишетмәенчә, үзләрен күрмәенчә, машиналар, станоклар аша сикерә-сикерә барып, шул язуга барып йетте. Болгар язуы икәннен белгәч тә, укыр өчен кулы берлән сөртте дә укырга тотынды. Зур хәреф берлән башына «Дәрес тәртибе» дип язылган иде. Моның астында көннәр һәм һөркөнне нинди дәресләр барлыгы язылган иде. Дәресләр арасында «Кафия», «Шәрхе мулла», «Исагуҗи», «Шәмсия», «Тәһзиб», «Сөлләмел-голүм», «Хикмәтелгаен», «Мохтәсар» кебек сүзләр язылган иде. Бу әүвәл «Дәрес тәртибе» дигәч тә, дәрес программасы дип уйлаган иде. Бу ят сүзләргә күргәч, исе китеп калган иде, чөнки ул «Дәрес тәртибе»ндә ни көнне ни фәннән дәрес булачагын аңлатуларын көткән иде. Монда һичбер фән исеме юк иде, бу белмәгән әллә нинди гарәпчәмә, әллә чыгтайчамы сүзләр генә күрә иде. Бу болгар язуы булганга, болгарлардан калган әсәр булганга, хәзердә болгарлардан бундан башка варис булмаганга, бу нәрсәләргә алу аның хакы икәнлеген юридически яктан уйлап тормаса да, болгар әйберләрен күргәч тә, аның кулы ихтыярсyz аңарга сузыла һәм кеше булмаса, алына, кеше булса, акча-фәлән биреп тә алына иде.

Бу язу да, табигый, алынган иде. Ләкин эшләүчеләр әүвәлдә моның вакытсыз керүенә бик гажәпсенеп, янына җыелып, сорап башласалар да, боларның бер сүзләрен дә ишетмәенчә һәм күрмәенчә, сораган сүзләренә җавап бирмәенчә, язуныгына алуын күргәч, таңга калганнар иде. Һәм дә боларга бер сүз дә дәшмәгәнгә, бәлки бер зур кешедер, бәлки шулай кирәктер дип, моңарча болар күзенә чалынмаган бер әллә нинди язуны алу да, аларда артык әһәмият тапмаганга, катып калсалар да, моны тыймаганнар иде. Жәгъфәр әфәнде, чыгып китеп бик тиз нумирына кайтып, моны укырга һәм аңларга тотынды. Һичбер төшенә алмады. Әллә нинди лөгәт китаплары актарды, «исагуҗи» сүзен таба алмады. «Шәрхе мулла», «мулла» ни дигән сүз, «шәрех» ни дигән сүз икәннен белсә дә, бу ике сүздән мөрәккәб бернәрсә нинди фәнгә исем булуын белми иде. «Кафия»нең гарәпчә ни дигән сүз икәнлеген

белсә дә, тагы болгарлар тарафыннан нинди гыйлем, нинди фэнгә исем икәнлеген ишеткәне дә юк иде. Китаплардан ни эзләсә дә, тапмый иде. «Шәмсия»се тагы ни дигән сүз?.. Ахырдан уйлый-уйлый, төрекләр зонтиikka шәмсия дигәнгә, зонтик ясау хакында бер фән, яисә шул хакта язылган бер китапка исем булуына уй китте. Ләкин ни дип ул анда дәрес арасына кергән?.. Шул фән укылганмы?.. Иич җавап бирер хәл юк иде. Бәлки шулай булса булыр шул. Самар мәселманның тормышлары хакында, нинди һөнәрләр берләп эш итү, нинди кәсепләр берләп мәшгуль булуы хакында язылган китапны укыса да, анда «Мондагы болгарлар ат берләп йөк ташыйлар иде. Кайвакытта бу йөкләрне хужа кушкан йергә итү авыр булганга, үз йортларында гына туктыйлар иде» дип язылган иде. «Сөлләм», «Тәһзиб» дигән сүзләргә тагы аңлый алмады. Гарәпчә «сөлләм» — баскыч икәнлеген белгәнгә, Жәгъфәр әфәнде монда язылган нәрсәләрнең һәммәсә пожар әйберләргә булырга кирәк дип, аз гына бер хөкем чыгармады. «Тәһзиб» дигән сүзгә тагы нәрсә?.. Моннысын озак уйламады. Болгарларда унтугызынчы-егерменче гасырларда «тәһзиб» эхлакка хезмәт итәмез дип, авызы ачыгракларның кесәләр тәһзиб кылган бертөрле халык булуы хакында тарихта һәм дә шул хосуста бер романда укыганга, аны бик тиз аңлады. Бусы тагы фикерне икенче якка борды. «Әллә болар никадәр бергә тора торган кешеләрнең үзләренә кешеләрен язып куйган кәгазьләргә микән?» — дип уйларга тотынды. Алай дисә, көн исемнәргә нәрсәгә?.. Аптырады, бетте, ахырдан күңеленә унтугызынчы-егерменче гасырда женнән сакланыр өчен бөтиләр тагу гадәт булуы һәм дә өйләрдә шундый бәләләрдән саклай торган догалар, тылсымнар асу мөгтәбәр булуы исенә төште дә, бу да вакыты берләп шул женнәрдән саклар өчен язылган «мәксәлмина», «чуприма», «тупрата», «ямлиха» кебек мәгънәсез сүзләргә берсе булырга кирәк дип хөкем кылды. Ләкин «дәрес тәртибе» дигән сүз бу моталәганың бик дөрест түгеллеген уйлата иде. Ахырдан, арып беткәч, үзенә башка эшләргә дә исенә төшеп, китәргә дә вакыт икәнлеген уйлап, китәргә хәзерләнде һәм китте. Юлы тагы «һөнәр мәктәбе»ннән үтәргә тугры килде. Күзгә югары төште. Язылган язуына караганда бу йортның әүвәл асты —

мәдрәсә, өсте — мәсҗед икәнлегә һәм дә егерме биш елдан бирле, халкы беткәнгә, һөнәр мәктәбенә әверелгәнлегә күренеп тора иде. Жәгъфәр ни әйтергә дә, ни уйларга да белмәде. Ут чыккан кебек авызыннан «ничә еллар никадәр кешеләрне эшкә яраксыз итеп чыгарганнан соң, инде тәүбә кылган икән?!!» диде һәм шул вакытта ул кылт итеп элгәреге болгарларда фәннәр укылмавы, төрлө фәннән, төрлө гыйлемнән төрлө китапларның (дибажә) башлары гына укылуы исенә төште дә, теге язуның да шул китапларның исеме икәнлеген белде, һәм дә кырмыска оясына төшкән елан кебек, кая барса да үзенә тынычлык юклыгын уйлап, тизрәк вокзалга барып, Оренбургка китте. Тагы Жәгъфәр әфәнде бер тынды. Ләкин Сакмар суыннан үтү Жәгъфәр әфәндегә бик авыр булды. Чөнки бу Сакмар буннан ничә йөз еллар болгарларның яртысын суы берлән туйдырганлыгы кебек, буйларының матурлыгы берлән болгар табигатенә әллә никадәр ләтафәт биргән иде.

Һәм дә бу су чын болгар кальбеннән чыккан, әллә кай йерләрдән чөметтереп-чөметтереп ала торган моңлы озын «Сакмар көен» исенә төшергән иде. Бу уйлар уйлаганда поезд да никадәр ашыкса да, Жәгъфәр әфәнденең уе аннан ашыга иде. Күзләреннән тәгәрәгән энҗе бөртеге кебек яшьләре ашыга-ашыга Сакмар суы кебек тиз-тиз йөзеннән агалар иде. Һәм тагы ябылган «болгар» мәсьәләсенәң ябуын, үзләренәң тозлары берлән эреткән кебек, төрлө яктан ача гына баралар иде. Ул ачылган саен аянычлана иде, аянычланган саен аның күз яшьләре күбәя иде.

Озак үтмәде, Жәгъфәр әфәнденең күз алдында Оренбург килеп чыкты. Жәгъфәр әфәнде [.....] Жәгъфәр әфәнде ат алып теге бабай ята торган больницага итергә кушты. Барып йеткәч тә, бик тиз ашыгып керә башласа да, моны туктаттылар. «Ни кирәк?» — дигән сүзенә каршы бу шул кешенең исемен әйтсә дә, «Кичә үлдә һәм күмелде», — диделәр. Жәгъфәр әфәнде, башына суккан кебек, борылды һәм чыга башлады. Бәхетсезлегенә каршы, күзләре вывескага төште. «Хөсәенев бөрадәрләренәң мәдрәсә вакыфы» дигән сүзләр өстендә «больница» дигән сүз күренеп тора иде. «Хөсәеневләр, Хөсәеневләр», дип Жәгъфәр әфәнде катты да калды. Ул болар тугрысында бик

күп нәрсә укыган иде. Болар халыкның иң уяныр вакытында зур дәүләт иясе булып, халык өчен әллә никадәр акчалар тотып, әллә никадәр мәдрәсәләр, мәктәпләр ачуын да белә иде.

Оренбургта «яңы мәдрәсә» дип ачып, иске мәдрәсәләрдә дә укытудан чыккан фәннәр укыттыруларын, һәм дә никадәр расхут тотып, әллә никадәр кешеләр китереп укыттырып, тәртипсезлек, уйлаусыз эшләнүе хакында, милләткә әллә никадәр зарар итүләре тугрысында да укыган иде. Эшлэгән эшләре әсаслы булмаганга, үзләре үлгәч тә, һәммәсе беткән дә киткәнлеген дә белә, мәдрәсәләре бетмәсә дә, әүвәлдә никадәр кешеләрнең кесәсен тутыру берләң, ашар-эчәр өчен алданып килгән балаларның да сәламәтлеген бетерергә, һәм дә башларына гыйлем урынына үрмәкүч оялары тутыруга сәбәп булып, милләтнең китешенә бу кешеләрнең аркылы салган киртә булулары хакында да бик күп нәрсә укыган иде. һәм дә болар хакында язган мөхәррирнең: «Хөсәеневләр милләтне сөйделәр, хезмәт итәчәк булдылар, акчалар сарыф кылдылар. Ләкин ни файда иттеләр? Аю үзенң дустан чебеннән саклаганда ни файда итте — болар да шуны иттеләр», — дигән сүзе исенә төште. һәм дә, вакыйган, бу сүзнең дөрест икәнлеген белде. Ләкин белеп тә ни булды? Тагы хәсрәт яңарды!! Ул ихтыярсыз: «Бәхетсез милләт! Бәхетсез милләт!! Ник синең бер дә бәхетнең булмады?! Ник сиңа һәммә эш тирес килеп торды? Кирәкле кешеләр вакытсыз үлделәр. Кирәксез кешеләр, синең китешенә зарар итә торган кешеләр, әллә никадәр яшәделәр. Кирәкле кешеләр, сиңа хезмәт итә торган кешеләр синең дошманың күрелделәр, мөмкин кадәр аларны күздән төшерергә, аларга юл бирмәскә тырышылды. Синең дэвамың өчен кирәкле эшләр һичбер илтифатка алынмады, синең йөгеңне авырайта торган йөкләр тагылды, һәммә сиңа зарарлы кешеләр сиңа файдалы иттереп күрелде, байлары шуларга ярдәм кылдылар, фәкыйрьләр итагать кылдылар, һәммә эштә һәрнәрсәдә һәрвакыт кирәкмәс якка куәт алды. Ник алай булды?! Кем гаепле моның өчен? Кем?! — дип уйлаган иде. һәм бик озак бу бинага карап торганнан соң: «Бу бина, бу мәдрәсә, бу вакыфлар яһүдиләр, әрмәннәрдә булса иде, моннан нинди файда иткән булырлар иде? Моннан нинди кешеләр

чыгарырлар иде, милләтләренә ни хезмәтләр итәрләр иде?» — дип, аларның кылачак эшләрен бик озак уйлагач, нумирага китте, һәм анда барып ашап-эчкәч тә ,юлда тузанланып. Мунчага барырга уйладым [.....] Ул шул кешеләрнең төпсез эштән мәгънә чыкмый дип аларга сөйләгәндә: “ Аллага тапшырган!” — дигән сүзләрененә хәзер мәгънәсен уйлый иде.

Һәм дә хәзер кешеләргә ул сүзнең дөрөстме-түгелме икәнлеген күрсәтәсе килә иде. Шул уй берләп мунчадан чыкты. Өйгә кайткач, Оренбург тарихын укый башлады. Халыкларның табигать тугрысында: болар Казан болгарларына караганда беркатлылык берләп мәшһүр иде. Һәм дә боларда хәмияте миллия дә Казан болгарларына караганда артыграк иде. Боларда гоҗеб тә Казан болгарларын кадәр үк түгел иде. Боларда голямага назар башка булган булса иде — аларга әллә нинди Алла тарафыннан йебәрелелгән кешеләр кебек күрәп, әллә нинди голямаларның авызлары тарафыннан чыгарылган “фатиха”га ышану шул дәрәҗә куәтле булмаса иде, һәм дә эшләргә тиеш эшләренә кирәклеген белгәннең соңында: «Әйе, кирәк иде», — дип, авырсынып калдыру булмаса иде, һәм шул авырлыкка сәбәп була торган бөтен болгар тарихында күренә торган бик майлы пылаулар, симез итләр ашау, һәр мәсьәләдән дә ашау мәсьәләсен артык күрү булмаса иде, болар, шөбһәсез, тәрәккый итәчәкләр иде, дип язылган иде. Икенче йердә монда бик хәмиятле кешеләр булуын, һәм күп хезмәтләр итүләрен дә укыган, вә аларга халыкның ничек карауларын да белгән иде. Тарихның сүзенә караганда, Оренбургның шулай бетүенә сәбәбеннән берсе — монда киём мәсьәләсенә бик падишаһлык сөрүе, яхшы кеше берләп начар кеше казакиенә чабуы берләп аерылуы, һәм дә хатын-кызга һичбер гыйлем, һөнәр, тәрбия, хөррият бирелмәве иде. Оренбург тарихының рәсемнәре арасында Кәрван сарай мәсҗеде һәм Кәрван сарай манарасы бар иде. Моның кайчан бина кылынуы, ник салынуы хақында укыгач та, бу мәсҗедне күрәсе килде һәм ат алып Кәрван сарай тарафына китте. Манара — һаман манара иде. Манараны, яңы гасыр якын булганга, болгарларның тәмам мөнкарыйз булуларын игълан кылына торган көн тиз булганга, болгар тарихына хезмәт итә торган

нәрсәләргә, болгар әсәрләрен һәммәсен төзәтәләр, карыйлар иде... *Шуның өчен бу манараны да русларның зур бәйрәмләренә буйыйлар иде, флактар асарга урыннар хәзерлиләр иде.* Мәсҗедкә «Болгар кәтәпханәсе» дип язылган иде. Керде, китаплар карады, бик күп китап күрдә, бик күбесен карады. Ләкин һичберсеннән разый түгел иде. Боларның һичберсе болгар тарафыннан язылмаган иде, һәммәсә дә бер авыздан чыккан кебек дин китаплары гына иде. Жәгъфәр әфәнде: «Ник болар шул ахирәткә ышануларының йөздән бере кадәр генә дөньяга да ышанмаганнар! Ник болар ахирәткә шулкадәр тырышканның меңнән бере кадәр генә дә дөньяга да тырышмаганнар?! Болай булырлар идемени?! — диде дә, тагы күзләреннән яшь агарга тотынды. Чыкканда гына «Әдәби, фәнни китаплар» дигән сүзгә күзә төштә, һәм бер якта өелгән, Оренбург болгарлары тарафыннан язылган әдәби, фәнни китаплар күрдә. Боларны карады, күзене сөртөндә, тагы еглады, бик озак боларның баягы хәезнифас хөкемен өйрәткән китапларга караганда азлыгын күрә, тагы бу болгарларның дөньяга әһәмият бирмәүләре хакында уйлаган сүзә башына килде. Тагы: «Әйе, дөньяны карамадылар, кайгырмадылар, ахирәт артыннан гына йөрделәр, шуның өчен ахирәткә киттеләр, беттеләр!!» — диде дә, бик тиз генә чыкты да, тагы башка мәдрәсәләр, башка мәсҗедләргә караса, моннан да авыр булачагын белгәнгә, нумирасына кайтып китмәкчә булды. Үзенең ни өчен килгәнлегә исенә төшә, теге бабай мекенне күрә алмый калуын уйлап, аңарга исмәсә бер эш эшлим дип, таш яздырып куймакчы булды. Һәм дә «Оренбургтагы актыккы болгар Хужасәеткә бөтен болгар йерендә ялгыз калган актыккы чын болгар Жәгъфәрдән бөтен болгар йортындагы актыккы таш, болгар зиярәтендә актыккы яш!» дип яздырган иде. Бу ташны Жәгъфәр үз кулы берләп куйды да туры ук вокзалга төштә. Поезд китәргә ярты сәгать вакыт булганга, «Сакмар» исемле Оренбург гәзитәсен укый башлады, Троискидан бик озын мәктүб бар иде. Жәгъфәр Троиски дигән сүзгә күргәч тә, катты да калды. Бу сүз моның бөтен тамырларыннан әллә нинди салкын су койган кеби ясады. Тиз генә укый башлады. Ни бар?! Әллә унтугызынчы гасырның ахырында, егерменче гасырның башында шулкадәр шаулаган

Троискида тагы бер тәрәккый хәбәреме?! Тәрәккый хәбәре!! [.....]

Унтугызынчы, егерменче гасырда Болгар йортының һәм тарафыннан, һәм сыйныфыннан кешеләр суырган ханәкә йемерелгән, ике кешене баскан!! Шунның артындан ук монда бер болгар да булмаганга болгарларның мәсҗедләре, мәдрәсәләренәң бәгъзеләре музәга, бәгъзеләре гажизханәләр, бәгъзеләре газ заводына әверелгәнә язылган иде. Һәм дә егерме икенче гасыр бәйрәме өчен «Болгар альбомы» исемендә бер болгар рәсемнәре берләп мәзәйән бер альбом нәшер кылынуы язылган иде. Жәгъфәрнең башына троискиларның шулкадәр тантаналы хәлләре һәм дә никадәр хезмәтләр итүләре, ләкин табигый булган төнсезлекләре хакында эшләре нигә әвә[релү]ләре хакында бик озак уйлады. Шул фикерләр берләп торганда бер рус: «Егерме икенче гасыр календаре кирәкмиме?» — диде. Тышы мәсҗед берләп, болгар сурәтләре берләп зиннәтләнгән иде. Алды, карарга тотынды, Һәм йердә болгар сурәте бар иде. Болгар мөхәррирләре, болгар фәйләсуфлары, музыканнары берләп һәр бите зиннәтләнгән иде. Әгәр болай булмаса иде, бу рәсемнәр, бу сурәтләр мине бу кон болай еглатмаенча, һәм болгарны көлдәрер иде. Әгәр болгарлар бу кешеләрнең юлы берләп китсәләр, бу киләчәк егерме икенче гасырда безнең бөтен дөньяга бетүемез игълан кылынмас иде. Бөтен дөньяга безнең бер милләт икәнлегемез, безнең бер бәни бәшәргә нинди файдалар китерүемез мөляхәзә кылыныр иде. Бу рәсемнәр, бу рәсем ияләренәң гали сүзләре һәм кеше тарафыннан үлә торган милләтне коткарып калдырган дару кебек мөкаддәс бер нәрсә хисап кылыныр иде. Ничә миллион болгарлар боларның рухларына догалар кылырлар иде. Бөтен болгар галәмә бер тантана, шатлык, рәхәттә калыр иде, диде. Һәм шул хәзер дә ни өчен ул рәсемле календарьларны тотуыны уйлады да: «Болай булуымызга кем сәбәп булды?! Ләгънәт аларга! Ләгънәт!!» — диде.

Вокзалдагы халыклар да тиз-тиз йөри башладылар, Жәгъфәр әфәнде дә тиз генә уянып киткән төсле булып, поездга утырды, һәм дә, күзен югары таба күтәрәп караса, тагы бер болгар бетүен белгертә торган нәрсә күренер дип, башын астан күтәрмәде. Юлда әллә нинди эшләр булмаенча гына Казанга

кайтып йетте. Теге вакыттагы нумирасына барып керде. Бөтен нумира халкы моның югалуына гажәпкә калып, эшне полицияга мәгълүм иткәннәр икән. Һәм дә һәр йердән Жәгъфәрне эзләргә тотынганнар икән. Бу хәбәрне гәзитәдә укып, Сөембикә дә, ирем югалды микәнни дип, Казанга белешергә килгән икән. Жәгъфәрне иң әүвәл күрүче Сөембикә булды. Ул күрү берлән муенына сарылды, аңарга ире үлеп терелгән күк булганга, ни кылынасын белми иде. «Кая киттең? Ни булды?» сөальләрен сорарга теләсә дә, шундый мәсгуд вакытта бер-бер кәефсез җавап алырмын дип, сорамаенча гына Жәгъфәрне: «Жәгъфәрчегем! Жәгъфәрчегем! Җаным!» — дип сөяргә тотынды. Жәгъфәр үзе дә, Сөембикәне күргәч, баягы эшләренең һәммәсене оныткан иде. Аңарда да Сөембикәгә мәхәббәт тагы ялкын кебек яна башлаган иде. Аның болгарча сүзләре, кара кашлы, кара күзле, кара туткыллы йөзләре Жәгъфәр әфәндегә башка хиссиятләр уяндырган иде. Аның күргәннәренә, ишеткәннәренә яисә болгар беткән дип уйлаганнарына хәзер үзе дә ышанмый башлаган иде. Сөембикәнең һәрбер әгъзасы, күз караулары: «Юкны сөйләмә, бетәмә соң бу кара күзләр, бу урак төсле кашлар бетәмә соң? Бетми, бетми, монда мин бар ич», — дигән кебек була иде. Сөембикә иренең бүлмәсенә төшкәнгә, бу да шунда ук төшкән иде. Сөембикә шатлыгыннан ни кылынырга белми иде. Аның һәрбер әгъзасы көлә иде. Ул кайдан тотып башларга белми иде. Ул Жәгъфәрне озак кына карап тора иде дә тагы: «Җаным!» — дип барып кочаклый иде. Жәгъфәр үзе дә шат иде. Ул моңынча Сөембикәдән хат-фәлән алмаганга һәм дә аның тугрысында бер дә уйларга тугры килмәгәнгә, ул үзен бөтен Болгар йортында ялгыз дип белеп йөри иде. Сөембикәнең тугры килүе аны йокысыннан уяткан иде. Ул үзене мәсгуд дип хис кыла башлады, көләргә тотынды, сөйләргә тотынды, Сөембикәне сөяргә һәм аңардан сөелергә тотынды. Сөембикә Жәгъфәрнең иң ярата торган «болгар коймагын» китертеп чәй дә хәзерләде, һәм чәй янына егерменче гасырда болгарларның бер театр уенын алган пластинканы куеп граммофон уйната башлады. Жәгъфәр әфәнде үзен тагы болгар галәмендә, һәм дә тәрәккый иткән театрлы болгар галәмендә хис итә башлады. Граммофонга болгар музыкасы кушылды, Жәгъфәр әфәнде

тагы ачылды, тагы кәефләнде. Сөембикә дә чыдаша алмады, болгарча жырларга тотынды; болгар операларыннан заманасында мәшһүр «Үги кыз» операсыннан озын бер монолог жырлады. Аның артыннан «Сөембикә» исемле тарихи бер операдан жырлады. Жәгъфәр әфәндегә болар һәммәсе шулкадәр тәәсир кылды, ул чыдаша алмады, Сөембикәне тотып үптә дә: «Яшәсен болгар!» — дип кычкырды. Бу тавыш Жәгъфәр әфәнденең үзен дә йокыдан уяткан кебек булды. Ул: «Нинди болгар яшәсен? Ничек яшәсен? Баягы мәдрәсәләре, больница, мәсҗедләре, дарелсанагатыләр булган болгарлар яшәсенме? Баягы мин актыккы болгарга актыккы таш куйган болгар яшәсенме?» — дип үзенә-үзе сөйләнергә тотынды. Үзенең бу хәзергә кәефләре бер ялган гына икәнлегә, хәзер шулай иттереп торырга дөньяда болгар юклығы, Сөембикәдән башка, тагы ике кулыңа уника шәм тотып эзләсәң дә, бер болгар табылмавы исенә төште. Һәм үзенең болай кәефләнәп, бөтенләй мөнкарыйз булмый торган бер милләт кешесе кебек булуына нәрсә сәбәп булуын уйларга тотынды. Ахырдан аны теге фикерләреннән күчәрәп бу уйның төшүенә Сөембикә сәбәп булуы, үзенең йомшак сүзләре берләп, һәрбер әгъзасында күренәп тора торган хәят галәмәте берләп тормышка өмет бирүләре хәтеренә килде. Һәм дә болгар хатыннарының шундый фикерне борырга, башка халык хатыннарына караганда артык кабилиятле булулары, шул артыклыклары берләп күп вакытта кирәкле эшләренә оныттырып калдырулары исенә төште. Һәм дә әгәр дә аларга егерменче гасырларда тәрбия бирелгән булса, бөтен болгарның китешен икенче якка борган булырлар иде, диде, һәм дә берәз уйлап торганнан соң: «Әйе, булыр иде, болгарлар бөтенләй башка болгар булыр иде», — диде.

Жәгъфәр әфәнде Сөембикә берләп Казанда берәр атна торганнан соң, һәм бәгъзе вакытларда тагы милләт тәрәккый итәр кебек булып, тагы хакыйкәтә искә төшәп йемерелгәннән соң, үзләренең утарларына кайтып киттеләр. Жәгъфәр бу китүендә хәбәрсез-нисез бик озак йөргәнгә, Петербургка барганда Сөембикә бергә барачак булган иде. Шунның өчен Жәгъфәр Петербургта егерменче гасырдагы болгар киёмене киёп бару

фикеренә килгәнгә, музейлардин формаларын алып, иске болгар рәсемнәреннән карап, Сөембикә Жәгъфәргә дә, үзенә дә киёмнәр тегәргә башлады. Һәм әллә ничә тегеп, әллә ничә сүтеп төзәткәннән соң, казаки дә, камзул да, жилән дә текте, ләкин киёмнәре шундый булдылар — әгәр миллият-фәлән дигән нәрсә булмаса, мотлак киярлек түгел иде. Үзләре киң, үзләре килешсез, үзләре кыйммәт төшә иде.

Шуннан соң Жәгъфәр дә егерменче гасыр болгарларын «киёмнәрен ташлаганнар» дип сүгүдән туктаган иде, Сөембикәгә хатын-кыз киеме тегүе авыр булмады. Ул вакыттагы мода, ул вакытта мәгариф, мәданиятнең мәркәзе Пекин булганга, Пекин модасы егерменче гасыр болгар хатыннарының күлмәкләренә бер дә башка түгел иде. Шунның өчен аны тегү бик җиңел булды. Калфак никадәр үзенәң үлчәвен кечерәйтсә дә, егерме икенче гасырга кадәр бетмәгән иде, хәтта егерме беренче гасырда болгарлардан русларга кереп, алардан бөтен Юрупага күчеп, Юрупада падишаһлык та сөргән иде. Шунның өчен һәммә йердә мәгълүм иде. Фәкатә Жәгъфәр әфәнде Юрупа хатыннары кигәнчә бер кечкенә генә чәчәк иттереп кенә куйдырасы килмәгәнгә, берәз икенче төслерәк булчак иде. Киёмнәр өлгерде. Ноябрь дә керде. Жәгъфәр әфәнде дә хәзерләнде. Тарих җәмгыятендә укылачак әсәре русча да тәмам булды. Китәр көн якынлашты, Жәгъфәр әфәнде тәмам җыенып бетсә дә, Сөембикәнең тәмам хәзер булганы юк иде, аның авыры (корсагы) барга, исәп берләп, ул баладан котылгач китәчәкләр иде. Сөембикәнең исәбе дә егерменче ноябрьдә тулачак иде. Жәгъфәр дә шул көнне көтәчәк, аннан соң Сөембикә берәз сәламәтләнгәч, ноябрынең егерме сигезләрендә китәчәкләр иде. Егермесе йетте. Егерме бере йетте, егерме бише йетте, бала һаман юк иде, Жәгъфәр әфәнденең эче поша башлады. Сөембикә дә, иремнән калырга тугры килә, дип эченнән генә кайгырса да, Жәгъфәргә белдермәскә тырыша иде. Шунның өчен берәр көн яңлыштым күрәсең, менә шул арада булыр инде, дип аны һаман җуата иде. Ләкин бала һаман юк иде. Жәгъфәр чынлап ук кайгырырга тотынды. Ноябрьнең егерме йедесендә китәргә ике генә көн кала башлады. Шул көндә бала туса, бәлки докторлар иҗтиһады берләп барырга да

ярар иде. Аннан да калса, Сөембикәнең бара алуында шөбһәләнә башлады. Докторлар китереп каратты. Тәмам утызынчы ноябрьдә туачак, диделәр. Хәзердә Жәгъфәр берлән Сөембикә бергә бара алмаулары беленде. Жәгъфәр 29 нда үзе генә китмәкче булды һәм, Сөембикә баладан котылгач, барырга кушып китте. Сөембикә бик барасы килгәнгә, жәмгыяттә укыр өчен болгар хатыннарының мәгыйшәтләре, бала тәрбияләре, ирләрене нисбәтләре, киёмнәре, гадәтләре хакында бер рисалә дә язган булганга, аның да вакытында укылмый калуына берәз эче поша иде. Жәгъфәр жәмгыяттә эшнәң ничек икәнлеген тәмам аңлатырга һәм өч-дүрт көннән соң сөйләнә торган речьләр, болгарлар хакында була торган докладлар арасына Сөембикәнең речен дә яздырырга кушты. Сөембикә бик моң гына Жәгъфәр берлән күрешеп, хәтта күзләреннән яшьләр дә мөлдерәтеп, Казан вокзалында калды. Жәгъфәр шул көнне үк барып йетте. Юлда бер дә башын чуалтырлык нәрсә булмады. Москва мөселманнары хакында бәлки хәбәр алган булса яки Москвадагы галерияга кереп, унтугызынчы, егерменче гасырлардагы Москва болгаларының аркаларына дүрт-биш пот әйбер күтәрәп, сатып йөрүләренә рәсемен күрсә, яисә «Иске тавышлар» музейсына кереп, аларның: «Старья бирум! Шара-бара!» — дигән тавышларын ишетсә, ябылып яткан хәбесе тагы уяныр иде. Ләкин шулай буласын белгәнгә, Жәгъфәр әфәнде анда төшмәгән иде. Петербургка туп-тугры киткән иде. Петербургка төште. Тарих жәмгыятенә рәисе берлән [килгән] кешеләр һәм Петербургның башка халкы берлән, хатыннары берлән бөтен вокзал тулган иде. Юлда килгәндә болгар киёмәндә булмаса да, Петербургка йетәр алдыннан болгар киёмәнә киенгән иде. Жәгъфәрне күрү берлән бөтен халык моңарга таба килә башладылар, тарих жәмгыятенә рәисе кулыннан кысып күрештә һәм дә Сөембикә килә алмавын бик айады, башкалар да сәламләштеләр, Жәгъфәр әфәндегә төрле яктан чәчәк ата башладылар. Бөтен дөньясын чәчәк берлән тутырдылар, Жәгъфәр әфәнде чәчәккә аз гына күмелмәде, һәммә йердән «Яшәсен Жәгъфәр, яшәсен Сөембикә!» дигән тавышлар ишетелә башлады, һәммә кеше Жәгъфәргә якынарак килмәкче була иде. һәммә кеше Жәгъфәрне күрмәкче була иде, һәммә

кеше — Жәгъфәр берлән сөйли торган, хәтта кулларын кыса торганнары [үзләрен] бәхетле санийлар иде. Хатыннарга Жәгъфәрнең кара күзләре, кара чәчләре, түгәрәк сакаллары гажәеп сәбгаи галәмнән кебек күренә иде. Аның төсө бик матур, бөтен кешене гажәпкә калдырырлык, Йосыф гам кебек беленә иде. Шунның өчен һәммә кешенең уенда, телендә Жәгъфәр генә иде. «Яшәсен!» тавышлары берлән бөтен вокзалны күтәрәләр иде. Жәгъфәр бу тавыш, бу тыгызлыктан көчкә котылды. Рәис берлән бер хатын аны каретага утыртып алып китә башладылар. Диңгез кебек халык тагы болар артыннан китте. «Яшәсен!» тавышлары тагы гөрләде. Озак үтмәде, Жәгъфәр әфәнде үзенә хәзерләнгән йортка барып йетте, һәм, китерүчеләрдән аерылып, истирахәткә мәшгуль булды. Бераз йоклаганнан соң моңарга тәгаен кылган хезмәтче поднос берлән бер куча хат, әллә никадәр визитный карточкалар кертте, һәм, бер карточкага күрсәтеп, шул кешенең күптән көтеп торуын аңлатты. Карточкадагы исемгә караганда, «князь Гиреев генерал майор» иде. Жәгъфәр: «Боерсын»,— диде. Генерал керде һәм дә исәнләшкәннән соң, үзенә «Болгар музыкасыны химая» жәмгыятенәң әгъзасы һәм дә рәисе, жәмгыять тарафыннан Жәгъфәр әфәнде исеменә биреләчәк мәжлескә аны чакырырга мәәмүр икәнлеген бәян итте. Генералның әйтүенә караганда, барырга вакыт йеткәнгә, элегрәк әйтә алмавы өчен генерал гафу үтенде. Жәгъфәр әфәнде барырга хәзерләнәчәген вәгъдә кылып, үзенә эсәрләреннән бер китапны [биреп]: «Сезнең шуны укый торуыңызны үтенәм, мин берәр минутка гына сезне ялгыз калдырырга мәжбүрмен», — дип чыгып, киёмнәрене рәтләп керде, һәм генерал китапны куя башлагач: «Сезгә ядкяр булсын!» — диде. Генерал бик шатланып кабул итте. Һәм Һәдия икәнлегенә, мөмкин кадәр болгарча язылуын һәм үзенә исеменәң язылуын үтенде. Жәгъфәр әфәнде үтенечен кабул итте. Ишектән чыктылар. Урам тулы Жәгъфәр әфәндене күрергә килгән халык «яшәсен» тавышлары берлән каршы алдылар. Чәчәкләр берлә бөтен дөньясын тутырдылар. Жәгъфәр әфәнде баш иде һәм бер-ике сүздә рәхмәт укыды да, каретага утырып, генерал берлән китте. Кара болыт төсле халык тагы кузгалды, тагы «яшәсен» тавышы гөрелдәде, тагы шул халык диңгезе

Жәгъфәр артыннан хәрәкәт итә башлады. Жәгъфәр әфәндене тагы «яшәсен» тавышлары берлән урамда моның килүенә жыелып куйган халык каршы алды. Аларның тавышларыннан, чәчәкләреннән көчкә котылып мәжлес өенә керде, һәммәсе бердән каршы алдылар, бик күп кеше берлән күрештеләр. Бик күп кеше берлән баш иеште. Һәммәсенә рәхмәт укыды. Утырыштылар. Музыка тавышы ишетелә башлады. Жәгъфәр әфәнде ирләр, хатыннардан мөрәккәб бер оркестр күрде. Музыка әллә нинди таныш музыка, әллә нинди тәәсирле иде, Жәгъфәр әфәнде бик тиз музыканың болгар музыкасы икәнлеген, егерменче гасырда мәшһүр бер болгар музыкантының «Уй» исемендә бер романсы уйналдыгын аңлады. Уен бетте. Бөтен салонда кул чабу тавышлары, «браво» тавышлары дөньяны күтәрде. Бераз вакыт үтте, һәммә кеше болгар музыкасы тугрысында сөйли башлады. Менә оркестрга скрипкә берлән бер хатын чыкты һәм дә «Чегән хатыны» дигән болгар операсыннан бер романсны уйнады. Осталыгы, музыкасының тәәсирлеге берлән халыклар шулкадәр оедылар, залда бер кеше юк кебек, «ыһ» дигән тавыш ишетелми иде. Музыка туктады. Баягыдан битәр кул чабарга, баягыдан битәр «браво» тавышлары чыгарга тотынды. Жәгъфәр әфәнде буның берлән шулкадәр тәәсирләнде, һич әйтеп бетерерлек түгел. Тагы музыкалар уйналды. Тагы тәбрикләр, тагы «браво»лар!

Озак үтмәле, аш бирелә башлады. Ашлар болгарларча хәзерләнгән иде. Иң әүвәл салма, аның артыннан куллама, аның артыннан бәләш бирелде. Аның артыннан башка ашлар китерелде. Аш арасында сүзләр болгар музыкасыннан болгар ашына күчте. Һәммәсе болгар ашын мактыйлар иде, куллама килгәч, һәм дә рәисе жәмгыять Жәгъфәр әфәнде хакына моның кул берлән ашалуын бәян кылды. Куллама дигән сүз дә кул берлән ашаудан икәнлеген белдереп, әгәр кашык берлән ашасалар, болгар ашы булмавын сөйләде. Һәм дә болгарларда кул берлән ашый торган ашлар алдыннан кул юылуын сөйләп бетермәс борын, хезмәткәрләр кечкенә-кечкенә комганнар берлән куллар юдыра башладылар. Болар һәммәсе мәжлестә кылынды.

Рәиснең бу сүзенә һәммәсе каршылык кылмаенча, ул кушканча эшләделәр һәм куллама ашарга тотындылар, ләкин куллама ашау бик авыр

булды, бик күбесе бармакларын пешерделәр, киёмнәренә майлар тамыздылар, кулларын буяп бетерделәр. Нә исә ашап бетерделәр, тагы кул юылды. Икенче ашлар килде. Мәҗлес ахырына йетә башлады. Арадан бер кеше торды да сүзгә башлады (бу кешене Жәгъфәр әфәндегә Петербурттагы музыка академиясе мөгаллиме дип таныштырганнар иде): «Әфәнделәр, безнең мөкатдәс җәмгыятемезнең гаразы болгар музыкасын саклау, вә аның ләтафәте табигыйясен жуймау идеке һәркемгә мәгълүм. Без, бу хезмәтне итәр-итмәс, үземезнең өлешемезгә шундый мөкатдәс хезмәт төшдекке өчен бик шатмыз. һәрвакыт Жәнабе Хактан шул хезмәтемездә дәвам итәргә ярдәм итүен телимез! Безнең бу эшемезнең кирәклегендә һичкемнең шөбһәсе булмаса да, һәм дә болгар музыкасының галилеге хакында берәүнең дә шиге булмаса да, мин болгар музыкасының бу көннәр әһәмиятле көннәре булганга, хосусан, безнең арамызда, безне үзенә безнең җәмгыятемезгә килүе берләш шат иткән Жәгъфәр әфәнде булганга, безнең болгар музыкасы хакында булган фикеремезне сөйләмәкче булам, һәм дә Жәгъфәр әфәнденең жәнабе галиеннән, әгәр безнең аңлавымыз яңлыш булса, дөрестләвен үтенәм. Чөнки бер милләтнең милли музыкасын милли кеше кадәр һичкем аңлый алмыйдыр. Болгар музыкасы Юрупа музыкаларыннан бөтенләй башка, Юрупа музыкасы кальбнең бер ягынан чыкса, болгар музыкасы икенче ягынан чыга, Юрупа музыкасы күңелгә бер яктан рәхәт бирсә, болгар музыкасы икенче яктан рәхәт бирә. «Болар кайсысы гали?» — дигән сүзгә мин җавап бирә алмыйм, минемчә, болар икесе дә гали, икесе бер-берсеннән башка ярты гына, икесе дә бер-берсен камилли. Юрупада музыканың тәрәккый итүе, тәмам музыкамыз мөкәммәл дию, минемчә, болгар музыкасын без аңлай башлаган, һәм дә аңардан файдалана башлаган көннән булырга кирәк. Болгар музыкасы унтугызынчы-егерменче гасырларда артык моң, бик бертөсле, дип яманлана иде. Шунның өчен аңарга ул вакытта әһәмият бирелмәгән иде. Ләкин хәзер шул сүзләр, ягъни бик моң, бик бертөсле, дигән сүзләр макталу өчен әйтеләдер.

Аның моңлыгы үзенә бер ләтафәт бирә, безне үзе берләш әллә нинди ерак-ерак истикъбальләргә, һәм дә үткән хисләргә алып китә. Безне егерме ел

мөкаддәм булган кешеләремез берлән, дусларымыз берлән күрештерә, сөйләштерә, ниһаять, еглаштыра, куркынычлы киләчәкләр, яхшы киләчәкләр арасындагы пәрдәне күтәрә, безне тагы анда итеп куя, андагы эшләрне, андагы хәлләрне күрсәтә. Аның бертөслелеге безнең табигатемезгә мантийкыйлык бирә, фикерләремезне, уйларымызны акыртын гына йомшата, үземезгә сиздерер-сиздермәс кенә үзенә кирәк якка алып китә. Аның моңлыгын, бертөслелеген гаеп иткән кешеләр — сандугачның тавышын ишетеп, этәчтән өйрәнергә кушкан кешеләр иде.

Аларда музыканы аңлау, аның файдасын белү бик аз иде. Шуның өчен аларны гаепләргә дә ярамый. Болгар музыкасының бер артыклығы, һәм дә, минемчә, иң әһәмиятле артыклығы — аның бөтен тамырлардан йөрүе һәм дә кирәкле йерләрен чөметтереп-чөметтереп алган төсле булуыдыр. Бу хисне аңлатырга сүз юк. Һәммәгез дә, әлбәттә, үзеңез татыгансыз! Болгар музыкасы бу хасияте берлән һичбер вакытта үз исемен югалтмаячак, һәм дә йөрәкләреннән чыккан болгарларның да исемнәрен үзе берлән бергә кыямәткә кадәр алып бараачактыр!» [.....] Бу сүзләргә тагы «браво» тавышлары берлән бөтен дөнья тулды. Мөгаллимне әллә ничә мәртәбә торып рәхмәт укырга мәжбүр ителәр. Жәгъфәр әфәндегә бу сүзләрне ишетү әүвәлерәк яхшы булса да, актыккы жөмлэләре бик каты тәэсир кылды.

Алай булса да, боларга каршы бер сүз әйтергә һәм боларның сүзләренә тасдыйк кылырга йә тәнкийть кылырга кирәк иде.

Бераз тавыш беткәч, Жәгъфәр әфәнде торды. Аның торуын күргәч, һәммә зал тып-тын булды, һәммәсе дүрт колак берлә тыңларга хәзерләнделәр. Жәгъфәр әфәнде акыртын гына, күзләреннән чыгар-чыкмас яшьне тотын кына сүзгә башлады: «Әфәнделәр! Сезнең итдегегез хезмәтләр өчен, безнең үземез саклый алмаган музыкамызны сакладыгыыз өчен һәм дә миңа хосусый шулкадәр илтифат кылдыгыңыз өчен бик рәхмәт! Сезнең бу хезмәтләрегез бик мөкаддәс. Сезнең безнең үземез саклай алмаган музыкамызны саклавыгыыз өчен безнең музыкантларымыз, безнең бабаларымызның рухлары сезгә рәхмәт укыйлар, сезгә һәрвакыт ярдәм итәләр, һәм дә сез безнең музыкамызны

саклавыгыз илэн безнең исемемезне, үзен-үзе саклый алмаган бер милләтнең исемен генә сакламыйсыз, бөтен дөньяга ничә мең еллар үткәч, болгарларның һәммә нәрсәләре беткәч тә, аларның исемнәре дә югалгач та килә торган миллионнар-миллионнар кешеләргә файда итәсез, һәм дә үзегезнең исме Мөкаддәсегезне кыямәткә кадәр калдырасыз. Болгар музыкасы хақында минем фикерем бәлки мөбәләгаледер. Чөнки болгар хәмиятлесе булганга, миңа болгарның һәммә нәрсәсе башка халыкларныкыннан артык күренәдер. Шунун өчен минем фикерем тәнкыйтьне күтәрерлек булмаганга, музыка хақындагы фикеремне сөйләмим, фәкать шунысын гына әйтәм: минемчә, мөгаллим әфәндең безнең болгар музыкасы хақында сөйләгән сүзе бик дөрестдер. Аңарга үзләрен белмәгән, милләтләрен белмәгән, музыкаларын белмәгән бер халыкның музыкасы хақындагы бәяны өчен бик мөтәшәккирмен. Тагы шуны гына әйтмәкче булам: болгар музыкасында моңлык, бертөрлелек, минемчә, болгарларның табигатьләренең моң икәнлеген, бетә торган халык икәнлекен белдерә торган бер хассасыдыр.

Бертөрлелеге болгарда тормышның бертөрлелегеннән, ягъни бу көнгесе кичәгесенә, кичәгесе өченче көнгесенә охшавыннан булырга кирәк дип уйлыйм. Бу сүзләремнең дөрест, дөрест түгел икәнлеген хақында һичбер низагым юк, мин музыкант булмаганга, музыка хақында минем фикерем унтугызынчы-егерменче гасырда тиречеләр, итчеләр гыйлем мәсьәләсенә катышу кебек булганга, ул мәсьәләне әһеленә тапшырам, сездән шул мөкатдәс хезмәттә дәвам итүегезне үтенәм! Үзе беткән милләтнең исеме югалмасын. Үземез беттек, әсәремез калсын! Үземез саклай алмаган эшнә сезнең шикелле әмин, хыянәтсез милләткә, бөтен бабаларымыз тарафыннан васый булып сезгә калдырам, файдаланыңыз!.. Башкалар да файдалансыннар, чыгаручылар төсле булып музыкамыз бетмәсен!!» — диде дә, сөйләргә сүзе бик күп булса да, күзләренә бик яшь тулгач һәм тавышлары үзгәрә башлагач, утырды.

Моңарга да куллар чаптылар, моңарга да «браво»лар кычкырдылар. Сачәкләр ыргыттылар, ләкин болар һәммәсә дә Жәгъфәр әфәндегә мыскыл итү кебек күренә иде. Аштан соң тагы музыка башланды. Тагы болгар көйләре

уйналды. Народный көйлөрдөн «Сакмар» көе һәм сонгый көйлөрдөн «Язмыш» дигән бер операдан романслар уйналды, һәм дә бер кеше берлән бер барышня моңарга болгарча жырладылар. Жырлары да бик яхшы чыкты, ләкин әйтүләрендә руслык беленеп тора иде. Бу жырлар Жәгъфәр әфәндегә тагы бик каты тәэсир кылды. Озак үтмәде, болгарларның «Талныш» исемле операларыннан бер пәрдәсен синематографның мөкәммәле берлән күрсәттеләр, (ул вакытта алар бик мөкәммәл булганнар иде, бар эшләрне, хәрәкәтләрне, кылыныпшыларны, тавышларны — һәммәсен күрсәтә беләләр иде). Талныш ролендә егерменче гасырда үзенә тавышлары берлән дан тоткан Лалә исемле кыз иде (бу кыз руслар арасында Лилия исеме берлән мәшһүр иде). Лаләнең тавышларының яхшылыгыннан һәм Талнышның көрәшүләренең тәэсирлегеннән һич егламаенча торырлык түгел иде... *Икенче яктан, рус кызларының, рус кенәзләренең үзенә хан[лык]ны шулкадәр тәгъзим берлән торулары, ирекле-ирексез Жәгъфәр әфәндегә татар ханнарының солтанатларын, бөтен дөньяны дер селкетеп, Яурупаи Шәркыйдә үзләре генә торуларын, ул мәмләкәте, ул зурлык...* Жәгъфәр әфәнде бара-тора бетә-бетә бу көнгә калуны уйлап, изелеп киткән иде. Аның артыннан болгар драмасыннан—«Теләнче кыз» дигән бер драмадан бер пәрдә күстәрделәр. Моның күренешләре, өй жиһазлары, уенчыларның киёмнәре һәммәсе болгарча булганга, Жәгъфәр әфәндегә боларны карау, үзенә милли драмасын актык мәртәбә күрү әллә нинди хисләр уяндырды, үлә торган кешеләренәң жан чыгар алдыннан балаларына, сөекле хатынына, зур музыкантларның музыка коралларына күзләрен тутырып-тутырып караганы кебек карый иде. Боларга әллә нәрсә әйтергә теләгән кебек тә була иде; әллә нәрсә сорарга да теләгән кебек була иде, үзенә ни эшләгәнән белми иде. Бу мәжлестән соң, бу кайгыларны яңартудан соң сәгать сигезләр булганга, сәгать унда тарих жәмгыяте тарафыннан яңы гасырны каршы алырга чакырылган булганга, Жәгъфәр әфәнде тагы бер мәртәбә жәмгыяткә рәхмәт укып, бик күбесе берлән күрешеп, жәмгыять тарафыннан бирелгән болгар музыкасын уйный торган машинаны алып, һәм дә жәмгыять тарафыннан тәклиф

кылынган фәхри әгъзалык исемен кабул итеп, өенә кайтып китте. Күргән, белгән, ишеткәннәрен берәз рәткә салганнан соң, самавыр китерергә кушты. Жәгъфәр әфәнде чәй яратмаса да, болгарларның чәй яратуларын белгәнгә, һәм дә болгар романнарында шундый чәй эчеп кенә гомерен үткәрә торган кешеләр тасвирына да тутры килгәнгә, самавырдан булар чыгарып чәй эчү аның һушына бик китә иде. Өйдә вакытта алар Сөембикә берлән дә шулай утырышып, озын иттереп, болгарча, һәммә нәрсәне онытып, чәй эчәләр иде. Бу юлы да Жәгъфәр әфәнде шулай бер болгарланып алмакчы булган иде. Һич ашыйсы килмәсә дә, кондитердан болгар как-төше китергән иде (бу как-төш егерме беренче гасырларда руслар арасында бик таралган иде).

Үзенең өстендә болгар киеме булганга, моның бүлмәсе хәзер егерменче, унтугызынчы гасыр болгарының Петербургка «дин» өчен дип, динсезлек өчен падишаһка прашение бирергә килеп, бер швейцарга акчалар биреп киткән депутат бүлмәсе төсле булган иде. Жәгъфәр әфәнде үзе дә моны сизә иде, мөмкин кадәр шул рәвешчә ясарга тырыша иде. Килгән русларга болгар тормышын күрсеннәр өчен, һәм дә табигате дә шуны теләгән өчен шулай җыештырткан иде. Сөембикә булса, бу өй бөтенләй болгар тормышының нәмунәсе булачак иде. Һәм шулай уйланылган иде. Ләкин аның булмавы аркасында, шулай бер төрле генә җыелган иде. Чәй эчте, болгарлар төсле озын эчте, мөмкин кадәр болгарлар төсле үткән эшләрен, хәзерге хәлләрен чагыштырмаса тырышты, мөмкин кадәр һәммә эшнә Аллага тапшырам дип бетерергә теләде. Ләкин алай булса да, күңелендә янган утны һич сүндерә алмады. Һәммә күргәннәрен, хәтта күрәчәкләрен күз алдыннан йөбәрә алмады. Вакыт йетә башлагач, киенергә хәзерләнә башлады, киенеп беткәч, Сөембикәнең килә алмавы, бәлки аның хәзер авырып ятуы, үлү ихтималы да барлыгы хәтеренә төште һәм эчен पोшыра башлады. Альбомны алып бер мәртәбә бик озак Сөембикәгә карап торды. Сөембикә моң, кайгылы, авыру төсле күренә иде. Икенче караганда: «Миңа карама инде, бар инде, үземезнең бетүемез шатлыгын күтәреш инде!» — дигән төсле була иде. Караган саен Сөембикә төрлечә сөйләгән төсле була иде, караган саен кәефсезлек арта бара

иде, актык караганда Сөембикә: «Йетәр инде», — дигән кебек булды. Жәгъфәр дә: «Йетәр», — диде дә тиз генә чыгып китте. Озак үтмәде, Жәгъфәр әфәнде зур зал эчендә әллә никадәр кешеләр арасында үзен күрдө. Бик күп кешеләр күрештеләр. Бик күп галимнәр килүе өчен рәхмәтләр укыдылар. Бик күп хатыннар моның әсәрләре хакында фикерләрен баян кылдылар. Бик күп кеше моның берләң сөйләшүне бик зур сәгадәткә сайап сөйләгән сүзләрен дә үзләренәң хатирә дәфтәрләренә «ике мең бер йөзенче елның актык сәгатъләрендә егерме икенче гасырны көткән вакытта язмыш мине бер зур мәжлескә тугры [китереп] шул мәжлестә булган болгарларның иң мәшһүр мөхәррирләреннән Жәгъфәр әфәнде берләң күрешү, хәтта бер-ике сүз сөйләшү сәгадәтенә дә наил итте» дип тә язганнар иде. Бу кешеләргә бу эшләр, бу сүзләр никадәр шатлык булса да, Жәгъфәр әфәндегә шулкадәр хәсрәт иде, шулкадәр авыр иде, авыр булган саен авырлыгын белдермәс өчен тырышу авырлыгыннан да авыр иде. Залның бер ягында зур бүлмәдә болгарларның рәсемнәре ачык куелган иде. Жәгъфәр әфәнде болгарны күрдән качса да, Жәгъфәр әфәнде берләң сөйләшә торган бер тарих галиме, болгарларның хатыннардагы өрпәгенәң кайвакыт башланып, кайвакыт бетүен белмәгәнә, Жәгъфәр әфәндене алып кереп, өрпәклә бер болгар карчыгының дога кылуын тасвир кылынган бер рәсемне күрсәтте һәм сораычак сүзен сорады. Жәгъфәр әфәнде жавап биргәннән сон чыгачак булса да, күзә әле бер рәсемгә, әле бер рәсемгә төшеп, Жәгъфәр әфәндене ихтыярысyz калдырган иде. Рәсемнәр берлә бөтен зал тулган иде. Һәм дә һәммәсә дә болгар тормышыннан булганга, болгар мөхиббаненә бик күп мәгънә алырлык иде. Унтугызынчы гасырдан башлап беткәнәң кадәр килгән болгарларның зур кешеләре, мөхәррирләре, әдипләре, галимнәре, шагыйрьләре, драматурглары, хәкимнәре, музыкантлары, народниклары — һәммәсә үзләренәң иң мәгълүм вазгыятьләрендә төшерелгәннәр иде. Аңарга башка йөзек салып уйный торган кызлар-егетләр жыены, унтугызынчы-егерменче гасырда «Сабак абызтайның кулына чыбык тотып сабак бирүе», «Болгар кызларының ярыктан берсә өстенә берсә менеп егетләргә караулары», «Болгар балаларының әйлән-бәйлән

уйнавы» [.....] вэ боларга да башка да эллэ никадэр рәсемнәр бар иде. Жәгъфәр әфәнде бик озак карап йөрде. Бу рәсемнәр арасында Жәгъфәр әфәнденең бер дә күрмәгән рәсемнәре дә бик күп иде. Болар арасында егерменче гасыр рәссамнарыннан чыккан «Болгар уе» дигән ага торган су буенда яшел үләнә яңагына таянып уйлый торган егетне тасвир кылынган рәсем моның һушына бик китте. Жәгъфәр әфәнде моңарга карап, рәсемдә тасвир кылынган егеттән дә битәрдәк уйга чумды. Бу егетнең ни уйлавы ихтималы барлыкларын, һәммәсен хәтерәннән кичерде. Иң актыктан гына егерменче гасырда бер болгар мөхәррирен, динсез диеп кыйнап, бөтен дөньясы канга буялып бетүен, күзен акайткан бер кешенең тегене типкәләвен, икенчесенең кесәләреннән язган нәрсәләрен алып ерткалавын, бер иске генә чапан кигән мулланың тегене кыйнарға төртеп күрсәтеп торуй, һәм дә ерактанрак кайсы себерке, кайсы агач күтәреп әдипне кыйнарға килүләрен тасвир кылынган рәсемне иң соң күрде. Бу рәсемгә карап, Жәгъфәр әфәнде ни әйтергә дә белмәде, йөзә ут кебек кызарды. Бу рәсемдәге кабахәтлек өчен руслардан оялды. Хәтта рәссамны да гаепләмәкче булды. Ләкин бу эш вакыйга булганга, гаеп рәсем түгеллеге хәтерәнә төшеп, моны ничек тә тәэвил кылырга белмәде. Үзе ни эшлисен белмәсә дә, күңелдән: «Начар халыкмыни соң, ник бу эшне эшләгәннәр?» — дия иде. Руслардан берсе-берсе буңарга да бер-бер сүз ачмасын дип, тиз генә икенче якка чыкты. Зал тулы халыклар рәсемнәренә карыйлар иде. Рәсемнәр хакында мөхакәмәләр кылалар иде. Әллә никадәресе шул рәсемнәренң копияларын алу тиешлекләрен сөйләләр иде. Икенчеләре болгар мөхәррирләренең рәсемнәре хакында, аларның төсләре хакында, тәржемәи хальләре хакында сөйләләр иде. Жәгъфәр әфәнде икенче залга чыкты. Анда болгарларның әйберләре куелган иде. Монда тарих белгән заманнан бирле булган болгарларның әйберләре бар иде. Акчалары, киёмнәре, зиннәтләре, өй жиһазлары, хатын-кыз зиннәтләре, табак-савытлары — һәммәсе бар иде. Жәгъфәр әфәнде боларны тагы бик озак карап торды. Болар арасында Үзбәк ханга Мисыр хәлифәләреннән йөбәрелгән кылыч та бар иде. Монда да бик озак торды. Монда да болгарлар хакында, аларның киёмнәре хакында, аларның

торулары хакында бик күп сүзләр ишетте. Болар арасында йөргәндә звонок тавышы ишетелә башлады. Һәм анда да, монда да хезмәткәрләр залга жыелырга вакыт икәнлеген белдереп йөри башладылар. Жәгъфәр әфәнде дә су кеби ага торган халык берлән бергә чыкты. Аны каршы залга, рәис янындагы үзенә хәзерләнгән урындыкка утырттылар. Залдагы халык бик кызу-кызу урынлаша башладылар. Жәгъфәр әфәнде бер якта бик күп ирләр, хатыннардан мөрәккәб оркестр күрде. Озак үтмәде, тагы звонок булды һәм яңы гасыр керергә биш кенә минут калганлыгы белдертелде. Халык һәммәсе дә «ура» дип кычкырырга хәзерләнеп тамакларын рәтләргә тотындылар. Тамак тавышы азгына безнең унтугызынчы-егерменче гасырда мулла хотбә укып бетергәндә бөтен мәсҗедне күтәрә торган тамак кыру тавышы булмаенча калды. Һәммә кешенең, менә йетә, менә йетә, дип йөрәкләре леп-леп итә башлады. Менә кинәттән оркестр да гөрләп китте. Бөтен залны музыка тавышы алды. Һәммә кеше бу моңны — болгарларның тормышларының ничек икәнлеген күрсәтә торган шаһитне бик ихлас берлән, һәр тавышыннан әллә нинди уйларга чумып тыңларга тотындылар. Бу көй болгарның сонгый көйләреннән егерме беренче гасырда чыккан «Өмет бетте» дигән көй иде. Бу көй шулкадәр тәэсирле иде, нинди жиңел уйлы жилбәзәкләрне дә бик тирән фикерләргә чумдыра иде. Ниндәй каты йөрәкле кешеләрнең дә күзләреннән яшьләр агыза иде. Жәгъфәр әфәндегә бу алай тәэсир кылмады. Ул хәзер шулкадәр кәефсез, шулкадәр авыр хәлдә иде — һичбер нәрсәгә кайгыра белми иде. Музыка туктады. Бөтен залны «ура» тавышлары тутырды, һәммә яктан: «Яшәсен яңы гасыр, яшәсен!» — тавышлары ишетелә башлады. Бердән музыка гөрләде. Оркестр баягыдан да гайрәт берлән русларның «Барабыз» дигән уенын уйный башлады. Бу көй шулкадәр кәефле, шулкадәр моны тыңлавы жиңел иде, нинди кайгылы кешенең дә кайгыларын Каф тавы артларына таратырлык иде. Музыка туктады. «Ура», «Яшәсен» тавышлары тагы дөньяны күтәрде. Электрик утлары бөтен дөньяны алган иде. Урамнан да «ура» тавышлары ишетелә иде. Озак үтмәде, тагы «яшәсен» тавышлары күтәрелә иде. Жәгъфәр әфәндене рәис яңы гасыр берлән тәбрик кылып: «Яңы гасыр мәбарәк булсын», — дигән сүзгә

Жәгъфәр әфәнде: «Өмет бетте, сезгә мөбарәк булсын барыщыз», — диде. Һәм күзләренән яшьләр ага башлады. Кешеләр бер-берсе илән күрешә, тәбрик кылыша башладылар. Бер чирек сәгать үткәннән соң рәис, кафедрага чыгып, бер кыска гына яңы гасырның гомум бәни бәшәр өчен сәгадәт гасыры булуын теләп, ашка чыгарга үтенде, һәм Жәгъфәрне алып зур залның ишеген ачып йебәрде. Тагы музыка гөрелдәде, болгарларның «Агач башы» дигән көе уйнала башлады. «Браво»лар, «Ура»лар, «Яшәсен!»нәр берләп тагы бер зал гөрләгәннән соң, һәммәсе урынлы-урынына утырдылар. Жәгъфәр тагы иң түргә утырды. Аш килә башлады. Ашлар арасында вак-төяк сүзләргә башка, арада килә торган болгар ашлары хақында сөйләнә иде. Кайсы — болгар ашын яхшы, кайсылары бик майлы табалар иде. Хәтта кайсылары шул майлы ашларның болгарларның рухларын үтерүгә сәбәп булуын, аларны дорфаландыруын, ашларны ашап йөрүне үзләренә вазыйфа ясаган муллаларның бигрәк тупас булуларына кадәр барып йетәләр иде. Ни сөйләсәләр, ни кылынсалар да, Жәгъфәр әфәнденең иң авырта торган йеренә тия иде. «Ура, яшәсен, яңы гасыр яшәсен!» — дип бокаллар күтәрелгәннән соң, рәисе жәмгыять аяк үрә торып сүзгә башлады. Бу көнгә көн үткән заманда мисалы күрелмәгән көндөр, бу вакытка кадәр нинди зур вакыйгалар булса да, нинди зур бәлаләрдән дөнья котылып калса да, аларның шатлыклары да бу көнгә көннең шатлыгына нисбәт кылырлык түгелдер. Үткән егерме беренче гасырның бәни бәшәр тарихында нинди әһәмиятле мәүкыйглар иттихаз иттеке мәгълүмдер. Бу гасырның ихтирагаты, бу гасырның кәшфияты унтугызынчы-егерменче гасырларны гына түгел, егерме беренче гасырның үзенең халыкларын да хәйрәттә калдырмыштыр. Безне чолгап алган нәрсәләр, күземез күргән нәрсәләр һәммәсе егерме беренче гасырда кәшеф кылынмыш, яисә егерме беренче гасырда тәкмил кылынмыштыр, егерменче гасырда тәдавиясе мөмкин түгел дип фараз кылынган авырулар, егерменче гасырда иң куркынычлы дошман саналган микроблар, егерменче гасырда уйлый алмаган фикерләр — һәммәсе егерме беренче гасырда мәйданга чыкмыштыр. Минем мәкъсудым бу гасырның кәшфиятын санау түгел, фәкать яңы гасырга керер

өчен бер мөкаддимә генәдер, бу гасырда бөтен бәни бәшәрдә үзгәрүләр булдыгы кеби, без русларда да бик күп тәбәдделат булмыштыр, руслар тагы үзләрен галәмгә таныттылар. Руслар үзләренә саф дәрүнлыклары берләп обломовлык лязем берләп' мәлзүм төсле түгеллеген исбат иттеләр. Эшләгән эшләре берләп бөтен дөньяны хәйрәткә калдырдылар. Голум, фөнүн, санагатытә, сәнаигы нәфисәдә руслар бик күп хезмәт иттеләр, һәр фәндә рус галимнәренә исемнәре фәннәргә бизәкли башладылар. Гыйльме мәгыйшәтә бәшәрдә дә русларның әһәмиятләре бик зурдыр. Аларның иткән хезмәтләре дә бик бөектер. Бу гасырда һәммә халыкта төрле тәбәдделәр булдыгы кебек, безнең күршеләремез, дөрестән әйтсәк, безнең мөгаллимнәремез болгарлардагы бәхәтсез тәбәддел бер халыкта булмады. Бу халык нинди иң мөһим эшләрендә йөргәннән соң, тарихы бәшәрдә бик зур вакыйгаларга сәбәп булганнан соң, янып беткән шәм кебек, эределәр дә беттеләр. Уникенче-унөченче гасырларда болар, русларга караганда бик зур милләт һәм бик тәрәккый иткән халык булдыклары кеби, Азиядан килгән татарларга кушылганнан соң, безнең милләтә хакимемез дә булганнар иде. Бара-тора бездәге иттифак, алардагы ихтилаф дөньяның китешен үзгәртте. Без акыртынлап аларга мөкавәмәт кыла башладык. Бара-тора аларга галиб тә була башладык. Ахырында уналтынчы гасырда, бөтенләй галиб булып, милләтә мәхкүмәмең арасына керделәр, болар шул вакыттан бирле тәмам биш гасыр ярым безнең тәхтә итагәтемездә тордылар, табигатләрендәге сабырлыктан, болар бик тиз безнең гадиленә идарәмезгә ияләшәп китеп, һичбер вакытта истикъялларын кайтару фикеренә килмәделәр. Болар төрки нәселенә мәнсүб бер халык иделәр. Боларның телләре дә төрек телләренә бер төрлесе иде. Болар тугызынчы яисә сигезенче гасырда ук исламият кабул итеп, мөселман булганнар иде. Шуның өчен безнең берлә ал арның араларында дин башкалыгы күп вакытта үзенә тәәсирен белдерә иде. Алай булса да, ике якның да инсафы аркасындамы, әллә замананың тәәсире сайәсендәме, боларның гомуми тормышларына бу дин башкалыгы тәәсир итмәгәндер. Фәкәт болгарларның хосусый үзләренә караганда, бик күп зарар иткәндер.

Болар безнең берлә диннәре башка булу жәһәтәннән актыккы гасырларына кадәр балаларын безнең мәктәпләремездә укутуга шикләнәләр иде. Шунуң өчен һәрвакытта безнең мәктәпләремездә болгарлар бик санаулы гына булмыштыр. Болгарларның үзләренең китешләре бу заманага яраклы түгел иде. Шунуң өчен аларга нигезләрен төзәтер өчен, искергән өйләрен сипләр өчен, яңы мәгариф алырга кирәк иде. Аны алуның иң җиңеле безнең аша булса да, алар безгә үзләренең ышанмаулары хакында файда итә алмадылар. Шунуң өчен, аларны төзәтер өчен йә үзләренең мәктәпләрен ислях кирәк иде, йә безнең мәктәпләргә керү кирәк иде. Болар берсен дә эшләмәделәр. Шунуң өчен черегән өй черегәннән чери башлады. Ниһаять, йемерелде. Бу көнгә көндә бөтен Русиядә Жәгъфәр әфәнде, аның хатыны Сөембикә ханымга башка бер болгар да калмагандыр. Боларның үзләренең тормышлары, үзләренең культуралары булганга, үзләре бетсәләр дә, безгә бик күп әсәрләр калдырдылар. Боларның бөтен авылларында, шәһәрләрендә булган исәпсез-хисапсыз мәдрәсәләр, мәктәпләр, мәсҗедләре — боларның иң зур ядкярләредер. Болар үзләре бик кабилиятле, үткен һәм тере халыклар иде. Болар табигатьне сөя торган, сәнаигы нәфисәдән ләззәт ала торган, әхлак кагыйдәләрен бик ригая кыла торган, һәммә кешеләр берлә дусланырга бик ярата торган, кунак сыйлар өчен яратылган кебек бик күп әхлакы хәмидәгә малик бер кавем иде. Боларның табигатьләрендә тижәрәткә рәгъбәт һәм дә тижәрәткә осталык булганга, болар бик күп вакыт дөньяның иң төҗҗәр халкы булган яһүдиләр берлә рәкыйб була алганнар. Ләкин болар да булган җилбәзәкләкме дим, әллә өстән уйлаумы, болардан акыртын-акыртын гына дәүләтләрен ала башлаган. Болар унтугызынчы гасырның актыккы яртысында фәкыйрьләнә башлап, бу көнгә көндә шул фәкыйрьлек аркасында бөтенләй бетмешләрдер. Боларның соң заманнарында араларында әхлак бозыклығы бик таралмыштыр, болар үзләре бик мөтәдәйин күренсәләр дә, һәм һәрвакыт үзләрен «ислам саклаучылар» дип йөрсәләр дә, болар арасында исламның хакыйкатен аңлаган кеше бик аз булганга, боларның мөселманлыклары истибра корыту, намаз укуда гына калгандыр. Исламның әхлакый, мәғыйшәти

мәсьәлэләрен голямалары кайсысын тәэвил кылып, кайсысын бөтенләй исламияттән чыгарып, игътибардан төшергәннәрдер. Боларда хатын-кызга тәрбия бирү булмаганга, әүвәл хатыннарыны качырып тоткан вакытларда әхлакларын югалтмасалар да, замана үтә-үтә ул пәрделәр ертылганга, пәрде астыннан, чылбырдан котылган этләр кебек, болгар хатыннары килеп чыкмышлардыр. Һәм дә әбиләренәң файдалана алмаган хөрриятләреннән берьюлы файдаланмакчы булып, әхлаксызлыкка салын-мышлардыр. Унтугызынчы, егерменче, егерме беренче гасырларда боларның хатыннары фахеш галәмнәрендә бик зур роль уйнамышлардыр [.....] һәм, икенче яктан, мәгариф тәрәккый иткән саен, галим кешегә торы никадәр жиңел булса, надан кешегә шулкадәр авыр буладыр. Бу авырлыкны болгарлар да күтәрмешләрдер. Бервакытны болар һөнәрсез, гыйлемсез, дәүләтсез булып калып, кара хезмәтләрдә генә гомерләрен үткәрмешләрдер. Шул сәбәптән фәкыйрьлек сайәсәндә кими-кими, һәм дә Алла тарафыннан йебәрелгән бәла — авыру аркасында, дөрөстән әйтсәк, наданлыклары сайәсәндә, үзләренәң һәлакәтләренә үзләре сәбәп булмышлардыр. Болар һәммә эшнә эшләргә яратсалар да, боларда сәбат булмаганга, күп эшләр сүз берләп генә Калмыштыр. Шуның өчен болгар тарихы сүз берләп тулыдыр. Болар һәр мәсьәләне әллә ничәшәр мөляхәзә кылганнар, әллә ничәшәр мөхакәмә кылганнар. Ләкин һичберсен дә эшләмәгәннәр. Буйларның тагы бер табигатләре бар. Болар бик һавалы булганнар. Шуның өчен үзләрен бик зур күреп, сөйләгән кешенәң сүзенә бер дә илтифат кылмаганнар һәм аларның киңәшләренә дә карамаганнар, һәммә нәрсәне «үзем беләм» дөгъвасәндә булганнар. Боларның тарихлары һичбер халыкның тарихына охшамый. Боларда голүм, мәгариф низагларына тиречеләр катышканнар. Дин мәсьәлэләренә эшчеләр катышканнар. Мәдрәсә-мәктәп эшләрен укымаган, яза белмәгән кешеләр йөрткәннәр. Хасыйле, боларда кем нинди эшнә белмәде — ул шул эшнәң башчысы булган. Шул сәбәптән боларга алга китәргә мөмкин булмаган. Боларның мөкәммәл музыкалары, яхшы гына тәрәккый иткән әдәбиятлары Калмыштыр. «Болар бәни бәшәргә ни файда итте?» — сәәленә

мин жавап бирэ алмыйм. Эгэр боларның тынычлык сөү сәбәпле, дөньяда әллә нинди фетнәләр чыгуына сәбәп булмауларын файдага санамасак, боларның иткән хезмәтләре юктыр. Фәнгә хезмәтләре юк. Чөнки болар фәнне белмәделәр, һөнәргә, санагәткә тагы юк иде. Гыйльме мәгыйшәте бәшәргә — тагы юк, шуның өчен боларның исемнәре дөньяда үзләренәң музыкалары берләң генә сакланмаса, сакланмаячактыр. Боларның хәлләренә караганда без, руслар, тагы шатланамыз. Чөнки безнең дә болар хәлендә булуымыз, бу көнгә көннәргә яисә иртәрәк, яисә соңрак күрүемез, дөнья берләң бөтенләй күрешүемез ихтимал иде. Ләкин ул көн хәзер үтте. Үземезнең гайрәтемез, тырышлыгымыз сайәсендә ул авыр эштән котылдык. Моңың соңында руслар яшәячәкләр, яшәсен руслар!» Бөтен залдан «яшәсен» сүзләре ишетелде дә рәис туктады. Бөтен зал «яшәсен» тавышы берлә тулды. Бу сүзләрдән соң һәммә кеше Жәгъфәр әфәнденең каршы берәр сүз сөйләвен көтәләр иде. Өметләре бушка китмәде. Вакыйган Жәгъфәр әфәнде торды. Рәисе мәжлеснең сүзләре берләң бөтен каннары уйнагангамы, әллә болгарларның шул жәмгыятьләрдә сүзләр сөйләвенең актыгы буласы хәтеренә килгәнгәме, әллә тыңлый торган халыкка бу никадәр яхшы сөйләсә дә, начар сөйләсә дә — бер булуын белеп, аларның мәкъсудлары минем сүземнән файда алу булмаенча, актыккы болгарның сүзен дә ишетү генә кебек уйлар хәтеренә килгәнгәме, йөзенә көчләнү әсәре чыккан иде. Ул һәрвакыт үзенең әсәрләрендә болгарны яхшы итеп күрсәттеге кебек, аларның начарлыкларыны да мөмкин кадәр тәэвил кылып, фәләң итеп күрсәтергә тырыша иде. Бусында актыккы сүзләр булганга, тагы болгарларны матуррак күрсәтмәкче иде. Ләкин матур күрсәтергә теләгән саен күз алдына болгарларның начарлыклары күренә бара, ямьсез яклары юри кылынган кебек хәтеренә килә бара иде. Шулай булса да, озак басып торырга ярамаганнан, Жәгъфәр әфәнде сүзгә башлады: «Әфәнделәр! Шундый жәмгыятькә мине чакыруыңыз өчен бик мәмнүнмен. Бу сезнең илтифатыңыз сайәсендә, мин үземезнең мөнкарыйз булган милләтемез хакында үземнең фикеремне баян шәрәфенә наил булдым. Хәзер ишетә торган сүзләреңез бөтен дөньяны дер селкетеп, меңнәрчә еллар торган бер милләтнең актык баласының

актык сүзе, меңнәрчә елларда үзгәрүне кабил булмаган бер милләтнең үзгәрмәгән актык бер угылының фикере һәм дә тугры фикередер. Без болгарларның йер йөзөндә кайчан, кайвакытта падишаһлык сөрә башлавымыз хакында мин бер сүз дә әйтмәячәкмен. Моңы беләсе килгән кешеләргә, әлбәттә, меңнәрчә жылдлар тарих китаплары хәзердер. Аларның нинди нәселгә мәнсүб икәнлекләре хакында бер сүз дә димәячәкмен. Анысы да гыйльмел-нәсәб китапларында туп-тулы бер мәсьәләдер. Бу мөнкарыйз булган халыкның болгарлар икәнлеген дә сөйләргә дә ихтыяж юктыр. Чөнки бу хакыйкәт унтугызынчы гасырның ахырларында мәсбәт булып, Русиядәгә мөселманнар татарлар берләшкән катнашсалар да, алардан күп гадәтләр алсалар да, татарларның каннары тәәсир итеп, әлгәреге болгарларның ләтафәте табигыйларен югалтсалар да, болгарлар һаман болгар көенчә калмыш, татарлар акыртын гына болгарларга кушылып бетеп китмешләрдер. Нә исә Русиядә мөселманнарга әүвәл «татар» дию шаигъ булса да, бара-тора «болгарга» әйләнгәнә күрә, без дә болгар дип сүз сөйләячәкмез. Болгарларның табигәте сабыр, һәрнәрсәне күтәрә торган, үткен, һәрнәрсәне беләргә кабил, яхшылыкка мәйаль, берәз фанатик, кунак сүәр, тынычлык өчен жан бирә торган, яисә һәрнәрсәнең һәр ягын уйлап бетермәенчә эш кыла торган, яисә һәр ягын уйлаган булган булып, бер эш тә кылмый торган, фәлсәфә сөйләргә ярата торган, тик торуны ярата торган бер табигатьтер. Боларда жылбәзәкләк булганга, боларның тарихларында тиздән генә зур мәсьәләләр чыгу һәм зур тавышлар чыгу бик күп булдыгы кеби, боларның тарихларында уйлап, төплә иттереп эшләнгән эшкә очрау да бик аздыр. Болар һәммә нәрсәне төпсез эшлиләр иде, һәр бинаны нигезсез эшлиләр иде. Болгарларның: «Иртәгә өчен ишәк кайгырган», — дигән мәкальләре боларның никадәр киләчәк хакында уйлаганлыкларын белгертәдер. Боларның тарихларында парлак заманнар күренсә дә, болар да бер уйланып эшләүдән хасыйль булган нәрсәләр түгел иде. Фәкәт тәсадефән генә тугры килгән иде. Болгарлар татарларга катнашмастан борын мондый халык түгелләр иде. Болар житди, һәр эшне уйлап, алдын да, артын да беләп, ник, ни өчен икәнлеген тикшереп эшли

торган халык булсалар да, Азия сахраларында иркенлектә торып, бу көн тамагы туйса, иртәгә туярын уйларга өйрәнмәгән татарлар боларга үзләренән табигатьләрен бүлөк итеп калдырмышлардыр. Һәм дә болгарларның тора торган йерләре иркен, һәм мөнбит булганга, күрше халыклары боларга караганда да түбән булганга, дөньяның алга китә торган халыклары берләп мөнәсәбәтләре киселгәнгә, болар «Аллага тапшырдым» дип ятуга салынмышлардыр. Һәм, вакыйган да, боларга тамак туйдыру өчен әллә нинди белүләр, уйлап, план корып эшләнгән эшләр кирәк булмагандыр. Шуның өчен еллар, йөз еллар үтә-үтә боларның бу эшләре икенче табигать хәлен алмыштыр. Боларның бу хәлдә дәвам итүләренә голямасының наданлыгы, һәм дә сатучыларының үзләреннән дә арттагы сарт, кыргыз кебек халыклар берләп генә эш итүләре дә бик зур сәбәп булмыштыр. Болар аларның һәммә начарлыкларын күрөп, үзләреннән зур милләт юк казыясен чыгаруларына һәм үзләрен һәр яктан мөкәммәл дип уйлауларына башчы булмыштыр. Тагы бу халыктагы үткенлек, аның нәтижәсе булган үзен зур тоту, боларның башка халыкларга кечкенә итеп карауларына сәбәп булмыштыр. Димагларында куәи хыялиянең куәтлегә сайәсендә болар һәммә нәрсәдән әллә нинди булмый торган фаразларга китеп, уйларга чумып, эшләргә вакытлары калмагандыр. Тагы боларның табигатьләрендә әллә нинди сүзгә, ләфызга әһәмият бирү булган. Бу ноксан бөтен шәрык халкының гадәте булса да, безнең болгарларда бигрәк каты падишаһлык сөрмештер. Шуның өчен укый торган фәннәренән мәгънәләренә барып йетмәенчә һәм барырга да тиешлеген уйламаенча, ләфыз низаглары берләп гомер үткәргәннәр. Шулар сәбәптән боларда никадәр мәктәп, мәдрәсәләр булса да, уку никадәр халык арасында таралса да, боларның белгәннәре фәлән сүзнең фәлән сүздән ник элек әйтелүе, ник ул сүзнең әйтелмәенчә, сүзнең әйтелүе кебек юк эшләр генә булмыштыр. Боларда ләфызга әһәмият шулкадәр булган, хәтта Коръән кебек дини китапны укуда, фәлсәфи никадәр гали хөкемнәренә шамиль жәнәбә Аллаһ тарафыннан йебәрелгән хикмәтне өйрәнүдә дә ләфыздан үтә алмаганнар. Коръән уку боларда, аны тәжвидләп укып, авызны төрлечә борудан гыйбарәт булып

калган. Боларның «ләфзый»лыклары һәрвакыт та үзен күрсәткән. Боларның тарихларында һәрнәрсәне эшләргә планнар кору кадәр күп нәрсә юклыгы, боларның ләфзый холыклыгыннан нишандыр. Һәр нә исә боларның алга китмәүләренә сәбәп үзләре төсле генә күренсә дә, иң зурысы—кәлимоте һәм дә күрше халыкларыдыр. Югыйсә болар һәрнәрсәгә кабилитле, һәр эшне булдыра торган бер халык иде. Дәхи дә боларда башлык булмасы, руслар берләшкән динен башкалык, руслардан бәгъзе дөньяның китешен аңламаган папасларның, вакыйган, болгарларны христиан итү фикеренә килүләре болгарларның һәмме руска алдакчы күзгә берләшкән каравына сәбәп булмыштыр. Шулай сайәдә болгарлар руслар аша да мәдәниятне ала алмаштырдыр. Боларның тарихларындагы фанатик, дин хәмлә кылу фикере болгарларга поплар берләшкән мөкавәмәт өчен чыкмыш исә дә, надан халык һәмме урында истигъмал кылмыштыр. Шулай сәбәптән болгарларның мәдәнияттән гафил калуларына вә шуның сайәсендә мөнкарыйз булуларына ярты сәбәп русларның поплары булмыштыр. Болгарлар һичбер вакыт руслардан курыкмаштырдыр. Фәкать христианлыкка гына разый булмаштырдыр. Боларның әхлаксызлыклары, боларда хатын-кызның фахеш юлына китүләре, боларда спиртле эчемлекләр истигъмаленә таралуы, минемчә, тагы боларның үзләренә табигатләрендә шундый эш булудан түгел — фәкать, боларда кирәгенчә кылу булмаганлыгыннан, күңел ачар өчен әхлакый урыннар булмадыгыннан, боларны тәрбиясезлек, эч пошу, эшсезлек фахеш юлына тартыштыр. Эч пошуну бетерер өчен исерткечләр дә истигъмал кылынмыштыр. Бара-тора боларны истигъмал кылу да икенче табигат булып калмыштыр. «Бәни бәшәргә ни файдалары булды?» — сәләненә мин дә җавап бирә алмыйм. Чөнки бу сәләнгә җавап өчен аларның һәмме эшләрен дә берәм-берәм тикшерү кирәктер ки, бу да хәзергә мәҗлестә мөмкин түгелдер. Фәкать калдырган музыкалары, әдәбиятлары, тарихы бәшәрдә әһәмияттән хали булмас дип уйлыйм. Әмма фәнгә, сәнагаткә хезмәтләре юклыгында һич шөбһәм юктыр. Фәкать боларның сәнаигы нәфисәгә, художествога иткән хезмәтләрен һәр монсыйф икъяр кылар хәснә занындамын. Боларның болай

бу дәрәжәдә төшөп калуларына һәм дә бетүләренә баш сәбәп бик күп кешеләр ислам булды диләр, ислам — манигы тәрәккый диләр. Боларның бу фикерләре, минемчә, бөтенләй хата түгел. Хәзрәте Мөхәммәд (гам) тарафыннан өйрәтелмеш исламның манигы тәрәккый түгеллегендә һичкемнең шөбһәсе юктыр. Фәкать болгарлар бу ислам диненә керделәрме? Минемчә, юк! Боларда исламиятнең өсткә кабыгы берлән япкан бер мәжүси дине бар иде. Тышын караганда никадәр исламияткә охшаса да, эченә керсәк, мәжүслектән башка нәрсә түгел иде. «Исламият манигымы, түгелме?» — сөален биргән кешеләр бу ике исламны аермыйлар иде. Жавап бирүчеләр дә әле берсен, әле берсен күрсәтеп бирәләр иде. Шуның өчен бу мәсьәлә унтугызынчы гасырда ук мәйданга атылса да, бу көнгә кадәр тәмам ачык белемәмештер. Болгарлардагы дин — манигы тәрәккый иде. Болгарлар шуны саклыймыз дип, рус мәктәпләренә кермәделәр, рус теле белүдән качтылар, руслар берлән якынлашудан курыктылар, болар һәммәсе аларның исламият кабыгы берлән капланган, татар-болгар халкының кушылуыннан хасыйл булган бер мәжүслекне саклау наменә кылынмыштыр. һәр нә исә, хакыйкатән, болгарлар яхшы бер халык иде, тагы бер сүзем бар — бу болгарлар бәхетсез халыклар иде. «Бәхет нәрсә соң? Ул бармы, юкмы?» — мәсьәләләрен хәл кылмаенча гына мин болгарларның бәхетсезлекләрен күрсәтәм. Болгарларда милләтнең алга китүе мәсьәләсен тәмам аңлап, шул юлда эш эшли башлаган кешеләре ник бик тиз үләләр иде? Яисә мондый кешеләр фәкыйрьлек-фәлән берлән ник бик тиз үзләренә мөкатдәс хезмәтләрен ташларга мәжбүр булалар иде? Шагыйрьләренә вакытсыз үлүләре, болгарга ярдәм итә торган байларның яшыли үлүләре нидән иде? Болгарларда тәрәккый итәр алдыннан мәгариф таратылып вакытта әллә кайдан килеп чыккан коруне вәста мәжүсилеге булган «ишанлык» ник ул кадәр тиз тарала иде? Икенче яктан, эш эшләргә ярарлык кешеләр, милли мәсьәләләренә аңлаган кешеләр, ник һәрвакыт ярлы булып, хезмәте миллияләре урынына көнлекче кебек тамак туйдырырга гомерләрен сарыф итәләр иде? Минемчә, болар һәммәсе бәхетсезлектән иде. Тагы болар арасында килеп

чыккан авыру бәхетсезлектән булмый, нидән? Дөрест, наданлыктан, тыйба
ышанмаудан, пакълеккә әһәмият бирмәүдән, диергә дә мөмкин, ләкин һаман
бәхетсезлекнең дә катышуында шөбһә юк. Нә исә болар беттеләр. Тарихта
халыкның бетеп китүе бик күп күрелгән мәсьәлә булса да, финикәләр
заманасында нинди мөтәрәкъкый милләтләр булсалар да, бабиллылар,
ассуриләр инкыйраздан котыла алмалыклары мәғлүм булсалар да, бу
замандагы инкыйразга бер дә охшамый иде. Шуның өчен бу кадәр зур
милләтнең, шулкадәр мәгариф, голүм| тәрәкъкый иткән гасырда инкыйразы
гажәп булачак һәм бөтен галәмне хәйрәткә калдырачактыр, һәм
калдырмактадыр. Бүгенге көндә болгарларның никадәр асаре гатикалары,
никадәр фәлсәфәләре, фикерләре сезгә калачактыр, сезгә боларны саклау
инсаниятеңез вазыйфасыдыр. Тагы бер мәртәбә әйтим, болар начар халыклар,
тәрәкъкыйны кабил түгел бер милләт түгел иде. Фәкәт бәхетсезлек, урынның
иркенлеге, тормышның жиңеллеге, күршеләренәң наданлыгы, мөтәрәкъкый
милләтләрдән ераклыгы сәбәп булмыштыр».

Бу сүзләргә Жәгъфәр әфәнде бик кызып, бик ачык иттереп, гүя, икенче
милләт хакында сөйләгән кебек сөйләсә дә, бу йергә йеткәч, кылт итеп
хәтеренә үз милләте — болгар хакында сөйләве исенә төште дә, яшен суккан
кебек булып, ни әйтерен дә белмәенчә: «Әйе, беттеләр! Өмет бетте!» — диде
дә берәз ни әйтергә белмәенчә торды. Берәздән тагы икенче төрле тавыш
берләп сөйләргә башлады. «Мин болгар милләтенәң актыккы баласы, актык
болгар Жәгъфәрнең сездән хосусый бер үтенечем бар. Без беттек. Безнең
никадәр әйберләремез, әсәрләремез калды. Аларны сез кадерләп, хөрмәт итеп
саклаңыз. Һәм саклаячаксыз, минем монысында һич шөбһәм юк. Фәкәт
минем үземнең — актыккы болгарның китапларым, асаре гакитаплары, үз
әсәрләреннән — шигырьләре, иске музыка әләтләре, хәзерге музыка әләтләре,
вә минем өемдәге әйберләренәң һәммәсен, Сөембикә берләп безнең икемез дә
үлгәч, үзеңнең химаяңездә булган жәмгыятькә алып сак-лавыңызны үтенәм.
Әгәр сез минем шул үтенечемне кабул итсәңез, мине бик шат иткән буласыз,
һәм дә актыккы болгарның актыккы гомерләрендә актыккы үтенечне кабул

иткән буласыз. Һәм дә хәзер дә алып килгән эсәремне кабул итүеңезне үтенәм» (шул вакытта Жәгъфәр әфәнде кесәсеннән чыгарып рәискә бирде), — диде дә утырды. Халык кул чабудан туктагач, рәис чыгып: «Мин үземнең иптәшләрем — тарих жәмгыятеңең эгъзалары авызыннан Жәгъфәр әфәндегә рәхмәт укыйм. Һәм дә ул калдырачак әйберләргә мөһимәтләрнең кабул итәчәклегемезгә һәм дә саклавымызга вәгъдә бирәм, Жәгъфәр әфәнде һәрвакыт безнең жәмгыятәмеңгә бик зур хезмәтләргә өчен жәмгыять моннан ун сәнә мөкаддәм аның хезмәтләрен тәкъдир кылып аны фәхри эгъза ясаган иде, бу көн миңа мөһимәт нәзарәте жәнәбеннән, безнең жәмгыятәмеңнең сорауы берләп бирелгән тарих профессоры дәрәжәсә берләп тәбрик кылдым, урра», — дип сүзене бетергән иде. Халык та: «Ура, тарих профессоры!» — дип тагы бөтен залны гөрләткәннәр иде. Жәгъфәр әфәнде моңарга каршы бик мөһим икәнлеген сөйләгәннән соң һәм шулкадәр илтифатларына рәхмәт укыганнан соң, профессор исемен болгарча бер исем иттереп бирү мөһим түгелмәгән сорап, әгәр мөһим булса, профессор дигән сүз урынына белегевар (белегевар) яисә белегевар барга күчәргә үтәнде. Рәисе мәжлес актыккы болгарның актыккы үтенечен кабул иткәнлеген һәм дә белегевар исеме профессор дәрәжәсә берләп бирелдекен белгертте. Халык тагы: «Яшәсен Жәгъфәр белегевар!» — дип кычкырырга тотынды. Икенче якта болгар музыкасы гөрәлдәргә тотынды. Халык та торып, берсе анда, берсе монда йөри башлады. Жәгъфәр әфәнде дә, рәсми мәжлес беткәнне белгәч, өенә китте. Бик арып беткәнгә, йокларга дип ятса да, башыннан кичкән фикерләргә берләп бик озақ йоклай алмады. Күз алдына болгар мөһимирләргә, болгар муллалары, байлары, болгар ханнары, болгар хәерчеләргә киләләр иде. Һәммәсә, Жәгъфәрдән әллә ни сораган кебек, тик торалар иде. Күңеленә тагы Сөембикә килеп төште. Ул тагы күз алдында торган кебек була башлады. Ул авыру төслә күренә иде егый, кайгыра төслә белән иде. Болар артыннан тагы икенче фикерләр килә иде. Аның артыннан башкалары. Ләкин тыныч йокы һәм юк иде. Урамнан ишетелгән «ура» тавышына Жәгъфәр әфәнде шул арлы-бирле йокысыннан да уянып китте. Ул әллә нинди арыган, кәефсез иде. Башы тубал

кебек, бернәрсә дә уйлый алмый иде. Уянганыны белгәч, хезмәтче дә килеп керде. Юынырга су хәзерләгәннән соң, чәй китерергәме яисә башка әйберме, диеп сорап чыгып китте. Жәгъфәр әфәнде чәй китерергә кушты. Үзе юынып киенгәнчә чәй дә килде. Авырсынып кына, кай төшеннән тотып уйларга белмәенчә, Жәгъфәр әфәнде чәй эчәргә тотынды. Менә озак үтмәде, хезмәтче поднос берләң визитный карточка кертте. Жәгъфәр әфәнде: «Боерсыннар!» — диде. Һәм дә хезмәтче артыннан яшь кенә бер кеше кереп күрешеп, Жәгъфәр әфәнде күрсәткән урынга утырды. Жәгъфәр әфәнденең: «Ни хезмәткә кушасыз?» — дигән сәләлә әдипләр жәмгыяте тарафыннан сәгать бердә биреләчәк ашка чакыруга килүен Сөйләде. Жәгъфәр әфәндедән вәгъдә алгач, теге әфәнде чыгып китте. Чәйдән соң ни эшләргә дип белми торганда, Жәгъфәр әфәндегә поднос берләң өч хатын-кыз карточкасы керттеләр. Жәгъфәр әфәнде: «Керсеннәр», — диде. Керделәр. Жәгъфәр әфәндегә кичә үзләренең моның яхшы сөйләвенә гажәпкә калуларын берсен-берсе бүлә-бүлә сөйлиләр иде. Һәм Жәгъфәр әфәндегә: «Болгарларда өч хатын алу бик күп булган, хатыннар ничек тордылар икән?» — дип тәгадәдде зәүжат мәсьәләсен ачтылар. Берсе хәтта Жәгъфәр әфәндедән дә: «Сезнең хатыныңыз ничә?» — диеп сорады. Болар берләң шундый мәсьәләләрне сөйләгәндә тагы карточкалар керттеләр. Карточкаларда әдипләр икәнлегә мәгълүм иде. Жәгъфәр әфәнде: «Боерсыннар», — диде. Бу сүздән соң хатыннар да, китәргә вакыт, диеп, рөхсәт алып чыга башладылар. Әдипләр Жәгъфәр әфәнде берләң болгарларның психологияләре хакында сүзгә керештеләр. Берсенең сүзенә караганда, боларның психологияләре гажәп дәрәжә мантийкый имеш, икенчесенекенә караганда, димаглары мөкәммәл булса да, хисси димаг булмаган, имеш. Бу мәсьәләне Жәгъфәр әфәндегә сөйләделәр. Ул да болгарларның димаглары гали булуыны һәм дә бик зур мәсьәләләрне аңларлык булуыны, берәз гына укыган болгар малаеның мәгыйшәтнең һәммә мәсьәләләре хакында мөхакәмәгә кадир булуыны, шуның соңында бер зур болгар агаеның бер кечкенә генә нимес малае кадәр эшкә ярамавыны сөйләде. Икесе дә Жәгъфәрнең сүзен тасдыйк кылдылар. Икенче мәсьәләгә күчәр

вакытта гына тагы эллә нинди хатыннар карточкасы кертеп бирделәр. Болар императорский театрның артисткалары иде. Алар да керделәр. Жәгъфәр әфәндегә болгар драматургларының кабилиятлекләре хакында, аларның уеннарын уйнау актерларга да бер ләззәт бирә, диеп, мәшһүр уеннардан ничәсен санап вә ничәсен бик мактадылар. Жәгъфәр әфәнде һәр кайсысының мөхәррирләренә нинди кеше икәнлеген, язган галәмән бик белүләрен сөйләде. Шуның артыннан болгарларда хатыннарынң качу мәсьәләсенә барып йеттеләр. Һәм дә болгарларны, хатыннарының хокукы табигыйләрен бирмәгәннәр, диеп гаепләргә тотындылар. Жәгъфәр әфәнде: «Качу мәсьәләсе бездә булса да, рәсми генә иде, әмма асылда кача торган хатын-кыз һичбер вакытта йөзгә биштән артмамыштыр. Авылда хатыннар ирләр берлән бергә эшлиләр иде, бергә ашыйлар иде, сөйләшәләр иде, уйнашалар иде. Хәтта егетләр берлән кызларның бергә жыелып-жыелып уйный торган уеннары да бик күп иде. Качу бертөрле мулла хатыннарында һәм дә мулла хатыннарына иярәп, үзләрен олуг күрсәтер өчен тырышкан бай хатыннарында, һәм дә мулла хатыннары булырга хәзерләнә торган бай кызларында гына иде. Ул да баратор бетте, безнең болгарларның хатыннарына иткән жинаятьләре аларны качыру түгел, бәлки аларга кирәгенчә тәрбия кылмау, аларны гыйлемнән мәхрүм калдырудыр», — диде. Бу сүzlәрдән соң тагы хезмәтче карточкалар кертте. Жәгъфәрнең «боерсыннар» сүзенә егерменче гасыр болгар хатыннары киemen киенгән ике хатын керделәр. Әдәбе рәсмияне ифа кылгач та, болгарларның киемнәре матурлыгын сөйләргә тотындылар. Болар художницалар иде. Болгарларның художестволарына сүзне бордылар. Берсе Жәгъфәр әфәндегә үзенә рәсемен дә күрсәтергә китергән иде. Рәсем кияүгә яңы бирелгән кызның кияүне көтүе иде. Рәсем яхшы эшләнгән иде. Ләкин иске фикер берлән кызның йөзен качырган иттереп эшләнгән иде. Жәгъфәр әфәнде монысын әйтте, өйдә болгар хатыннарының һичбер качмауларын [.....] һәм хөр икәнлекләрен сөйләде.

Болардан соң тагы эллә нинди музыкантлар килделәр. Алары болгар музыкасы тугрысында сүз ачтылар, аның артыннан тарих галимнәре, гыйльме

әнсаб галимнәре, алардан соң башкалары берсе артындин берсе кереп-чыгып Жәгъфәр әфәндедән төрле сәәльләр сорап, Жәгъфәр әфәндене сәгать бергә кадәр бушатмадылар. Жәгъфәр әфәнде, вакыты йеткәч киенеп, әдипләр жәмгыятенә китте. Халык тәмам тулган иде. Рәисе мәжлес Жәгъфәрнең кулын кысып: «Безне йөзәңезне күрү сәгадәтенә наил иткәңез өчен бик мәмнүнмез»,—диде. Бик күп әдипләр күрештеләр. Жәгъфәр әфәнденең әсәрләре хакында мөхакәмәгә керештеләр. Мөнәкыйдләрен гаепләделәр. «Менә мин фәлән урынын аңламыйм», — диеп, фәлән йере шулай булырга кирәк?» — дип, әдәби мәсьәләләр ачтылар. Бер шагыйрә хатын: «Сез шулкадәр кабилият (талант) берлән ник шигырь язмадыңыз?» — диде. Жәгъфәр әфәнде шигырьне яратмавын, егерме икенче гасырда шигырь берлән уйнап вакыт түгеллеген белдерде, теге даманың бер дә һушына китмәде. Ашлар бирелә башланды. Жәгъфәр әфәнде иң түр урынга утырды. Мәжлестә төрле мәсьәлә хакында сүз ачылды. Аш вакыты булганга, табигый буларак, болгарларның ашавы мәйданга чыкты. Жәгъфәр әфәндедән: «Бер төрле кешеләр көненә ун мәртәбә ашаганнар, имеш»,— дип тә сорадылар. Жәгъфәр әфәнде корбан бәйрәме дигән бәйрәмдә һәм мәүлед бәйрәмнәрендә муллалар унбиш йердә дүрт-биш төрле блюдадан ашауларын сөйләде. Бөтен мәжлес гажәпкә калдылар. Бер дама: «Хатыннарга чәйне дә бик күп эчү гадәте булган имеш», — диде. Жәгъфәр әфәнде мулла хатыннарында көнендә унар мәртәбә берәр чиләкле самавырдан чәй эчкән хатыннар бик күп булуын сөйләп, хәтта шундый ашап-эчүдән бушамый торган кешеләр тасвир кылынган егерменче гасыр мөхәрриренең әсәрләреннән булган бер романның да исемен әйтте. Бик күбесе романның исемен язып та алдылар. Аш беткәннән соң, бер картрак кына хатын кафедрага чыгып сөйләргә башлады. «Бу аш безнең иптәшләремездән—болгар мөхәррирләренең иң зур кабилияткә малик булганнарыннан, иң актыккы болгар мөхәррире, иң актыккы болгар Жәгъфәр әфәнде исеменә бирелмештер. Жәгъфәр әфәнде болгар мөхәррирләренең берсе булганга, шул арада шулкадәр сөйләнгән болгар әдәбияты, әдипләре хакында мин дә берәз сүз сөйләмәкче булдым. Болгарларның калдырган нәрсәләре бик

күп булса да, моның да иң әһәмиятлесе, иң фаидалысы — болгар әдәбиятыдыр. Болгар әдәбияты болгарлар тарафыннан язылганга күрә, болгарларның асаре кадимәләреннән бере булдыгы шикелле, фикер [әйтергә] теләп, аңлап язылганга күрә фаидалы бер әдәбияттыр. Болгар әдәбиятында без ачык болгар тормышын таптыгымыз кебек, бик ачык әхлак дәресе дә алачакмыз. Боларның психологияләре ачыклыкны теләгәнгә, боларның әсәрләрендә һәммә фикер ачык иттереп сөйләнмештер. Әдәбиятта беренче дәрәжәдә санала торган психологиянең тугрылыгы, тормышка муафыйклығы, тәмамән болгар әдәбиятында ригая кылынгандыр. Шуның өчен болгар әдәбияты безнең арамызда һәм башка кавемнәр арасында да әһәмиятле мәүкыйг иттихаз итәчәктер. Болгар әдипләре дә, әдәбиятлары кеби, житди кешеләр генә булгангамы, болар арасыннан да, бәгъзе француз романнары кебек, мәгънәсез, кәгазь әрәм иткеч хикәяләр бер дә булмадыгы кеби, болар үзләренен карендәшләре госманлы төрекләре кебек, тормышларын тасвир урынына әллә нинди [.....] ят халык тормышын тасвирлар күренмидер. Хәтта болар әдәбиятында тәржемә дә бик аздыр. Болгар әдипләре, тәржемәләр милли әдәбиятка зарар итәчәген белеп, милли рухны саклар өчен, мөмкин кадәр тәржемәдән сакланганнардыр. Болгарларның табигатьләрендәге үзләрен сөю тәржемәләргә бик аз кешене генә укырга бушатмыштыр. Болгар әдипләре аңлаган фикерләрен бик зур мәшәкәтьләр берлән тапканга, хаклыкларын, начарлыкларын үз тәҗрибәләре берлән кәшеф кылганга, боларның әдәбиятларында үз сүзлелек (самостоятельность) һәм дә курыкмый әйтү кебек артыклыклар бардыр.

Болар үзләре никадәр җилбәзәк халык булсалар да, боларның мөхәррирләре һәммәсе житди кешеләр булмышлардыр. Болгарның әдәбияты булса да, әдипләре булса да, әдәбиятлары тәрәккый иткән дию мөмкин түгелдер. Боларда китап басу, китап нәшер кылу бик күп булса да, боларның йөздән берсе генә китап исемен күтәрерлек иде. Калганнары файда урынына зарар китереп, болгарларның димагларын гына былчыраталар иде. Боларның әдипләре һәрвакыт бик зур мәшәкәтьләр күрмешләрдер. Һәрвакытта халык

арасында бер көлке кеше кебек, яисә жүләр кебек, бер дә булмаса, динсез кебек тотылмышлардыр. Боларның әсәрләрен тәкъдир кылучылар да итчеләр, тиречеләр, күмәччеләр берлән, боларга һәрвакыт дошманлык күзе берлән караган голямалар иде. Шуның өчен болар тугры бер сүз ишетүдән, үзләренең хезмәтләре өчен рәхмәт ишетүдән, үз эшләрен ташлап, милләт хезмәтен иттекләре өчен олутлаудан-фәләннән һәрвакыт тыныч булмышлардыр. Боларның тормышлары фәкыйрьлектә үтеп, шул фәкыйрьлек сайәсендә эшли алачак бик күп нәрсәне эшли алмаенча калмышлардыр. Болгар әдәбияты, болгар әдипләре башка халык әдәбияты кебек, һичкем тарафыннан химая кылынмамыштыр. Болгарларда милләт юлына акчалар сарыф кылу булса да, бу милләт юлын алар мәктәпләр ачу, үлгәннәргә кәфен бирү, тап-таза егетләргә, япъ-яшь кызларга бушлый акча өләшүдән уздырмаганнардыр. Боларда әдәбиятның иң әһәмиятле нәрсә икәнлегә, әдәбиятсыз милләт җансыз тән кебек икәнлегә, әдәбиятсыз милләтнең тәрәккые мөмкин түгел икәнлегә беленсә дә, илтифатка алынмамыштыр. Иштә Жәгъфәр әфәнде шул милләтнең әдипләренең берсе һәм дә иң зур кабилияткә Малигедер. Бик күбемезнең күргән, укыган болгар китапларымыз бу гасырда бөтенләй мөнкарыйз булган болгарларның җаннары, ягъни аларны хәрәкәткә китерә торган кешеләр тарафыннан язылмыш кыйммәтлар әсәрләрдер. Боларның арасында бик гали фәлсәфә берлән тулы китаплар, бик саф көлке берлән зиннәтләнгән хикәяләр, бик әче-әче күз яшьләре тасвир кылынган романнар бик күптер. Шул җәмгыятьтә хазыйр булган иптәшләрем тарафыннан Жәгъфәр әфәндегә безнең мәҗлесләремезгә килеп безне шат иттеге өчен рәхмәт укыганнан соң, җәмгыять тарафыннан аңарга тәкъдим итәр өчен хәзерләнгән «әдәбият профессоры» исеме берлән тәбрик кылам», — диде дә дөньяны кузгата торган тавышлар арасында урыныннан төште.

Жәгъфәр әфәнде [.....] болгар әдәбиятына болгарларның үзләренең иң кирәкмәс эш, эшсезләр генә эшли торган нәрсә дип карауларын уйлап гажәпкә калды. Бу даманың әйткән сүзләре һәммәсе Жәгъфәр әфәндегә шулкадәр тәәсир кылды, ул болгарларның Габделкаюм әл-Насыйри, Шиһаб әл-

Мәржанидән үзенә кадәр булганнарының һәммәсен хәтереннән кичерде. Аларның күргән мәшәкәтләрән, эшлэгән эшләрән, ярдәм булса, кыла алачак эшләрән — һәммәсен уйлады. Һәммәсе Жәгъфәр әфәндегә кызганыч күренде, һәммәсе өчен күңеленнән еглады. Жәгъфәр әфәнде теге дамага каршы кыскача гына: «Сезнең миңа шулкадәр илтифатыгыз өчен бик рәхмәт. Хосусән, без болгарларның иң мөкатдәс, иң зур болгарлык көзгәсе булган әдәбиятымызны саклау Вазыйфасын өстенезгә алуыңыз өчен бөтен болгар әдипләре тарафыннан сезгә рәхмәтләр укыймын. Үземез саклый алмаган әдәбиятымызны сез саклаңыз, үземез тәкъдир кыла алмаган әдәбиятымызны сез тәкъдир кылыңыз, үземез аяк астына таптадыгымыз әдәбиятымызны сез баш өстенә күтәреңез. Болгар әдипләренең рухларыны мәмнүн итеңез. Үз гомерләрендә күрмәгән һәм күрүне уйлый алмаган дәрәжәдә, аларны сезнең олуглавыңыз өчен мөтәшәккирлегемне әйтеп бетерә алмыйм. Болгар әдәбияты хакында сезнең асраган фикерләреңез, хосусән, мадам «Дөрест» тарафыннан сөйләгән сүзләр, болгар әдәбияты, болгарлар бар вакытта, нә болгар авызыннан, нә икенче милләт әдипләре авызыннан ишетелмәмеш иде. Аның галилеге, житдилеге моннан ике йөз ел мөкатдәм дә шул дәрәжәдә булса да, ул әдәбият гаепле нәрсә кебек, пәрдә астында торган иде. Болгарларның фахеш юлына хезмәт итүчеләре, мәсләкләрәнә ачык хезмәт итсәләр дә, бөтен болгар милләте булмаса да, бик күбесе итәк астыннан шуны химая кылсалар да, болгар әдәбияты үзенә арка таяначак йер таппамыш, үзен мәйданга чыгарырлык жәсарәт тә хасыйл итә алмамыш иде. Сез аны чыгарып, шәрык хатыннары кебек пәрдә астында качкан шул гүзәл нәрсәнең һәммә кешегә ләззәтләндерерлек итеп йөзен ачтыңыз, матурлык оят түгеллеген, хаклык гаеп түгеллеген бәян итеп, аларны каплаган үрмәкүч ояларын бетердеңез. Рәхмәт сезгә. Яшәңез!» —диде дә утырды. Бу сүздин соң башка мөхәррирләр дә речьләр сөйләделәр. Болгарларның нәмунә мөхәррирләренең әсәрләреннән кыска-кыска мәкаләләр укыдылар. Зур мөхәррирләренең тәржемәи хальләрен сөйләделәр, рәсемнәрен күрсәттеләр. Соңыннан да һәммә йердә сүз шул хакта булды. Жәгъфәр әфәндегә шул жәмгыятьнең «Болгар әдәбият музей» исемендә

болгарларда матбагачылык башланганнан бу көнгә кадәр килгән болгар
китаплары илә тулы музейга, эстәсә, керергә рөхсәт бирделәр [.....] Жәгъфәр
эфәндегә күрсәтеп йөрергә бик күп кеше үзенә хезмәткә хәзер икәнлеген баян
кылсалар да, Жәгъфәр эфәнде ялгыз гына бараачак булды, һәм дә китте.
Музейда, телефон берлә әйтелгәнгә, Жәгъфәр эфәндене каршы алып,
музейның һәммә бүлмәләрен ачык куйдылар. Бу музей күпдин түгел генә
әдипләр жәмгыятенә бирелгәнгә, исләх кылынып йетмәгән иде. Бик зур
залның һәммә тарафында китап тулган иде. Бер почмакта бик биек иттереп өеп
куйган китаплар янына барды. Өстенә зур кәгазь берлә һинди китап
икәнлекләре, һинди фәннән икәнлегә язылган булса да, Жәгъфәр эфәнде
анысына карамаенча, бер китапны алып ачты. Күзенә «Нифас — хатыннарын
рәхемнәреннән төшә торган кан [.....]» — дигән сүзгә күргәч тә, һинди китап
икәнлеген белде. Тиз генә икенчесен алды. Моңы да ачты. Күзенә, кыш көне
истинжаны артка таба кылырга дигән сүз чагылгач, баягыдан да кәефе китеп,
аз гына ыргытып бәрмәде. Өченчесен алып ачса да, «жимаг вә госел» дигән
сүзгә күргәч тә, анысын да ташлады. Жәгъфәр эфәнде бу кадәр күп, тау кебек
тора торган китапларга карап, тагы караса да, зина ләүвата чыгар дип куркып,
карамаска башлады, һәм күңеленә болгарларның күт мәсьәләләреннән үтә
алмауларына бик гажәпкә калды. Һәм дә вакыйган да әллә болар шундый
күттән башканы белми торган сәфил халык микән дип тә уйлады. Исәпләп кенә
моннан киткәндә бер йергә бәрелде дә, әллә нәрсәләр дөбөрдәде, карарга
өлгәрә алмады, Жәгъфәр эфәнде үзен китаплар астында хис итте. Селкенергә
тотынды. Чыгарга тырышты, булмады. Тын алырга һава керерлек тишекләр
генә калганга, Жәгъфәр эфәнденең шул тишек тугрысында ята торган бер
китапка күзә төште. «Сарфы лисаны гарәби» дип язылган иде. Никадәр
маташса да, чыга алмады, тирләде, пеште, ачуы килде, һәммә тишектән моңы
мыскыллаган кебек «Гарәбчәсарыф», «Сарфы Әхмәтжани», «Сарфы Әхсани»
кебек сүзләр күренәләр иде. Тагы берәз булса, бәлки Жәгъфәр эфәнде, үлмәсә
дә, берәз авырлыкта булган булыр иде. Бәхетенә каршы, хезмәтче килеп йетеп,
Жәгъфәр эфәндене чыгарды. Жәгъфәр эфәнде чыкты да, берәз селкенгәннән

соң, китапларыны карарга тотынды. Боларның һәммәсе гарәп лисанының сарыфы иде, һәммәсе дә эшкә ярамаган һәм ярарлык булмаган китаплар иде. Болар шулкадәр күп иде, әгәр дә боларның гадәден бер француз статистигына әйтсәк, гарәп сарыфына шулкадәр китап язылган, русчага, әлбәттә, артык, фарсычага моның яртысы гына булсын, французча, нимесчә, әлбәттә, фарсычадан ким түгел. Үз телләре өчен, әлбәттә, гарәпчә кадәр икедән ким булмаска кирәк дип, болгарлар хакында гыйльме лисанның ни дәрәжә тәрәккый итүе хакында бер бик яңлыш кагыйдә чыгару ихтималы бар иде. Монда «гарәп», «сарыф» дигән сүзләргә изафәсе мөмкин булган сүзнең берсе дә калмаган иде. Болар үзләре төрлесе төрле гасырда төрле кешеләр тарафыннан язылса да, тәрбиятел-әтфальгә мөхаләфәте берләп беравыздан чыккан кебек иде, боларның исемнәре, кәгазьләре, мөхәррирләре башка булса да, мисаллары әлегә «фәррә», әлегә «баг», иске «акшәгарра» иде. Болар һәммәсе дә «Шәрхе Габдулла»ны бутап-жутап, үз исемен өстенә «мөхәррире Әхмәтжан» яисә «мөәллифе Мөхәммәтжан», яисә кад әлләфәһү әлгабде әлфәкыйрь Габдулла бине фәләһ» дигән кебек сүзләргә куяр өчен башын күткә, күтән уртага китергәннәр иде. Жәгъфәр әфәнде бу кадәр күп бертөрле китапның язылуын һич аңлый алмады. Гарәп теле шулкадәр мөһтәбәр булган, күрәсәң, диер иде, тарихта күрәп, болгарларның иң зур голяма, мөдәррисләренә дә гарәпчә бер авыз сүзгә икътидарлары юклыгын бик яхшы белә иде, хасыйле, бу табышмакны ничек тә таба алмый иде. Ахырдан, мәсләксез-нисез, «Шәрхе Габдул-ла»сы бар һәр кеше: «Кеше китап яза, мин дә языйм», — дип язганнардыр, диде дә эчкә таба китте. Күзенә борчак чүмәләсе кадәр өелгән китаплар күренде. Карый башлады. Ни күзгә берләп күрсен — тәжвид!! «Мифтахетдин тәжвид», «Тәжвиде Зыяи», «Тәжвиде әүвәл», «Мөфассал тәжвид», «Балаларга тәжвид», «Мохтәсар тәжвид» вә моның төсле йөзләргә исемнәре илә тәжвид китаплары өелгән иде. Монда нәсер берләп, шигырь берләп язылган сөалье-жаваплы, бәянлылары, тышына авыз сүрәте төшергәннәре, «һәр хокукы мөхәрриренә мәхсус» дип язылганнарының исәбе-хисабы юк иде. Карый башлады, һәммәсе «Карабаш»тан күчәргән дә үз исемен

язып куйган иде.

Жәгъфәр әфәнде: «Бу ник безнең халык эшләмәенчә шөһрәт тотарга бик ярата икән?» — диде. Һәм дә тәжвидләргә карап: «Әгәр Коръән ләфизына биргән әһәмиятнең йөздән берен генә мәгънәсенә бирелсә иде, бу көн болай булмас идек, ләфиз харап итте безне, ләфиз», — диде дә тагы эчкә китте. Күзенә әллә нинди зур табак кәгазгы эшләгән Истанбул сурәтләре, Мәккә, Мәдинә сурәтләре, кыямәт агачлары, сидрәтел-мөнтәһа, башмак Шәрифләр, таяклар, яшь ага торган күз сурәте бик биек иттереп өелгән иде. Боларны күргәч, Жәгъфәр әфәнде: «Менә болгарларның сәнаигы нәфисәсе», диде дә, карап та тормады, тагы эчкә китте. Күз алдына килгән өем кәгазьне карый башлады. «Жен бөтиә», «пәри догасы», «сөйдергеч», «байлык догасы» «тылсым», «сарымсак догасы», «догаи кадәри» вә башка әллә нинди догалар тулган иде. Боларның һәммәсенә башына хәзрәте рәсүлдән риваятьләр язылган иде. Һәм шулай дөрест чыгуына әллә нинди вәгъдәләр кылынган иде. Жәгъфәр әфәнде боларны күргәч тә, менә ул безне алдап эштән калдыручылар, безне ялкаулыкка өйрәтүчеләр, диде дә, кулына эләккәннән бик каты күтәрәп бәрде. Моның артыннан күзенә аз гына китап күренде, боларны барып караса, гарәп нәхүе булып чыктылар. Боларны күргәч, Жәгъфәр әфәнде ихтиярсыз көлдә. Күңеленнән генә булса да гарәпнең нәхүен шуннан артык белгән кеше булмаган икән, булса мотлак язмый калмаслар иде, диде. Бер төштә «мантыйк» дип язып куйган китаплар янына барды, ачты, карады, һич мантыйк диерлек бер китап күрә алмады. Һәммәсендә әллә нинди низаг ләфизлары тулган иде, актара-актара ватылган гарәп теле берләп язылган бер-ике мең ел мокаддәм мәгълүм булган мантыйк кагыйдәләрен кайсысында тапты. Һәммәсе искергән, чергән, эштән чыккан иде. Болар арасында болгарча язылганы булса да, һәммәсе дә бер хәерче капчыгы иде. Боларга карап, Жәгъфәр әфәнде: «Безнең голямамызның кальбләрен зәһәрләүгә болар кадәр хезмәт иткән нәрсә булмаган, халыкны жәһле мөрәккәб итеп тотарга, башка нәрсәне уйларга башының кабилиятен калдырмауга, болар төсле хезмәт иткән нәрсә булмаган», — диде дә тагы башка китаплар янына китте. Юлда бик күп

китаплар булса да, Жәгъфәр әфәнденең күзе болгар гәзитәләре дигән кәгазьгә төште дә, ашыга-ашыга шунда таба китте. Төрле гасырда төрле исемнәрдә чыгарылган болгарларның дәвери әдәбияты монда жыелган иде. Иң әүвәл Жәгъфәр әфәнденең күзе «Тәржеман»га төште. Жәгъфәр әфәнде ихтыярсыз зур күчә «Тәржеман» гәзитәләрен кочаклады да, күзендин теләр-теләмәс яшь ага башлады. Бу, саташкан кеше кебек, боларның аерым нумирларын алып үпте. Йөзенә сөртте. Күзләреннән аккан яшьләр берлән «Тәржеман»ның каләмә очыннан чыккан яшьләр бергә кушылды. Иң беренче гәзитә мөхәррире, иң беренче милләтпәрвәр, иң беренче хәмияте миллия уяткан, иң беренче мәңгелек йокыдан уянып, иптәшләрен уяткан, бөтен болгар галәменә мәгариф гыйлем зыясын сачкан Исмәгыйль бәк берлән сөйләшкән кебек булды. Аның берлән болгар мәсьәләләрен мөхакәмә кылган кебек булды. Моның күңеленә Исмәгыйль бәкнең [.....] туңган, каткан башлар «Тәржеман»ның электрик жылысы берлән эрүләре, үлгән, беткән жаннарның терелүләре, хәрәкәткә килүләре, хасыйле, болгарлар арасында бүген сөйләнгән, бүген макталган һәм макталырга сәләхиятле нәрсәнең һәммәсенең дә мөәссисе, сәбәпчесе «Тәржеман» мөхәррире икәнлеген уйлап, болгарлардан да шулкадәр гали кешеләр чыккан, ник бу беткән соң? — диеп хәйрәткә калды. Бу гәзитәләргә карап бик озак катып торды. Моңарга гәзитәнең теле, язуы, рәвеше — һәммәсе мөкатдәс кебек күренә иде. Боларны карады, укыды, һәр сүзе алтыннан кыйммәтле, һәр сүзе хакыйкәт, һәр сүзендә кальбтән чыкканлык беленеп тора иде. Әгәр унтугызынчы гасыр халкы кебек яхшы сүзләрне язып эчүнең авырудан файдасы булуына ышанса иде һәм бөтиләрнең женнән саклавына ышанса иде, Жәгъфәр әфәнде боларны жиде көн, жиде төн жидешәр тарелкага гына язып эчмәенчә, житмеш ел буенча житмеш тарелкага язып эчәр иде. Һәм дә шундагы мәкаләләрне карындык, сәхтияннәргә төреп, берне генә такмаенча, бөтен йерен шуның берлән тутырыр иде, һәм дә шул «Тәржеман» мәкаләләреннән генә истиганә таләп кылыр иде. Моның күршесендә Казанда чыккан «Кабан» дигән гәзитә өелгән иде. Бу гәзитә «Тәржеман»ның баласы һәм аның хезмәтчесе иде. Бу гәзитә дә егерменче гасырның башындук чыга

башлап, утыз бишенче елга кадәр дәвам иткән һәм дә халык арасында бик яңы мәсьәләләрнең ачылуына сәбәп булган, тунган димагларны эреткән, халыкка гайрәт, хәмият, садакат биргән иде. Моның да янында бик озак торды, мәкаләләрен укыды, тәфрика сурәтендә язылган хикәятләрен, романнарын карады, һәммәсеннән болгар исе чыга, һәммәсе дә болгарлыктан хәбәр бирә иде. Моның янында Казаннан да егерменче гасыр башларында ун сәнәгә дәвам итеп, алучылары булмаенча ябылган «Игенче» дигән гәзитәсене карарга тотынды. Бу гәзитә болгарлар арасында игенчелекне исләх кылу фикеренә хезмәт иткән иде. Һәммә болгарлар арасында төрле укулар, һөнәрләр таратырга да бик иҗтиһат кылган иде. Моның соңында Оренбургта нәшер кылган «Сакмар» гәзитәләрен, Әстерхандагы «Хәзәр», «Барабыз» исемендәге гәзитәләрен һәм дә «Болгар»; «Уку», «Дин» исемендәге журналларын, «Мулла» исемендәге көлке гәзитәләрен—һәммәсен карады, һәммәсенә исе китте, һәммәсенен мөхәррирләренен рәсемнәре һәм дә кайсысының кәләме, кайсысының кара савыты, зур кешеләр берләшкән язмышкан хатлары да бар иде. Һәммәсеннән бер дәрт, өмет, ләкин үлө торган ис чыга иде. Һәммәсе бер нәрсәдән зарланалар иде — һәммәсе милләтнең китешеннән һәм үзләренен тормышларыннан разый түгелләр иде. Болардан китте. Кечкенә генә өеп куйган китапларны карый башлады. Болар романнар, хикәяләр, театр китаплары иде. Кайсысын укыды, кайсысын карады. Бик күбесе үзәндә барлар, укылганнар иде. Боларның эчләрендә матур тасвирлар берләшкән тулганнары, бик ачы күз яшьләре тасвир кылынганнары — тормышымызга бик каты-каты һөҗүмнәр, тормышымызның начар якларын күрсәтүләр, тормышны исләхкә юллар күрсәтүләр, идеаллар берләшкән тулганнары бар иде. Ләкин болар никадәр яхшы булсалар да, шулкадәр аз таралганлыклары боларның ничә мәртәбә нәшер кылынуларыннан күренеп тора иде. Боларның күбесе начар кәгазьгә эшләнелгән, начар типографияләрдә, начар хәрефләр берләшкән басылган иде. Тышларында «һәр хокукы мөхәрриренә гаиддер» сүзләре, сирәк-сирәк кына мөхәррирләренә башкаларының «нашире — фәләһ» дигән сүзләре күренде. Бу сүзләр болгарларда рәтле наширләренен булмавын, булганнарының

«Фэзаилешшөһүр» нәшереннән уза алмауларын күрсәтеп тора иде. Жәгъфәр әфәнде шулкадәр зур халык арасында милләт өчен никадәр маллар кызганмаган кешеләр була торып, иң беренче кирәкле эшкә тотынучысы табылмавына моңганча да гажәпкә калса да, бу вакытта бигрәк гажәпкә калган иде. Моның артыннан музыка ноталарын карады, шигырьләр кыйсымен карады. Болгар шагыйрьләренә шигырьләре Жәгъфәр әфәндегә тагы тәэсирле, болгар шигыренә рәвеш «силлабическое» бигрәк табигый, төплә күренә иде. Бик күп шагыйрьләренә әсәрләрен карады. Бик күбесенә тормышы хақында уйлады, бик күбесенә нинди мәшәкәтләр күрүен күңеленнән кичерде. Мондин да борылды, нишләсен, «ысулы жәдит—ысулы гатикъ низаглары» дигән сүзгә күзә төште. Өелгән китапларны карый башлады. Жыен мәгънәсез мәсьәләләргә әллә нинди мәгънәсез сүзләр берләп сөйләнгән иде. Кайсысында «ля» кирәккә бик зур бер мәсьәлә иттереп язылган. Кайсысында «әбжәд»нәң диннәң әсәсе булуын дөгъва кылынган иде. Монда һич диндә эшә булмаган, әхлаксызлыклары берләп бөтен дөньяда шөһрәт тоткан фахеш галәмәненә каһарманнары һәм әфьюв тәэсиреннән рамазанда да котыла алмаган, вак бәләсендин мәсҗедтә аерылып тора алмаган кешеләр дә үзләрен бик диндар итеп күрсәткән булып, үзләренәң кылганнарын бер дә күрмәенчә, тавыш берләп укутуда көфер барлыгын, дингә ярамавын кычкырып-бакырып сөйләгәннәр иде. Һәм дә болар арасында болгарларда жүләрханә (сумасшедший дом) булмау сәбәбендин гакуллылар арасында йөрәп, үзәң гакуллы диеп беләп, шундый эшләргә катышкан кешеләргә дә мөхакәмәләргә бар иде. Жәгъфәр әфәнде боларны карый-карий бик арыган иде. Бөтенләй карап бетерсә дә, хәзер күзәң бу китаплар һәммәсә төтен берләп капланган кебек күрәңгәңә, нумирына кайтып берәз хәл жыйгач, яңадан киләп караячак булып кайтып китте. Күргәнен, ишеткәнен тәртипкә салып бетерә алмаенча, бик арыганга күрә, берәз хәл жыйр өчәң ятып алмакчы булды, һәм дә ятты. Башы тулып беткәңгә күрә рәтләп йокыга китә алмады. Китсә дә йокысының рәте булмады — әллә нинди болгар музыкалары, болгар әдипләргә, болгар галимнәргә берләп башы әйләнәп бетте, һәммәсә берләп бергә әллә

нинди судан бер паракхут берлэн китэлэр, имеш. Паракхутта озын көйгә болгарча: «Калган хәтер, үткән гомер, егласаң, да, кайтмыйдыр», — диеп жырлыйлар, имеш. Көн матур, имеш, кояш ялтыраган, имеш, йер һаман караңгылана, имеш. Капитан болгар, имеш, ул бер мулла төсле чалма-чапан кигән, имеш. Лоцманнар бик зур корсаклы унтугызынчы гасыр байлары төсле кешеләр, имеш. Һаман баралар, имеш, баралар, имеш, боларга юлда бозлар очрый, имеш. Көн караңгылана бара, имеш, менә болар Казанда булдылар, имеш, Казан караңгы кояш тотылган, имеш. Күк йөзөндә йолдызлар да ялт-йолт итеп күренеп китэлэр, имеш, менә Сөембикә манарасы тугрысында булдылар, имеш. Манара селкенә, имеш. Манара — кеше, имеш, манара авырый, имеш, баягы капитан янә килде, имеш, ул хәзер кара чалма, сары чапан кигән, имеш, күзләре ялт-йолт итә, имеш. Ул манараны караучы, имеш, ул аны аудармаска тырыша, имеш, Манара селкенгән саен күтәрелгән йеренә чапан кыстыра, имеш, менә манарага керде, имеш, менә тагы селкенә, менә ава, менә бетә, имеш. Менә башындагы ае селкенә, имеш, менә актык селкенүе — ауды, ае да күздән югалды, теге капитан да ут булып югалды, имеш, караңгы, имеш, күзгә төртсәң күренмәс, имеш, менә Жәгъфәр белегевар арык атка атланып, Гаязетдин Үзбәк хан берлэн очып килделәр, имеш. Намаз укымакчы булдылар, имеш, бернәрсә дә юк, имеш. Менә бер яктан Олуг Мөхәммәт хан чыкты, имеш, озак үтмәде, өрпәк сарган, кара күлмәк кигән Сөембикә чыкты, имеш. Һәммәсе Сөембикәне күргәч, аңарга килделәр, имеш, ул: «Килмәңез, килмәңез, мин беттем», — ди имеш тә, Жәгъфәр белегевар да ташка әйләнде. Олуг Мөхәммәт күздән югалды, имеш, Үзбәк хан да шунда егылып үлдә, имеш. Менә Сөембикәгә әллә кайдан: «Үзбәк тә үлдә, Олуг Мөхәммәт тә үлдә, Жәгъфәр белегевар да үлдә, инде син генә калмакчы буласыңмы?» — дигән тавыш та ишетелде, имеш тә, «бетте» диеп Сөембикә дә югалды, имеш». Бу тавышка Жәгъфәр уянып китте, шабыр тиргә баткан иде. Ни күргәнән рәтләп уйларга башы да юк иде. Уянып китүенә, «Сөембикә үлдә», — дигән тавыш ишетелгән кебек булды һәм күңеленә «жу» итеп Сөембикә үлүе урынлашты, һич хәбәр-фәлән алмаса да, Жәгъфәр әфәнде

Сөембикә үлдә диеп, кистереп куйды. Әйберләрен дә карамады, бик тиз вокзалга чапты. Анда очраган кешеләрнең сорауларына җавап бирмәенчә, вокзалдагы кешеләрнең моны төрлечә тәгъзим кылуларын күрмәенчә, шул сәгать поездга утырып китте. Һәм шул көнне Казан аша утарына китте. Казаннан үткәндә Сөембикә башнясын күрдә, вакыйган, селкенеп тора төсле иде. Вокзалдан атлар алып, бик ашыгып, бернәрсә дә күрмәенчә өенә кайтып керде, тишенмәде-нитмәде, тугры Сөембикә бүлмәсенә керде, Сөембикә сары киёмдә иде. Бүлмә караңгы гына иде, лампа яктысы да, аз гына төшеп, Сөембикәнең йөзене моң иттереп күрсәтә иде. Жәгъфәрне күрү берлән күзә аңа төште. Теле (беткәнгә) кулы берлән, күзә берлән тизрәк кил, дигән кебек була иде. Жәгъфәр янына барып тезләнде, кулын үптә. Күзендин аккан яшьләр дә Сөембикәнең салкын кулыннан ага башладылар. Сөембикә бик озак Жәгъфәрнең күзенә карап торды да: «Бетте!» — диде дә жан бирде. Жәгъфәр дә, кулын тотып үбеп, еглады-еглады да, хәле беткәч, үз бүлмәсенә чыгып, берәз хәл жыйды. Жәгъфәргә баланың үле тууын һәм Сөембикәнең кушуы буенча «Туктамыш» исеме кушылуын белдерделәр. Жәгъфәр баланы китерергә кушты. Китерделәр. Жәгъфәр әфәнде: «Актык болгарның актык баласы, актык үлек», — диде дә һушсыз булып егылды. Әллә нинди дару берлән һушына китерделәр. Ләкин Жәгъфәргә һушлы булып вакыт үткәрү һушсыз булып торудан мең өлеш авыр иде.

Иртәгесен Жәгъфәр әфәнде зиярәт казытып, Сөембикәне күмдә. Күмгән вакытта Казаннан вә башка йерләрдән бик күп кешеләр жыелган иде. Һәм дә Петербургтан да бик күп жәмгыятьләр тарафыннан тәгъзиягә бик күп кешеләр килгәннәр иде. Жәгъфәр әфәнденең үтенүе буенча, тәмам мөселманча кәфеннәр тегелеп вә зиярәт казылып, мөселманча күтәрелеп барылып күмелде. Жәгъфәр әфәнде үзенең кая барасын, ни эшлисен белмәенчә, өйдә тора алмаганга, Казанга китте. Бару берлән Сөембикә манарасына барса да, манараның төбөндә ишелүен, һәм дә манараның ташларын әрчүләрен күргәч, нишләргә белмәенчә, Шәһри Болгарга юнәлде. Анда барды.

Болгарларның зиярәтләрендә ташларны карап, аларның ничәнче елларда

торуларын исәпләп һәм ул вакытта аларның нинди шәһәрләре барлыгын уйлап торып, йөрөп арып беткәндин соң, манарага менеп, Болгарның этрафын карарга тотынды. Манараның ташларында әллә никадәр язулар язылган иде. Һәммә ташта бер кешенең фәлән ел килүе, фәлән кеше берлән килүләре язылган иде. Жәгъфәр әфәнде манарага карап, һич караучысыз, жансыз нәрсә ничә йөз еллар торуын, болгарларның никадәр эшләр эшләгәннән соңында, нинди зур халык булып торгандай соң да бетүенә гажәпкә кала иде. Ахырдан, бу манараның, шул, нигезе таза салынгандыр, безнең һәммә эшемез төтен өстенә корыла иде, шул сәбәптән беттек, диеп хөкем чыгарды. Жәгъфәр әфәнде, күп уйлый-уйлай, берәз саташа башлаган иде. Аның күзенә һаман баягы капитан, муллалар, баягы лоцманнар, болгар мөхәррирләре, болгарлар, марш музыкасы күренгән кебек була иде. Сөембикә күренгән кебек була иде. Төн булды. Жәгъфәр әфәнде һаман манарадан төшмәде — һаман уйлай, үз белгән болгар көйләрен жырлай иде. Еглый иде. Менә бара-тора ай туды, ул элгәре кызарып чыкса да, бара-тора бөтен дөньяны нурлатты. Жәгъфәргә ай яктысында, болгар зиярәтенә болгар гаскәрләре килгән кебек була иде. Менә озак үтмәде: әллә кайдан кап-кара болыт килеп айны каплады, йел чыкты, манара «ыж-ыж» сызгыра башлады. Жәгъфәр әфәнде берәз туңа башлады. Ул үзенең киёмнәренә төрелебрәк, бер почмакка утырып, тагы уйларга тотынды. Менә моңлы йел тавышына калгый башлады. Күзен бер ача, бер яба иде. Шулар арада болгар мөхәррирләре күренгән кебек була иде. Сөембикә дә күренгән кебек була иде. Менә тагы йел ыжгырырга тотынды. Менә манара селкенә. Менә купты, менә тагы Жәгъфәр әфәнде калгый башлады. Менә Сөембикә: «Әйдә, беттеме?» — диде. Менә тагы ыжылдау. Менә Жәгъфәр күзен ачты, ни күзгә берлә күрсен — манара авып бара иде. Жәгъфәр: «Бетте!» — дияргә өлгәрә алмады, ташлар басып, жаны чыкты. Актык болгар да үлде.

Тарих жәмгыяте Жәгъфәрне казып алып күмделәр. Китаптарын, әйберләрен музейларына алдылар. Болгарлар хакындагы сүзләр йөз елларга кадәр онытылмады. Аларның әдәбиятлары, музыкалары да ничә йөз елларга кадәр китте. Үзләре, унтугызынчы гасырда унбиш йөрдән аштан кайтып хәл

жыярга яткан мулла кебек, каберләрендә тыныч-тыныч йокладылар.

Мөхәммәт Гаяз. 27 нче ноябрь, 1902 санә,

Оренбург. Ильин фатиры.

Хатимә

Укучы. Сез мине хәзер бу киләчәктән хәбәр бирә, тәкъдиргә ышанмый дип, яисә бу фалчы, багучы икән, кешеләрне алдарга тели, югыйсә ничек алдан хәбәр бирү мөмкин, дип гаепләрсез, ничек уйласаңыз да уйлаңыз. Фәкать китабымны укыңыз да тасвир кылган тормышның китешләрен мөляхазә кылыңыз.

Дөрест, мине сүгәрсез, бәлки кяфер диярсез, аннан зур сүз тапсаңыз, анысын да, бәлки, әйтерсез, китабын да күтәреп бәрерсез, аларның һәммәсенә дә мин бик разый, фәкать уйлаңыз да укыңыз гына! Бу китапны язудан мәкъсудым сезгә яхшы күренеп, сездән үземнең тормышым өчен бер файда итү түгел, бәлки хакыйкәтне күрсәтеп, сезне шул мәсьәлә хакында берәз уйлату, һәм җитди тарызда хезмәте миллиягә тотынырга тиешлеген белдертеп, берәз «милләт хезмәте» дип йөри торган нәрсәләремездән мәгънә чыкмавын күз алдында китереп аңлату өчендер. Дөрест, мондагы сүзләр бик каты сөйләнелгәндер. Мондагы мәгънә дә бик авырдыр. Боларны ишетү дә бик кәефсездер. Ләкин бу — хакыйкәтьтер, һәм дә пәк ачы хакыйкәтьтер. Әгәр милләтемез шул юл берлә китсә, ике йөз елдан соң булмаса да, бер вакытны инкыйраздан котылу ихтималы юктыр. Бездә милләт булып торырлык нәрсәләрнең уиикедән берсе дә юкдыр.

Хәзер дә һәммә эшкә назары инсаф берлән үзеңезгә бик ышанмаенча гына эшләгән эшләрнең ни файда итдекләрен вә эшли торган эшләремезнең ни файда китерәчәген уйлаңыз әле. Әгәр әллә нинди хыялларга мөбтәлә, үзенә-үзе бик ышанган кеше булмасаңыз, дөньяның китешеннән хәбәрсез, гыйльме мәгыйшәт, «социологические науки» хәлләрәннән белемсез кеше булмасаңыз, минем сүземдә хакыйкәттән башка нәрсә тапмассыз. Бу — хакыйкәтьтер,

булачак хакыйкатытер. Ләкин мәшрут хакыйкатытер. Әгәр дә тормышымызны, китешемезне, кылынышымызны хәзер үзгәртсәк, бөтен киләчәкләремез икенчегә әверелүе ихтималы да бик якындыр. Бертөрлеләреңез, язуын язсын иде, ник бу кадәр ачы лисан исигъмалъ кылган, яхшылап аңлату гына кирәк иде, диерсез. Бу да бер мәсләк, әмма минем мәсләгемә бөтенләй башка мәсләк. Минемчә, үлек кеби йоклаган кешене уятыр өчен, аны бишәктә тирбәтүдән бернәрсә чыкмый, аны тиз уятасың килсә, аның бик каты кабыргасына төртөргә кирәк. Хәтта ике кабыргасы бер-берсенә ябышсын. Ул, тиздән уянып китеп, йокы ачуы илә уятучыны шулкадәр тәмле йокыдан уятуы өчен, сугып екса да егар. Ләкин икенче вакытта алай вакытсыз ятып йокламас. Менә минем мәсләгем шул һәм шуның берләң барам. Тагы минем болай каты язудан зарар булса да, үземә булачак, уянган милләт мине бик каты сугып егачак. Ексын! Мин анысыннан курыкмыйм, минем тагы аякка басарга куәтем калыр. Мин аның йокыдан торган көенчә күзләренәң бетәшүенәң ямьсез идекен күрсәтермен, ачуланыр, тагы сугып егар. Мин гагылы юклығын, яхшылык кылган кешегә зарар итүен, начарлык кылган кешене якин күрүен әйтеп көләрмен. Ул тагы ачуланыр, мине тагы сугып екмакчы булып, ләкин вөжданы бу юлы сугарга йебәрмәс, ачуланып калыр. Мин аның шулкадәр гасаби әлмәзәж икәнлегеннән, шундый эш өчен кәефе китүеннән көләрмен, аңарга салкын су илә юынырга киңәш бирермен. Ул минем алдымда разый булмаган төсле булса да, мин югында бер мәртәбә генә сынар өчен минемчә кылынып карар, яхшы чыккач, икенче мәртәбә шулай итен, өченче, дүртенче мәртәбә кылып, бөтенләй башка кеше булып калыр. Минем мәкъсудым да шул. Бик күп кеше бу фикер минем башыма кайдан килгән, бу һич булмый торган нәрсә, моңарча килгән, моннан соң да торымыз, диерләр.

Бу фикер хата, һәм бик зур хата. Безне моңарча кадәр алдап китергән һәм хәзер дә алдап тота торган хата!! Бу гасырда башка халыклар гагыллар ышанмаслык машиналар ижат кылганда, безнең димагымыз уйлый алмас дәрәжәдә фәннәрне тәрәгъкый иттергәндә, бер кечкенә генә нәрсәләрдән бик аз эш, бик аз вакытта бик күп файда хасыйл иткәндә, һәм көннән-көн халык

күбәюе сәбәпле, тормыш кирәклегә кыйммәтләнгәнә, әлбәттә, шулар арасында шул хәлдә торыр өчен башкалар кадәр белергә, башкалар кадәр эшләргә кирәктер.

Әмма бездә берсе дә юктыр. Һәм, болай китсәк, бернәрсә дә булмайчактыр. Иске заманнарда торуларымызга кыяс кылырга ярамый. Чөнки мәшәкать азайды. Һәм дә күршеләремез хәзергә кебек электрик, пар, һава куәтләрен үзләренә хезмәтче итә алмаганга, һәммәбез бер дәрәжәдәрәк иде. Хәзердә алар мең чакрым алга китмешләрдер, бу гасырда, нинди милләт булса да, үзенә әүвәлгә китешә берлә китсә, заманга карамаса, зәгыйфьләнәчәк һәм бара-тора фәкыйрьләнә- фәкыйрьләнә бетәчәк, башка милләتلәргә кушылачактыр. Шунның өчен безгә дә хәзергә китешемезне сакларга тырышудан вә саклаудан һичбер файда чыкмаячак. Китешемез һаман үзгәрәчәк. Ләкин үз ихтыярына бирсәк, бик тупас иттереп, иң кирәкмәгән ягындан үзгәрә башлаячактыр. Хасыйлә генә, дөньяда торасымыз килсә, әгәр нәселемез бетмәсен дисәк, үземезнең Конфуций игътикады берлә кереп калган «яңылык — хәрәм» дигән сүзгә үзгәртәргә кирәктер һәм башка халыклар ни беләләр, безгә дә шулар белгәннә белергә тырышырга тотынырга кирәктер. Шунның өчен безгә хәзердә рус мәктәпләрендә бик күп укырга кирәктер.

Рус мәктәпләрендә укыган кешеләремезнең русча киенүләре һәм дә, безнең Конфуций игътикадымызда бик мөһимдәс сайлаган нәрсәләремезне сүгүләре өчен ачуланмаска кирәк. Ачулансак та ачуны йотып калырга өйрәнергә кирәк. Замана аларныкы!! Кышкар, Сатыш гасыры үттә. Һәм дә халкымызда фәкыйрьлек күбәю мәсьәләсен мөляхазә кылып, халыкны баету фикеренә чынлап тотынырга кирәк. Бу безнең хәзер әле Әхмәтжан абый белгәч, ул үзә хәлдә вакытта [акча] жыйган управляющиенң баюы —баю түгел,тик бармак санап уены кебек, әйләндереп йөртү генәдер. Бер халыкның бай булуы ул халыкның никадәр эш кылуы берлә үлчәнгәнә, эш кылып өчен аны эшли белү кирәк булганга, без хәзер эш эшләргә өйрәнергә кирәк. Беләмез, дип һаваланып утырмаска кирәк. Безнең белүемез башка халыкка караганда

һич чагыштырырлык та түгелдер. Шуның өчен һөнәр мәктәпләренә керик, балаларымызны кертик, карендәшләремезне кертик, фәкыйрьләргә кертик, хасыйле, эшкә яраклы кеше булайык! Әгәр акча булса, һөнәр мәктәпләргә ачыйк, булмаса, хөкүмәтнекенә кертик, хасыйле өйрәник, белик, белүемез киләчәктә яrarлык булсын. Тижәрәт мәктәпләренә керик, тижәрәт фәнен укыйк, аны белик, яхшылап сату итә башлайык, бүрек берлә кәләпүштин үтик, гомум халык арасында үтә торган нәрсәләргә күчик, эшнә белеп йөртик, расхутны чаклап тотыйк, хөкүмәт мәктәпләренә башка бүлемнәренә дә керик, университетның һәм факультетларын тутырайк, доктор булайык, юрист булайык, мөәрих булайык, риязый булайык, фәнен мигъмар мәктәпләренә керик, сәнаигы нәфисә мәктәбенә керик, хасыйле, һәрнәрсәне укыйк, һәр эшнә беләргә тырышыйк, белик, эшлик, ул вакытта эшкә өйрәнермез, акчамыз булыр. Кирәк урыннарда сарыф кыла алырмыз. Һәм дә хәзерге кебек хәер сорашмассыз. Бу китешчә китсәк, дәүләт бик тиз бетәчәктер. Дәүләт бетсә, һәм нәрсә бетә. Өвәл әхлак бозыла, икенчә — дин бетә, өченче дин, ул халык үзә бетә. Бу тарих берлә кырык мәртәбә мөсбәт бер мәсьәләдер. Хәзердә дөнъяның иң тәрәккый иткән халыклары — иң бай халык һәм иң мөтәмәддин халыклардыр. Дәүләт бетте, мәдәният бетте. Гарәпләр Габбасый хәлифәләргә заманасында иң бай халыклар иде. Иң мөтәмәддин халыклар иде. Дәүләт бетте, тәмәддин бетте, үзләргә дә элгеп кенә калдылар. Шуның өчен, милләтне алга йөбәрер өчен, акча кирәктер ки, ул эш белү берлә генә буладыр. Шуның өчен хәзер бер мәктәп ачтыкмы, аның янына бер һөнәр шөгъбәсә ясарга кирәк. Мәктәптә ни нәрсә укылса да, тормышында бер нигә яrarлык нәрсә булсын! Халкымызның иң курка торган нәрсәләргә — укыган кешедә диннәң бетүдер. Бу мәсьәлә бик күп сөйләнә торган һәм дә голяма тарафыннан үзләренәң «жәһаләт»ләргә саклай торган бик куәтле бер коралдыр. Хәзер бер эш булдымы — голяма сыйнфы, алар артыннан гавам халкы укыган кешеләрдә әхлакы миллиянең югалуын һәм диннәң зәгыйфьләнүен сөйләргә тотыналар. Бигрәк хөкүмәт мәктәпләрендә укыган кешеләренәң яман атларына кереп, аларга эшләргә төшкәндә, мирза әфәнде, диеп сөйләсәләр дә, күңелләреннән

аларны макруһ күрэләр. Бу да, минемчә, безнең исламиятне белмәвемез. Һәм дә Чынгыз заманында Каракорым сахраларында бабаларымызның алып килгән Конфуций игътикадының исламнан таза итеп урынлашуыннандыр.

Без билетларымызга «мөселман» дип яздырсак та, исламияткә тияләр, дип, зур тавышлар чыгарсак та, тәхлил кылып караганда, боларның бик күбесе баягы Конфуций мәһәбәндәге мөкәтдәс нәрсәләремезгә тигәнгә генә булып, исламият бөтенләй читтә каладыр.

Хәзер дә русча укырга ярамый, русча киенергә ярамый мәсьәләләре дә исламиятнең рухы һичбер вакытта кабул итми торган нәрсә булганга, боларны «дингә мохалиф» дигән сүзне ишеткәндә, диннән морад ислам булмаенча, Конфуций игътикады икәнлегә һәркемгә белергә тиешле бер эштер. Моннан мең өч йөз ел мөкәтдәм гыйлемне фарыз иткән дин ничек ул Волга буендагы Әхмәтжан абый угылы Кышкарда укып мулла булгач, яисә Фәхри мөәззин угылы Бохарага барып көтү көтеп кайтып, Казанга мулла булгач, яисә Дәмин хәзрәт угылы Мисырга барып әллә нинди ишанлык алып кайткач, хәрәмгә әйләнгән!! Бик гажәп бу! «Бу—дин дә хәрәм!» дигән сүзне дә, Конфуций игътикадына багышламаенча, исламияткә аудару ижтимаг нәкыйзәенен ничек гакыл кабул итә! Хәер, сез иттиһады заман шарт, фарыз, мең өч йөз ел мөкаддәм хәрәм булган бу елларда, диерсез, яисә иттиһады мәкян шарт, фарыз булган Азияда, хәрәм булган Аурупада, диерсез, ни әйтсәңез дә әйтерсез, бу игътикадыңыз сездә булса да, Конфуций игътикадыдыр, ислам әйтә дисәңез, исламга бик зур ифтира һәм дә кыямәт көнендә сезне бик зур мәсьүлияткә илтә торган ифтирадыр...

Унбиш миллион халыкка нә укырга бер мәдрәсәмез бар, нә бер һөнәр мәктәбемез бар, нә бер гәзитәмез бар. Ике-өч миллион финнәрнең ике йөз гәзитә-журналлары бар. Авылларына кадәр мөһәммәл мәктәпләре бар, шәһәрләрдә әгъдади гали мәктәпләре, һөнәр мәктәпләренең исәбе юк. Ауру-паның һәр зур мәктәпләрендә әллә никадәр шәкертләре укыйлар. Әллә никадәр кешеләре бөтен дөньяда шөһрәт тоттылар һәм тоталар. Балкан болгарлары — бер уч халык, бөтен дөньяга үзләренең барлыгын исбат иттеләр. Бөтен дөньяга

шәкертләрен йебәрделәр. Дөнъяның һәр кыйсымендә, һәр зур мәктәпләрдә болгар шәкертләре тутырдылар. Көннән-көн эш башында эшкә сәляхиятле кешеләр майданга атылдылар, көннән-көн милләтнең истикъбален тәмин иттеләр. Без ни эшлимез? Безгә шундый кешеләр кирәкмимени? Әллә безнең шундый кешеләремез һаман шул ярты муллалар тарафыннан идарә кылына торган Кышкар, Сатыш, Саба, Казанның чүплек башына бина кылынган мәдрәсәләрдән чыгармы? Шул педагоглар, ниһаять, шул дин галимнәре, моннан ике мең ел мөкаддәм вафат булган Әфләтун, Аресту фәлсәфәләре аңлар-аңламас язылган китапларыннан, софистларның шул мөгаләталәреннән чыгармы? Вакыт, вакыт. Күзнә ачып карарга вакыт! «Лөфыз» низагларына, ниһаять, [бәя] бирергә [вакыт] йеткән! «Сөлес» низагсыннан бернәрсә чыкмаган кебек, үзәң белмәгән гыйлем мәсьәләсеннән дә бернәрсә чыкмадыгы мәгълүмдер. Чыкса, шул биш-алты гасырда чыгар иде. Юрупалылар бу юлга ничек килеп төшкәннәр? Аларның бу көнгә тәрәккыйләренә ниләр сәбәп булган? Зинһар шуны гына, тарихы гомуминиң бер битен генә укысаңызла? Йа Рабби, бу ни сукуырлык, йа Рабби, шулкадәр кояш кебек ялтыраган мәдәниятне күрми, аңламый торган нинди наданлык? Әгәр юрупалылар безнең хәзер мөбтәлә булган схоластиканы тәмам башлары әйләнгәннән соң ташламасалар иде, алар бүген безнең кебек рәзаләт, сәфаләт астында изелерләр иде. Кайчанга кадәр шул кәгазь капчык ясарга гасырлары йөгкән «Казый», «Тәһзиб», «Мөбин», «Тораб»ларны кулдан-кулга йөртөрмез? Кайчанга кадәр моннан там бер мең ике йөз сиксән биш ел элек беткән хәварижларның бөхәсләре берләп башымызны катырырмыз? Кайчанга кадәр үземезнең шул наданлыгымызны күрмәенчә, сукуыр төсле, мәсләксез хәрәкәт итүемезне саклармыз.

Оят безгә, оят! Бөтен дөнъя жәһаләт астында сакланган вакытта Болгар кебек мөкәммәл шәһәрләр, шулкадәр монтазийм идарәләр, шулкадәр бөтен дөнъя гизә торган гайрәтле болгарларның угылы түгелме без? Без шулай ук үлдекмени? Без үземезнең кем икәнлегемезне дә белми йөрөп беткәнмез... Әгәр бездә аз гына гайрәт, аз гына хәмият булса, безнең һәр эшемездән ике өлеш файда чыгуында һич шөбһә юктыр. Безнең

болгарлардагы кабият бик аз халыкта бардыр. Безнең шул вак-төяк рус мәктәпләренә кергәнәмең дә, укысалар, һәрвакыт алдынгы шәкертләрдән саналалар, фәкать безгә хәзер үземезнең эшемезнең ничек икәнлеген белергә кирәк, хәлемезне ислях кылырга ничек тотынырга кирәк булса, шулай хәрәкәт итәргә кирәк. Ләкин мотлакан хәрәкәт кирәк. Бәгъзе кеше, «замана берлә үзе булыр» фикерендәләрдер. Алар яисә эшне аңламыйлар, аңлаганнары әйтсә, үзләренәң гарзы шәхсияләрен химия өчендер. Иген сатмаенча «замана берлә» булмаган кебек, милләт кирәклегә дә укымаенча булмаячактыр. Шуның өчен укырга кирәк, үз мәктәпләремездә мәгълүматы ибтидайдан артык нәрсә алу мөмкин булмаганга, рус мәктәпләрендә укыйк, каралабыз икән, каралыйк. Аңлаган кеше каралса да, тиз кайтып төшәр.

Әмма безнең мәдрәсәләремездә башы черегән кеше һичбер вакытта эшкә керерлек булмаенча, милләткә бер бәла генә булуында шөбһә юктыр. Бәгъзеләре төрек мәктәпләренә барып уку фикерең алга тоталар. Һәм тугры килгәндә димләүдән дә качмыйлар. Алар бик зур хата ителәр, чөнки төрекләрнең мәдрәсәләре ислях кылыну мәсьәләсә әллә кайчан мәйданга чыккан эш булып, ислях та кылынган булса да, аларда бөтен исламинның башына бәла булган голямаларның тәхте әсарәтләрендин котылмаганга, кирәгенчә ислях кылынмагандыр. Һәм дә безнен Русиядә тора торган кешеләргә рус мәктәбендә уку, рус рухын белү кадәр файдалы эш бармы? Монда кемнең шөбһәсә бар?

Безнең һәрвакыт төзен куйган фикеремез Русия мөселманнары булудыр. Русиядәге шулкадәр безгә бирелгән иркенлек, безнең хактагы гадаләт һичбер мәмләкәттә һичбер милләтә мәхкүмәгә бирелмәгәндер. Шуңардан да файдаланырга гайрәтемез, хәмиятемез калмаганмыни? Йә Рабби, шул схоластиканың тәхте тәсаррыфыннан коткар да, безне да мәгариф-мәдәният юлына күндер. Безнең шулкадәр тарихы бәшәрдә нам казанган бабайлар безне үзләренәң угыллары диергә хурланырлык булмасын.

Искәртмәләр һәм аңлатмалар:

Инкыйраз — сүнү, бетү, юкка чыгу.

Лисан — тел.

Хосусән — бигрәк тә, аерым алганда.

Гыйндендә — каршында, карашында.

Голяма — галимнәр, укымышлылар; бу урында: дин башлыклары, руханилар.

Игътизар — гафу үтенү, аклану.

Мөкатдимә — кереш сүз.

Манигъ — тоткарлаучы киртә.

Сабит — шиксез, ачык.

Тәнәззел итеп — түбәнчелек белән.

Итагать — буйсыну.

Гарзы шәхсия — үзен күрсәтү.

Жәһаләт — наданлык.

Мотлакан — һичшиксез.

Вәжуд — булу, бар булу.

Кальб — күңел.

Тәрәккые милләт — милләтнең алга китүе, үсеше.

Табигъ — иярүче, буйсынучы.

Ригая — хөрмәт, олылау.

Хәмел кылу — юрау, япсару.

Забыт — беркетелү, теркәлү.

Хазир — эзер булып житкән.

Тәхте әсарәт — тәхет коллыгы.

Хөббе нәфес — үз-үзен ярату, мин-минлек.

Мөстәгыйд — сәләтле, булдыклы.

Кыйтга — кисәк, өлеш.

Мәгъмүр — төзек.

Мөсбәт — исбат ителгән.

Кагыйдәи көллия — гомуми кагыйдә.

Сәляхимтле — сәләтле.

*Все это было бы смешно, когда не было бы грустно — моңсу
булмаса, болар барысы да көлке булыр иде.*

*Әрбабе хәмият — яклаучылар, башкаларның зарар китерүеннән сак-
лаучылар.*

Сәфил — түбән.

Әрбабе каләм — каләм ияләре, язучылар.

Мөстәкыйлән — бәйсез рәвештә.

Әсарәт — коллык.

Затән — нигездә.

Димаг — ми.

Косур — кимчелек.

Әсаслы — төпле, нигезле.

Мәхкәмә — суд.

Истикъбаль — киләчәк.

Тәгъбир — аңлату, әйтеп бирү.

Иншаә Аллаһе әр-рахмән — мәрхәмәтле Алла теләсә.

Кәрәм — юмартлык, киң күңеллелек.

Дәгъвәтнамә — чакыру кәгазе.

Мүжәб — нәтижә.

Саурий — ат тиресеннән ясалган күн.

Ихсанлы — ярдәмчел.

Әман — коткар.

Ля нөсәллим, лям ля яжүз, мәмнуг — риза түгел, буйсынмыйм.

Тәкъфир кылу — кяфер ясау.

Билгакес — киресенчә.

Коруне вөста — урта гасырлар.

Рәфаһ — муллык.

Хөсне мөгамәлә — дусларча, тату мөгамәлә.

Хакыйкатән — чыннан да.

Назар — караш.

Рәззак — ризык бирүче.

Әсарәт — әсирлек.

Тәбәддел — үзгәреш.

Низам — тәртип.

Тәәсис ителү — оештырылу, төзелү.

Гонван — атама.

Сайылу — саналу.

Тиҗсарәт — сәүдә.

Тәхсил — өйрәнү.

Мохалиф — каршы килгән.

Дин ноктаи назарыннан — дин карашыннан.

Мәкруһ — дин тарафыннан кискен тыелмаган, ләкин җиңелче читкә кагылган эш.

Мөбах — эшләсәң, гөнаһ та, савап та булмый торган эш.

Мәсафә — ара.

Һиҗрәт — читкә күчеп китү.

Мөһәҗир — башка җиргә күчүче.

Мөһәҗир фи сәбилиллаһ — Алла юлы өчен күчеп китүче.

Горбәт — ят җирләрдә калу.

Ысулы изит — ысулы җәдит.

Мәдәд — ярдәм.

Рәд кылу — кире кагу.

Татбикъ — яраштыру.

Мотлакан — шиксез.

Низам — тәртип, кагыйдә.

Тарикъ — ысул, юл.

Муафикъ — яраклы.

Бәднам — яман ат.

Карйә — авыл.

Хәмият — башкаларның зарар китерүеннән саклау.

Инсаният — кешелек.

Тәжвид — Коръәнне дәрәс итеп уку кагыйдәләре.

Тәгъзим — олылау.

Милләт намына — милләт исемеңә, милләт файдасына.

Мәгыйшәт — тормыш.

Истикъбаль — киләчәк.

Парлак — яхшы.

Жөзъи — вак.

Тәхсил — белем алу.

Мөзакәрә — әңгәмә, фикер алышу.

Ислях — реформа.

Заты гали — бөек зат.

Тәгълим-тәгаллем — уку-укыту.

Бидгәт хәсәнә — күркәм яңалык.

Ифтира — ялган.

Рәзил — түбән.

Гомум — масса.

Мәкъбуль — кабул ителү.

Билфигъиль — чынлыкта.

Филжәммә — гомумән.

Тиждарәт — сәүдә.

Тәнәззел — төшү, начараю.

Гождәб — тәкәбберлек.

Игътикад — ышану.

Хосусән — аеруча.

Муанәсәт — аралашып яшәү.

Сәфил — түбән.

Кабил — кабул итү, үзләштерү.

Фөнүне жәдидә — яңа фәннәр.

Кәмаләте нәфес — рухи камиллек.

Тарикать — ишанлык юлы, дини юнәлеш.

Мәхдүм — мулла улы.

Голүме исламия — ислам гыйлеми.

Тәхсил — гыйлем алу.

Сәмәрәи гыйрәт — гыйрәт жимеше.

Ифтира — яла ягу.

Монкарийз — бетү, юкка чыгу.

Бәнд — мәкалә.

Иттихад — берләшү, бер фикердә булып эш итү.

Мөхакәмә — тикшерү.

Кәнизәк — кол сөяркә.

Куәи шәһвания — женски куәт.

Ифадә кылу — үтәү.

Рөзаләт — түбәнлек.

Шәргы шәриф — изге шәригать.

Заләл — юлдан язү, бозыклык.

Могарәзә — каршы килү.

Тәләффыз — әйтелеш.

Шивә — жирле сөйләш, диалект.

Кыйты — начар.

Жәмгыяте бәшәрия — кешелек жәмгыяте.

Әфрад — затлар.

Мөстәхикъ — лаек.

Тәһлил — “бер Алладан башка Алла юк” дип кабатлау.

Вирд — билгеле вакытта укыла торган догалар, аятьләр.

Мәсьүлият — җаваплылык.

Бихәбәр — хәбәрсез, мәгълүматсыз.

Кәшеф — ачыш.

Хасыйле — кыскасы.

Таифә — кабилә, халык.

Мәхкәмә — идарә йорты.

Тарикать — ишанлык юлы, дини юнәлеш.

Игътикад — ышану.

Ниһаять — соңгы чик.

Зирагать — игенчелек, авыл хужалыгы.

Мөфлислек — банкротлык, бөлү.

Мөстәширикъ — Көнчыгышны өйрәнүче.

Мөстәкыйлән — бәйсез рәвештә.

Зәваллы — бичара.

Вәжүд — барлыкка килү.

Мәгыйшәт — көнкүреш, тормыш.

Мәкъсуды биззат — төп максат.

Мөляхәзә — игътибар белән фикер йөртү.

Хәмияте ватания — ватанны саклау.

Халис — саф, чын.

Рәсми хат — язу.

Әсас — нигез, төп.

Муафикъ — яраклашу.

Хакъканый — туры, гадел.

Тиҗарәт — сәүдә.

Тәәсис — оештыру, ачу.

Ноктаи имтизаг — төп фикер.

Хаккы пәрвәр — хаклык тарафлары.

Фөръяде фиган — ялвару.

Тарыз — рәвеш, ысул.

Гадәд — сан.

Билфигыль — чынлыкта.

Манзарә — күренеш.

Тәһзибе әхлак — әхлак төзөтү.

Истиғмаль — куллану.

Саутелмәләһи фисык, вәттәләззез биһ көфер — музыка тавышы — бозыклык, аның белән ләззәтләнү — көфер.

Мәкруһ — начар, тыелган.

Аләт — корал.

Вакыйган — чыннан да.

Мотлак — һичшиксез.

Хасыйле — кыскасы.

Мөсбәт — исбат ителгән.

Гизле — яшерен.

Мөляхәзә — бәхәс, фикер алышу.

Таәсис — ясау, кору.

Тирес — кире.

Ләтафәте табигыя — табигый гүзәллек.

Нәзафәте табигыя — табигый пакълек.

Тәдәнни — артка калу.

Тәрсим — рәсем ясау.

Мәмнүгъ — тыелган.

Хәрәм шәриф — изге урын.

Фотограф берлән — фотография белән.

Йаһу — и Алла, Ходаем.

Йәминһу — ант итү, сукрану.

Мәгыйшәт — тормыш.

Могътәбәр — хөрмәтле.

Хосусән — аеруча.

Өрпәк — яулык.

Хазир — шунда ук, күз алдында.

Моталәга — уку, өйрәнү.

Кабилият — сәләтлелек.

Таифә — төркем.

Мохтәсар — кыска, кечкенә.

Мөкәммәл — камил, тулы.

Әһел — кеше.

Рәддия — кире кагу.

Тәхсил — гыйлем алу, уку.

Татбикъ — яраштыру.

Һәйәт — астрономия.

Гыйльмел-әрыз — жир турындагы гыйлем.

Хикмәте табигыя — физика; гомумән табигать белеме.

Мөхаләфәт — каршы килү.

Тәкфир — көфер дип белдерү.

Фән әрбабы — фән ияләре.

Фидаи — үзен-үзе аямаучы.

Голүме исламия — ислам фәннәре.

Тәдәнни — түбән төшү.

Тарикъ — юл, юнәлеш.

Мөнхәсыйр — чикләнү.

Истинжа — таһарәтән соң пакъләнү.

Хәез — күрем.

Нифас — бала тудыру.

Шәргый — шәригатькә бәйле.

Итлак — аталу.

Бани — нигез салучы, төзүче.

Вакыф — изге эшкә бирелгән мал.

Тәгассыб — фанатизм.

Рәзаләт — яманлык.

Тыйб — медицина.

Мөбтәля — дучар булу.

Гад әд — сан.

Фамилия — гаилә.

Мөхәррир — язучы.

Һәйһат — үкенүне белдерүче ымлык.

Кабилият — сәләтлелек.

Хәмият — саклау.

Әрбабе милләт — милләт әһелләре.

Истикъял — мөстәкыйльлек.

Тәкъдиреннән гажиз калу — мактап бетерә алмау.

Гайд — бәйрәм.

Ижтиһад — тырышлык.

Кәшеф — ачу.

Жәмгыяте тыйббия — медицина жәмгыяте.

Истигъмал — куллану.

Фаиз — процент.

Ифа кылу — башкару.

Биөмиданә — өметсезлек.

Мәхкәмә — суд.

Хаким — судья.

Мохалиф — каршы як.

Гүһ — шаһит.

Мәмүр — чиновник.

Мәзһун — хокуклы.

Нәфел руза — өстәмә ураза.

Тәәсис — төзү, оештыру.

Мөнажәт — ялвару.

Саилче — хәерче.

Кибари — горур.

Гыйруз — абруй.

Мөляхәзә — фикерләр әйтү.

Мәсләк — юл, караш.

Мөәррих — тарихчы.

Сәнаиғы нәфисә — нәфис сәнгать.

Сөкүнәт — тынлык.

Әмразы сария — яшерен чирләр.

Имкян — мөмкинлек.

Хәбесханә — төрмә.

Тәхрире нөфүс — халык санын алу.

Мөнкарийз — бетү, юкка чыгу.

Матлаб — таләп.

Мөхакәмә — тикшерү, хөкем чыгару.

Ноксанлык — кимчелек, житешсезлек.

Сайылу — саналу, исәпләнү.

Икътимад — ышану.

Хаслы — чын, саф.

Музә — музей.

Хитап — мөрәжәгать.

Тасдыйкан — раслап.

Сәфил — түбән.

Тәсәлсел — эзлеклелек.

Ижтимаг нәкыйзәен — ике каршылыкның бергә килүе.

Мөкатдәм — элек.

Зиярәт — күрергә, күрешергә бару.

Сәләфләр — борынгы кешеләр.

Тәгассыб — фанатизм.

Зәкъкум — агулы жәһәннәм агачы.

Тәәсис — төзү.

Рәсмән — рәсми.

Исмасам — ичмасам.

Вазгыять — халәт.

Сайә — күләгә, ышык.

Зате гале — бөек зат.

Голуме риязыят — математика гыйлеме.

Галәми — галәмне.

Белгуар — профессор.

Гажәбә — кереш сүз, «кызык» мәгънәсендә.

Ниһаятендә — соңында.

Гыйльмел-нәсәб — нәсел-ыруны өйрәнә торган фән.

Зикер — ишаннарның гел алланы искә төшереп торы сыйфатларына ишарә.

Тәүҗиһ — төшенү.

Мотыйга — буйсыну.

Кәшеф — ачу.

Гипнотизмә — кешенең ихтиярын үзеннән алып һәр эштә гипнотизмә хужасына мотыйга кыла торган бер куәттер. Һиндстан мәжүсиләреарасында күптән мәгълүм булса да. Яурупада соңгы гасырда гына кәшеф кылынмыштыр. (Г. Исхакый искәрмәсе)

Хасыйле — кыскасы.

Лөгать — сүз, сүзлек.

Мөрәккәб — ясалган, кушылган.

Тәһзиб — тәрбия.

Мөгтәбәр — игътибарлы.

Мөталәга — аңлатма.

Дибәжә — кереш сүз.

Ләтафәт — гүзәллек, матурлык,

Итү — илтү.

Әсас — нигез.

Гоҗеб — тәкәбберлек.

Назар — караш.

Мөнкарийз — сүнү, юкка чыгу.

Хәез-нифас — күрем, бала табу.

Тәрәккый — үсеш, алга китеш.

Мөзәййән — зиннәтләнгән.

Бәни бәшәр — кешелек (дөньясы).

Мәсгуд — бәхетле.

Дарелсанагать — һөнәрләр йорты, предприятие.

Хәят — тереклек.

Кабилият — сәләтлелек.

Мотлак — һичшиксез.

Иҗтиһад — тырышу.

Мәгыйшәт — тормыш.

Нисбәт — мөнәсәбәт.

Рисалә — мәкалә.

Хәбес — бу урында: күңелгә бикләп куйган хисләр.

Сәбгәи галәм — жиденче күк.

Гам — пәйгамбәр.

Истирахәт — ял итү.

Мәмүр — берәр эшне үтәүче кеше.

Һәдия — бүләк.

Мөрәккәб — берләштерелгән, кушылган.

Рәисе җәмгыять — җәмгыять рәисе

Гараз — максат.

Ләтафәте табигыясе — табигый матурлыгы.

Жәнабе Хак — Алла.

Жәнабе гали — өстенлек иясе.

Мөкаммәл — камил.

Истикъбаль — киләчәк.

Мөкаддәм — элекке.
Мантыйкый — логик.
Тасдыйк — раслау.
Исме мөкаддәс — изге исем.
Мөбаләга — күпертү.
Мөтәшәккир — рәхмәтле.
Хасса — үзенчәлек.
Низаг — бәхәс.
Әһеле — иясе.
Әмин — ышанычлы.
Васый — васыять итүче.
Сонгый — ясалган, аерым кеше тарафыннан язылган.
Тәгъзим — олылау, хөрмәтләү.
Яурупаи Шәркый — Көнчыгыш Европа.
Тәклиф — бирелгән, кушылган.
Фәхри — мактаулы.
Как-төш — чәкчәк.
Нәмунә — үрнәк.
Сәгадәт — бәхет.
Наил — ирешү.
Өрпәк — япма, яулык.
Мөхиббаи — яратучы, хөрмәт итүче.
Вазгыять — халәт.
Вакыйг — чын.
Тәэвил — юрау, аңлату.
Даир — бәйләнешле.
Хөтбә — нотык.
Мәүкыйг — урын.
Иттихаз — алу, тоту.
Ихтирагат — уйлап табылган әйберләр.

Кәшифият — ачышлар, яңалыктар.

Хәйрәт — хәйран итү.

Тәкмил — житештерү.

Тәдавия — дэвалау.

Тәбәдделат — үзгәрешләр.

Дәрун — күңел.

Лязем — тиеш.

Мәлзум — кирәк.

Голум, фөнүн — гыйлемнәр, фәннәр.

Санагать — промышленность.

Сәнаигы нәфисә — матур сәнгать.

Гыйльме мәгыйшәте бәшәр— кеше тормышы турындагы фәннәр.

Тарихы бәшәр —кешелек тарихы.

Милләте хаким — хаким милләт.

Иттифак — бердәмлек.

Ихтилаф — ызгыш, каршылыктар.

Мөкавәмәт — каршы тору.

Галиб — өстен чыгуучы, жинүче.

Милләте мәхкүмә — буйсынучы милләт.

Тәхте итагать —тәхет (хужа) кушканны үтәү.

Гадиләнә — гаделлекле.

Истикъял — бәйсезлек.

Мәнсүб — караган.

Сайә — күлэгә.

Ислях — реформа.

Ригая — хөрмәтләү.

Әхлакы хәмидә — мактарлык әхлак.

Малик — ия.

Тиҗарәт — сәүдә.

Рәгъбәт — омтылыш.

Төжжир — сәүдәгәр.

Рәкыйб — көндөш, конкурент.

Мөтәдәйин — диндар.

Истибра — бәвелдән соң юыну.

Тәэвил — ялгыш аңлату.

Сәбат — нык тору.

Мөляхәзә — фикер йөртү, игътибар белән уйнау.

Хасыйле — кыскасы.

Баян шәрәфенә наил — сөйләү бәхетенә ирешү.

Кабил — кабул итү.

Жилд — том.

Гыйльмел-нәсәб — нәсел турында фән.

Мөсбәт — исбат ителгән.

Шаигъ — таралу.

Мәйаль — һәвәс.

Парлак — яхшы.

Тәсадефән — очраклы.

Мөнбит — уңдырышлы.

Казыя — теория.

Димаг — ми.

Куәи хыялия — хыял куәте.

Ләфыз — сүз.

Ноксан — кимчелек.

Ләфыз низаг — сүз көрәштерү.

Шамил — туплаган.

Тәжвид — Коръәнне дәрәс уку кагыйдәләре.

Нишан — билгә.

Кәлимәте — телләре.

Дәхи — янә.

Динән — дини яктан.

Папас — поп.

Хәмлә — һөжүм.

Истиғмаль — куллану.

Хали — буш.

Монсыйф — инсафлы кеше.

Икърар — тану.

Хәсне зан — яхшы уй.

Манигы тәрәккый — алга китүдә киртә.

Гам — галәйһи әссәлам.

Нам — исем.

Тыйб — медицина.

Финикә — финикияле.

Мөтәрәккый — алга киткән.

Бабиллы — вавилонлы.

Ассури — ассирияле.

Асарә гатика — борынгы әйберләр, истәлекләр.

Аләт — корал

Мәгальмәмнүния — зур шатлык.

Сәнә — ел.

Мөкаддәм — элек.

Фәхри — хөрмәтле.

Нәзарәт — идарә.

Жәнаб — олылау сүзе.

Тәгадәдде зәүжәт — күп хатын алу.

Мантыйкый — логик эзлекле.

Мөхакәмәгә кадир — фикерле, хөкем йөртә алу.

Тасдыйк — раслау.

Әдәбе рәсмия — әдәп кагыйдәләре.

Ифа кылу — үтәү.

Гыльме әнсаб — нәселләрне өйрәнү фәне.

Мөнәкъкыйд — тәнкыйтьче.

Асаре кадиме — борынгы әсәрләр.

Муафыйк — яраклы.

Ригая — кайгырту.

Мәүкыйг — урын.

Иттихаз — кабул итү.

Иштә — шушы.

Хазыйр — күз алдында булган.

Тәкъдир кылу — бәя бирү.

Мөтәшииәкир — рәхмәтле.

Жәсарәт — батырлык, кыюлык.

Нәмунә — үрнәк, өлгә булган.

Эстәү — теләү.

Ислях — үзгәртүләр.

Рәхем — аналык.

Истинжа — тәрәттән сон пакъләнү.

Жимаг — женси акт.

Госел — коену.

Сәфил — түбән.

Сарфы лисаны гарәби — гарәп теле морфологиясе.

Гадәд — сан.

Изафә — кушу, тоташтыру.

Тәрбиятел-әтфаль — балалар тәрбиясе.

Мөхаләфәт — каршылык.

Мөәлиф — тезүче.

Кад әлләфәһу әлгабде — моны төзеде, язды.

Икьтидар — көч, сәләт.

Тәжвид — Коръәнне дәрәс уку турындагы кагыйдәләр.

Мөфассал — жентекле.

Мөхәсир — кыскартылган.

Ләфыз — сүз.

Сидрәтел-мөнтәһа — күкнөң жиденче катындагы бер урын.

Сәнаиғы нәфисә — матур сәнгать.

Догаи кадәри — тәкъдир догасы.

Нәхү — синтаксис.

Мотлак — һичшиксез.

Жәһле мәрәккәб — бернәрсә дә белмәүче, чеп-чи надан.

Дәвери — периодик.

Хәмияте миллия — милләтне яклау, саклау.

Зыя — яктылык.

Сәләхият — сәләт.

Мәәссис — нигез салучы.

Хәйрәт — аптырау.

Сәхтияһ — йомшак күн.

Истиганә — ярдәм.

Садакат — тугрылык.

Тәфрика — төрлө -төрлө.

Ислях — реформа.

Гаид — караган, бәйләнешле.

Гатикъ — иске, кадим.

Вак — тел астына сала торган тәмәке.

Тәгъзим — олылау.

Тишенү — чишенү.

Тәгъзия — кайгы уртаклашу.

Хәтимә — ахыр, эпилог.

Мөляхазә — фикер йөртү.

Тарыз — рәвеш.

Назары инсаф — инсафлылык карашыннан.

Мөбтәля — дучар булу.

Мәирут — шарт ителгән.

Истигъмалъ — куллану.

Гасаби әлмәзаж — ачулы характерлы .

Кыяс — чагыштыру.

Конфуций — Кытайларның мәшһүр хәкимнәре һәм диннәренәң вазыйгы. Миладидан дүрт гасыр элек булган. (Г. Исхакый искәртмәсе.)

Вагыйз — башлап жибәрү.

Игътикад — ышану.

Тиждарәт — саулә

Мәдррих — тарихчы

Риязый — математик.

Фәне мигъмар — төзү, архитектура фәне.

Мәсбәт — исбат ителгән.

Мәтәмәддин — мәдәниләшкән.

Тәмәддин — мәдәниятле булу.

Шөгъбә — бүлек.

Жәһаләт — наданлык.

Әхлакы миллия — милли әхлак.

Мәкруһ — начар күрелгән.

Тәхлил — тикшерү.

Мәзһәб — тоткан юл.

Мохалиф — каршы.

Морад — максат.

Ижтимаг нәкыйзәен — каршылыктар берлеге .

Иттихады заман — вакыт берлеге.

Иттихады мәян — урын берлеге.

Ифтира — яла ягу.

Мәсьүлият — җаваплылык .

Әгъдади — күп санлы.

Сәляхият — сәләтлелек.

Истикъбаль — киләчәк.

Мөгаләта — аңлы рәвештә буташтыру.

Сөлес — гарәп язуының бер төре.

Мөбтәля — дучар булу.

Рәзаләт — хурлык, түбәнлек.

Сөфаләт — бозыклык.

Там — төгәл.

Хәвариж — секта тарафдарлары.

Монтазыйм — тәртипле, законлы.

Мотлакан — һичшиксез.

Гарзы шәхсия — шәхес мәнфәгате.

Химая — саклау.

Мәгъләмәти ибтидания — башлангыч мәгълүматлар.

Тәхте әсарәт — тәхет коллыгы.

Гадаләт — гаделлек.

Милләте мәхкүмә — буйсынган милләт.

Тәхте тәсаррыф — кулы астында тоту.

Тарихы бәшәр — кешелек тарихы.

Ике йөз елдан соң инкыйраз.— Повестьны басарга рөхсәт С.-Петербургта 1903 елның 25 июнендә бирелә. Әсәр авторның укучыга мөрәҗғәгать итеп язылган кереш һәм йомгаклау сүзе—хатимәсе белән Казанда И. Н. Харитонов типографиясендә 1904 елда басылып чыга. 96 бит. Имза: Мөхәммәдгаяз әл-Исхакый. Төп тексттан соң «27 нче ноябрь, 1902 сәнә, Оренбург, Ильин фатиры» дип, «Хатимә»дән соң «1903 сәнә» дип куелган.

Повестьның язылу, басылу тарихы бик гыйбрәтле. Гарәп хәрефләре белән төрек телендә язылган һәм берничә вариантта каралама хәлендә сакланган «Тәрҗемәи хәлем» кулъязмасында (Текстның төп нөсхәсе Анкарада Сәйдә Арсланбәк кулындагы Г. Исхакый архивында саклана. Биредә текст төрле вариантлардан алынып, ирекле тәрҗемәдә бирелә.) Г. Исхакый

түбәндәгеләрне яза: «Бу дәвердә Кыргызда чыккан атналык «Тәржеман» гәзитәсеннән башка гәзитә һәм мәжмугамыз булмаганга, без яшерен гәзитәләр нәшер итә башладык һәм мәкаләләребезне халыкны агарту өчен, һәркайсыбыз үзе фикерли алганча, милли хәятыбызны үзгәртү, яхшырту темасына багыш- лый идек. Болар арасында һәммәбезне борчыган мәктәп, мәдрәсәләребезне жәдидчә фәннәр укылачак бер хәлгә китерү һ. б. Бу темаларны бер төплерәк әдәби формага салырга теләп, мин «Ике йөз елдан соң инкыйраз» исемендә әсәрәмне яздым. Бу хыялый романның эченә ул вакытның дәртләрен, аларны үзгәртү чараларын белгәнем кадәр һәммәсен керттем»... «Ул вакытта мин Оренбургтагы «Хөсәения» мәдрәсәсенә фән мөгаллиме буларак килгән идем... Бер урыс хатыны өендә туңып яшәп, мин кыш урталарында куәтле бронхит эләктердем. Оренбург докторларының кулына төштем. Никадәр дәва алсам да, бронхитым үтмәде. Бу вакытта мин «Ике йөз елдан соң инкыйраз» дигән әсәрәмне Петербургка цензурага жибердем. Әмма цензураның мондый әсәрне басарга ярдәм итмәячегенә ышандым. [Хыялымда] мәдрәсәдә каникуллар башланыр башланмас хезмәтем өчен алган акчага Петербургка барып, цензор Смирновны үзем күрәп, әсәрәмне басарга мөмкинлек бирүем сорарга, ул да бер кире урысчы булганга, каршы киләчәк тә, мин, куркытып, янымда китергән револьвер белән эш итәчәкмен. Һәм шундый ныклык, цензорга каршы гамәли бер протест буларак, башка цензорларны куркытачак һәм рус булмаган халыкларда мөселманнарга карата бу анти культура хәрәкәтенә каршы бер гайрәт уяндырачак. Цензор үлсә дә, мине дә үлемгә хөкем итсәләр дә, шулай да милли хөкемебез таза дошманга каршы нигездә хаста килеш үлемгә хөкем ителгән берсен корбан итүе белән отышта калачак иде»... «Мәдрәсә каникулында мин алтынчы Шакир Рәмиевләргә кымызга һәм балаларын яз көннәрендә укытырга чакырылдым. Кымыз хасталыгымны сыпырып түкте... [Петербургка бармадым], цензор сау-сәламәт калды һәм мин да катил булудан котылдым».

Г. Исхакый «Тәржемәи хәлем»дә «Ике йөз елдан соң инкыйраз» китабы басылып чыгып, кулына алгач булган халәтен, фикерләрен болан тасвирлый:

«Әмма рус цензоры әсәрнең өчтән икесен кисте вә калган өлешендә дә фикерләрне [укучы аңламаслык итеп] үзгәртте, кисте. Әсәремнең цензордан бу хәлдә кайтуына шулкадәр ачуым килде, әсәремне бу хәлгә калдырган жанвар цензорны хәтта Петербургка барып үтерү фикеренә килдем һәм бу фикерне гамәлгә ашыру хәстәренә керештем. Бәрәкәт бирсен ки, мохитым моңа киртә булды. Китап шулай ярым-ямалак хәлендә басылды һәм шулай булса да гадәттән тыш игътибар казанды»... «Яртысын кызыл кара белән тәмам сызылган хәлдә дә китапның укучыга тәэсире гадәттән тыш зур булды, китап берничә айда Идел буеның бөтен шәһәрләрендә, авылларында күз яшьләре белән укылды. Рус-Япон сугышында рус гаскәренәң жиңелүе бөтен мәмләкәттә зур дулкынлану тудырган кебек, китап Идел-Урал өлкәсендә милли хокукларыбызның азмы-күпме танытуына өметләр уятты»... «Мин бу әсәремне тулы көенчә Аурупада, я Мисырда бастыру фикеренә килдем. Үкенечкә каршы, моңа ирешеп булмады. Рус жандармнары өемдә тентү ясаганда бу әсәремнең бозылмаган нөсхәсен алып киттеләр. Һәм шунда әсәр югалды да калды»... «Ике йөз елдан соң инкыйраз» — ижатымның беренче дәверендә бөтен күңелемне биләп торган милләтне кайгырту теләкләремнең, уйларымның йомгагыдыр».

«Инкыйраз»ның шул тунап, өзеп алынган кисәкләренәң кайберләренәң Петербургтагы элекке Вахытлы матбугатның Үзәк комитеты ягыш цензура архивынан (50 ф., 1 тасв., 150 эш) академик Миркасыйм Госманов табып алып кайтты. Ул үзе тапкан материалларны һәм алар хақында тәфсилле аңлатмаларны бастырып чыгарды (*Гаяз Исхакый: «Ике йөз елдан соң инкыйраз» һәм патша цензурасы. — Казан утлары. 1996, 10 сан*). «Иңен 22, буен 35,5 см. тәшкит иткән зур форматлы жиде кәгазьнең ике ягын да вак-вак хәрефләр белән «шыпплап тутырган» текст». Шул кәгазьләрдән галим басылып чыккан повестьта 27 урында күп нокталар белән тәгаенләнгән өзекләренәң 11ен ачыклай алган.

Повестьның басылып чыгуы турында беренче булып «Тәрҗеман» гәзитәсе «бик гүзәл бер китап» дип хәбәр итә (1904. 14 сент.). Н. И. Ашмарин үзенәң «Несколько слов о современной литературе» исемле мәкаләсендә «Инкыйраз»га зур урын бирсә дә, «соңгы вакытта басылган әсәрләрдән Г. Исхакыйның «Ике йөз елдан

сон инкыйраз» исемле китабы игътибарга лаек» дип әйтүдән узмый, мәкаләдә һичнинди тәнкыйть юк. Аның каравы мәкалә авторы бик җентекләп повестьның эчтәлеген сөйли. Димәк, әсәр чыккач ук, аның эчтәлеген белән рус укучысы да таныша алган (*Журнал министерства народного образования. 1905. 9 сан*).

«Әлгасрелҗәдит» журналында Насретдин Хужаның «*Ике йөз елдан соң инкыйраз*» әсәре хакында» дигән мәкаләсендә нигездә эчтәлек сөйләнә. Автор мәкаләне «лисаны пәк ачыдыр, ләкин пәк тәәсирледер... дигмагтан башлап та җөмлә әгъзаларә хәтле кальбнең иң нечкә йерләренә кадәр тәәсир итәр» тәмамлый.

«Инкыйраз» турында беренче тикшерү 1911 елда басылып чыга (*Г.Газиз «Ике йөз елдан соң инкыйраз», Гаяз Исхаков әсәре — Китапта “Олуҗ кешеләр һәм аларның әсәрләре, Казан*). Г. Гобәйдуллин бу әсәргә “ижтимагый – хыялый роман” дип атый. Ул повестьта әхлакка зур урын бирелүенә игътибар итеп: «әхлакка зур әһәмият бирүе — бу әсәргә Толстойның тәәсире булуы тугрысында берәз уйга сала» — ди. Әсәргә авторы турында «Төптән тормышны кузгатачак реформалар тарафдары, хак мөхәррир булачагы күренә», — дип белдерә. «Аның һичбер әйткән нәрсәсә юк ки, хисемезгә сукмасын... Аның тасвирлары безне шаккатырып калдыралар. Ни әйтергә дә белдермиләр. Әле үткәннемезне сүктерәләр, әле бөтенләй өметемезне өздерәләр дә бер хиссез калдыралар; йә киләчәккә өметне уяңдыралар да көрәшкә өндиләр. Тормышымызны язуда ул һичнәрсәдән курыкмый, сүзне дә ул үлчәп тормый, укучыларны уятырга тырыша... Ул каты җөмләләрдән курыкмый, чөнки аның жиңел каны безне бишәккә салып тирбәтәсә, йоклатасы килми, әмма йоклаганда кабыргамызга төртәсә килә» .

Шулай да Г. Гобәйдуллин «Инкыйраз»ның кыйммәтен «чын әдәби» җәһәттендә күрә: «Аның шигыре вәзенле булмаса да, эчтәгә «вәзене» бик матурдыр... Шулай итеп, «Инкыйраз» фикер җәһәттеннән берәз искергән булса да, тасвир, чын әдәби җәһәттеннән мәңгелек бер әсәрдер, — ди.

Җамал Вәли ди исә, киресенчә, «Инкыйраз» турында: «Ике йөз елдан соң инкыйраз» җитди бер әсәр. Ләкин Гаяз әфәнде монда да шагыйрь. Дөрөс, монда

сурәткә карагдайда фикер галиб», — дип белдерә, «...дәрт һәм һәяжан белән язылганлыктан, аның һәр сәтырында диярлек кальбне тетрәтә торган бер яткынлы куәт сизелә», — ди. Автор мәкаләсен түбәндәгечә тәмамлый: «Инкыйраз» миңа гаять мөәссир бер фажиға тәсирен бирә. Мин һичбер драма укып яки тамаша итеп, «Инкыйраз»дан алган тәэсирне ала алмыйм. Шулай булмаса мөмкин дә түгел шул, монда бит коры бер Жәгъфәр агайны коры бер таш басып үтерми, бәлки милләтне бөтен шан вә гыйззәте илә үзенең иске манарасы басып үтерә». (*Гаяз әфәнде. — Вакыт. 1913. 5 март*).

Чит илләрдә Г Исхакый белән аралашып яшәгән профессор Рәшит Арат (Рәхмәтуллин Габдерәшит Гыйсмәтулла улы, тюрколог, 1900—1964) бер кулъязмасында болай ди: «Кап-караңгы бер төн уртасында яки караңгы урман эчендә барганда кинәт кенә бер яшем жебе ялгырап китсә, шунда торучы нинди тәэсир астында калган булыр иде! Дөньядан кайгысыз, һәр жире житешкән бер кеше эштән соң ял итәргә ятып, йоклар-йокламас торган вакытында берәү кереп: «Пожар!» дип кычкырса, нинди халәттә калыр иде? Бик күп сөйләнгән сүзләр һәм күп кенязылган фикерләрдән аңлашылдыгына күрә, «Ике йөз елдан соң инкыйраз» да татар тормышында шундый бер эз калдырды».

Алда әйтеп үткәнебезчә, соңгы вакытта Г. Исхакыйның бу повестена әтрафлы рецензия академик Миркасыйм Госманов тарафыннан язылды. Галим цензура архивында табылган материалларны файдаланып һәм китапны нечкәләп өйрәнәп, моңа кадәр язылып килгән кайбер фаразларны кире кага һәм Г. Исхакый бу повестенда, шул исәптән әлегә табылмаган кисәкләрендә дә, татарның инкыйразы, юкка чыгу сәбәпләре арасында милли-колониаль изү, көчләп чукуындыру кебек проблемаларны күрсәтмәгән, дигән нәтижә чыгара: «Жыеп әйткәндә, басылган «Инкыйраз»да колониализмга, рус хакимиятенә турыдан-туры каршы мотивларның булмавы цензор ихтыярына гына бәйле түгел икән. Минемчә, мондый күренешнең сәбәбен, дөрөсрәге сәбәпләрен, Г. Исхакыйның гомум ижатыннан, бигрәк тә соңгы чор ижтимагый-сәяси эшчәнлегеннән эзләргә ярамый. Бәлки аларны әле формалашып бетмәгән яшь әдипнең дөньяга карашыннан табарга кирәк». Цензор Смирнов әсәрдән нинди

юлларны, фикерләргә сызган соң? Мәкаләдә бу сорауга һәръяклап нигезләнгән җавап бар.

Г. Исхакыйның «Инкыйраз»ы аның тормыш һәм иҗат программасы. Әсәр басылганнан соң 50 ел гомеренең 35 елын чит илләрдә яшәргә мәҗбүр булса да, Исхакый шул куйган программасына, идеалларына тугрылыклы булып кала, гомере буге милләтнең киләчәгә турында кайгыртып яши. Повесть шулай ук безнең классик язучыларыбызга, галимнәребезгә дә ижатларында кыйбланы күрсәтүче бер маяк ролен үти.

Г. Тукай бодай ди: «Гаяз әфәнденең «Инкыйраз»ы кеби сәтырына алтын белән тегеләп язылган гали әсәрләргә... һәр шәһәр татарының өстәлендә, һәр авыл мужигының пич башында берәр данә булып торулары лязем во хәтта фарыз». (Г. Тукай. - *Мәктәптә милли әдәбият дәресләре. Казан, 1911, 2 бит.*)

«Ике йөз елдан соң инкыйраз» повестенең китаптагы варианты 1990 елда «Казан утлары»ның 2, 3 саннарында басылып чыкты (И. Нуруллин белән И. Сәйфуллин әзерләгән).

Бу томда укучыларга тәгъдим ителгән текстта цензура архивыннан кайткан өзекләр М. Госманов күрсәткән урыннарда үзгә (курсив) хәрәфләр белән бирелә. Төрле битләрдә очрый торган квадрат жәя эченә алынган күп нокталар текстның цензор тарафыннан кыскартылган (эмма әлегә табылмаган) булуын аңлаталар.

«Вә ин хифтем илля тәгъдилү», «Мөсәммә вә сөлесан вә робгы»— Коръәннең 4 нче—«Ниса» («Хатыннарга») сүрәсе, 3 нче аятенең бер өлеше. Аятнең мәгънәсе: «Сез үзегезгә ошаган хатыннарга ике, өч, дүрт никях кылыгыз. Әгәр аларга тигез карый алмам дип курыксагыз — бергә генә».

Курчак туге — унтугызынчы гасыр башларында кайбер татар байлары курчакны курчакка өйләндереп күңел ачу мәҗлесләре оештырганнар.

«Инкыйраз»ның шушы курчак туге хакындагы өлешен әдәбият кичәләрендә сәхнәдән дә укыганнар.

Матбугатта Казандагы бер әдәбият кичәсе турындагы мәкаләдә: «Сәгыйть әфәнде «Курчак туге»ны укымыш... «Корбан бәйрәме»н («Корбан гаете»н—Л. Г.) Гаяз укымыш... «Курчак туге»... бик гүзәл чыкмыштыр», диелә. (*Әдәбият кичәсе.— Вакыт. 1907. 1 апр.*).

Вак салу — вак тәмәкене тел астына салу (татар муллаларына Бохарадан кертелгән гадәт)

Сенат — элекке Россияле югары хөкөм-суд инстанциясе сыйфатында шикаятлырне карый торган һәм дәүләт аппаратына «күзәтчелек итә торган хөкүмәт органы.

Анатули —Төркиянең Азия өлеше.

«*Сәйфелмөлек*» —XV гасыр ахыры һәм XVI гасыр башы шагыйре Мөҗлиси әсәре, татарлар арасында ин популяр әсәрләрнең берсе булган.

«*Йосыф китаб*»— мәшһүр болгар-татар шагыйре Кол Галинең «Кыйссаи Йосыф» әсәре (XIII йөз).

«*Тый-сөн-тә, тый-сөн-тә*» дип сайрап торучы балалар... шәкертләр- нең дәрестә гарәп әлифбасындагы «каты» т, «йомшак» с һәм «йомшак» т авазларын кабатлау-ятлауларына ишарә.

Нух заманыннан калган... — дини ривайәт буенча, дөньяны су басканда Нух пәйгамбәр, Алла ярдәмендә, гаиләсе белән көймәдә исән кала, кешеләрнең туфанның соңгы яңа буыны аңардан башланган. «Нух заманыннан калган» дигән гыйбарә халыкта «бик борынгы, күптәнге, иске» дигән мәгънәдә йөри.

«Тәрҗеман» — Кырымда, Бахчасарайда Исмәгыйль Гаспралы тарафыннан чыгарылган беренче төрки-татарча гәзитә. 1905 елга кадәр гомумтөрки һәм рус теллерендә, аннан соң гомумтөрки телендә чыга (апр. 1883—1918).

... үз милләтеннән үзләре качкан «татарлар» иде — Рус мәктәпләрендә белем алып чыккан интеллигентларның, мирзаларның милли хәрәкәттән ерак торуларын тәнкыйтьләп, рус мәктәпләрендә алган белемнәре белән үз милләтенә хезмәт итәргә чакырып, Г. Исхакый киләчәктә махсус мәкаләләр язачак. (*«Хөррият хәрәкәтендә безнең татарлар кай якта?»*. Таң йолдызы. 1906. 26 июль; *«Мирзаларымыз»* - Ил. 1914, 18 июнь. Ы. б.). Соңырак мирзалар проблемасына яңадан әйләнеп кайтып, Г. Исхакый «Көз» повестен яза (Берлин, 1923).

«Фәзаилешиөһүр» «Айларның хасиятләре»; дини - әхлакый хикәяләрдән торган китап. Авторы — Жамалетдин Бикташи (?—1873). Беренче тапкыр 1854 елда Казан университеты типографиясендә басылып чыга, 1856, 1874, 1876 елларда кабаттан басыла. Китап Нәҗип Исмәгыйлев эшкәртүендә Казанда «Иман» мәркәзе нәшриятында 1994 елда кабат дөнья күрдә

...фәкыйрьләргә тәрбия кылыр өчен җәмгыятьләр ачтылар. Аларга акча күбәйтәр өчен әдәбият ахшамнары, театрлар уйный башладылар.— Казандагы җәмгыять хәйрия (рәисе Заһид Шамил) файдасына рус театрында махсус татар тамашачысы өчен беренче театр кичәсе 1901 елның 27 гыйнварында ук үткәрелә. Сәхиндә А. Островскийның «Бүреләр һәм сарыклар» комедиясе белән Шмитгофның «Сихерле вальс» водевиле уйнала (Ы. Мәхмүтов. *Татар театрының барлыкка килүе. Китапта: Октябрьга кадәр татар театры*. Казан, 1988, 28 б.).

Казаннан Оренбургка, Оренбургтан Троицки, Орски, Самара. Әстерхан вә башка мөселман шәһәрләренә йөри торган театр компаниясе дә вәҗүдкә чыкты. — язучының 1902 елда ук киләчәккә фараз рәвешендә әйтелгән бу сүзләре

1906- 07 елларда тормышка аша. Татар театрының рәсми рәвештә дөньяга чыгуы Г.Исхакыйның «Өч хатын белән тормыш» (Уфа, 1906. 21 апрель) спектакленнән башланып, «Сәйяр», «Нур», «Ширкәт» профессиональ труппалары шул ук һәм башка бик күп спектакльләре Петербург, Мәскәү, Идел бусе, Урал, Урта Азия һ. б. төбәкләрдә күрсәтеп йөри.

Ниһаятендә, гәзитә сорый башладылар — 1894- 95 елларда Казан Татар укытучылар мәктәбе инспекторы Ш. Әхмәреф, Матбугат эшләре буенча баш идарәгә ике тапкыр мөрәҗғәгать итеп, «Казан» гәзитен чыгарырга рөхсәт сорый. Үтенеч кире кагыла. Эчкә эшләр министрлыгына, Казан губернаторына, Матбугат эшләре буенча Баш идарәгә, С.-Петербургның цензура Комитетына, туган телләрендә вакытлы матбугат басмалары ачарга сорап, татарлардан дистәләгән үтенеч кәгазьләре юллана. Үтенечләр кире кагыла. 1903 елда Н. Максуди белән И. Терегулов татар һәм рус телләрендә «Йолдыз» гәзите ачарга омтылыш ясыйлар. Алар 1904 елда Баш идарә алдында «Казан» гәзите чыгару мәсьәләсен дә кузгаталар. Чиновниклар өстәлгә «Әлгасрел-җәдит» журналын чыгару турындагы үтенеч тә ята.

Казан губернаторы бер рәсми документта менә болай дип белдергән: «Русиядә татар мәдәниятенә, һәм инде бигрәк тә мөселман мәдәниятенә юклыгын һәм булырга да тиеш түгеллеген урыс хөкүмәте ачыктан-ачык белдерергә тиеш». *(Равил Әмирхан.—Революциягә кадәрге милли матбугатымыз.— Татарстан. 1997, 10 сан).*

Алат юлыннан килгән...— Алат юлы — Казан ханлыгы чорында Казан шәһәрәннән хәзерге Биектау районына кергән Алат авылы аша төньякка таба үтә торган юл. Бу урында: «авылдан килгән» дип аңларга мөмкин.

Казанда «Кабан» исемдә... гәзитә — Г. Исхакый хыялланып кеткән беренче татар гәзитәсе — «Казан мөхбире» исемдә 1905 елның 29 октябрендә чыга башлый.

Озак үтмәде, шуннан әллә кайдан бер шәкерт чыкты да «агай-энене» бик көлеп яза башлады.— Г. Исхакыйның бу фаразы Уральскида Г. Тукай чыгарган «Уklar» журналына туры килә (июнь 1906 —ноябрь 1906, барлыгы 6 сан чыккан).

«Игенче вә һөнәр» — хыялый гәзите.

Тел мәсьәләсе берләң дә бөтен дөньяңны тутырганнар иде. —язучының бу фаразы 1905 елда ук тормышка аша башлый.

1905 елның 2(15) сентябрәндә С-Петербургта тагар телендә беренче гәзитә «Нур» чыга башлый. Гәзитәнең мөхәррире Гатаулла Баязитов «Нур»ның беренче санында ук укучыларына: «Нинди телдә язык?» дип мөрәжәгать итә. «Тел» ярышына чакыра. Нәрсә ул әдәби тел? Милли гәзитәләрне, китапларны ничек язарга: гарәп, фарсы сүзләрен катыштырган иске татар телендәме, әллә жәдитчә—госманлы төрекләр сөйләгәнчәме яки гавам телендәме?—кебек сораулар куя. «Тел бәхәсе»нә катнашкан кешеләр арасында Г. Исхакыйның җавабы аерылып тора. Берәүләр татарның әдәби теле итеп иске татар телен алырга, икенчеләре Русиядәге бөтен төрки халыклар аңлый торган тел табарга кирәк дисәләр, Г. Исхакый: «Һәр халык үз сөйләм телендә язарга тиеш»,—ди. Ул әдәби тел, гавам теле дип бүлеп карауга каршы чыга. «Әдәби тел»не—үз телемез, димен. Үземез сөйли торган телдә язарга тиеш, димен. Һәм язамын. Минем мәсләкемдә язылган китаплар һәрвакыт халык арасында күп таралып, күп укылачак вә халыкка күп файда китерәчәктер». (Г. Исхакый.— *Тел.*— *Нур. 1905, 8 нче сан*).

«Тел бәхәсе» 1910—11 елларда «Шура» журналында да дәвам итә һәм бу бәхәсләрдә җитмешләп кеше катнаша.

Гариф Минкин — унтугызынчы гасырның ахырларында татар музыкасын фонографта язучы белән шөгыйльләнгән шәхес. Аның турында композитор Солтан Габәшинең истәлегенә мәгълүм: «Безнең белгәннәрдән 1905 нче елга кадәр музыка мастеры Гариф Минкин татар музыкасы дөньясында эшләп

килгән. Музыка уйнау яки жырлау гына түгел, бәлки аны тыңлау да хәрәм һәм иң зур гөнаһ дип шаулап йөргән бер заманда бу кеше музыка ящикләре өчен калайдан көйләр кисеп тараткан һәм шул юл белән татар музыкасының машинада гына булса да саклануына хезмәт иткән. Аннан соң Гариф Минкинда өйрәнчек булып хезмәт иткән Гыйләжетдин Сәйфуллин аның урынын тоткан, бу кеше дә үз эшендә бик зур роль уйнаган.

Без белә башлаган заманда кайсы гына шәһәргә барсак та, татарлар арасында музыка яшигы белән өстенә «мастер Гыйләжетдин Сәйфуллин» дип язылган тәлинкәләрне очратырга була иде. (*Габәши.— Татар сәхнәсендә музыка.—Китапта: Татар театры». Казан. 1926 ел, 102— 103 бб.*)

«Сакмар суы», «Тәфкилев», «Әллуки» — борынгы татар халык көйләре.

«Казан алган көй»—«Казан көе», «Кала алынган көй» дигән исемнәр белән дә йөргән татар көе.

Махсус әдәбиятта бу көйне «Казан бәете» исемле бәет белән бәйлиләр. Г. Рәхим, мәсәлән, бәетләр бер вакыйгага махсус көй белән чыгарылып, вакыйга онытылгач, жырга әйләнәп китәләр, ди (*Халык әдәбиятымызга бер караш. Казан. 1915, 74 б.*). К. Насыйри, бу бәет «Кадимнән ишетелә килгән, языла килгәндер»,—дип яза. («*Каюм Насыйрының моңарчы басылмаган әсәрләре*». Казан. 1925, 14 б.) «Казан бәете» көен 1897 елда Уфа губернасы Бәләбәй өязе Курчеево авылында Н. Ф. Катанов та ишеткән. «Казанның руслар тарафыннан алынуы турындагы жырның көен миңа керәшен татарлары— берсе скрипкәдә, икенчесе гөсләдә уйнады. Ә сүзләрен беркем дә белми иде». (*Исторические песни казанских татар. Казань, 1899, 5 б.*) А. Юпочарев: «Казан көе» хакында: «XIX гасыр урталарына карый торган иске көй; «Порт-Артур» дигән өстәмә исеме дә бар; «Порт-Артур» буларак башкарылганда 1904— 1905 еллардагы рус-япон сугышы белән бәйлә рәвештә үз текстына жырлана,—ди һәм көйнең сүзләрен бирә:

Казанга туп аталар,

К(е)репостъне ваталар,
Каршы килгән дошманнарға
Тау башыннан аталар.

Кышкар мәдрәсәсе шәкерте Гасыйм Лотфи мәдрәсәдә «күңел ачу» кичәләрен тасвирлаганда бер сабакташы турында: «Ул, гадәттә, «Казан алынган көй»гә бии:

Балалар, балалар, таш каланы алалар,
Кергәнегез керегез, чыкканыгыз чыгыгыз, —

дип салмак кына жырлап, ун пар йодрык барабан кага башлагач, Ман-сурыбыз ике бөөренә таянып, башын кырынайтып майдан тирәли йөзеп китә»,—дип яза (*Мәдрәсәдә китап киштәсе. Казан, 1992, 164 б.*).

Галим Жәмил Зәйнуллин «Казан алынган көй»нең «Фажигаи Казан» дип исемләнгән вариантын (сүзләре белән бергә) Татарстанның Чирмешен районының Иске Кади авылында язып алган. Анда шундыш юллар бар:

Моннан дүрт йөз еллар әүвәл нинди заманнар бар иде —
Ятка хезмәт итми идек, үз ханыбыз бар иде.
Дошман дигән бәдбәхетнең жирләре бик тар иде,
Башкаларның кенәзенә безнең татар хан иде.

(*Хан кызы.— Казан. 1994, 58 б.*). Әсәрнең «Ханымнар, калкыгыз!» исемле вариантын фольклорчы галим Риф Мөхәммәтҗанов «Шәһри Казан» гәзитәсендә бастырып чыгарды.

Башмак—уртада Мөхәммәд пәйгамбәрнең алты башмагы һәм кырыйда аның хасиятләре язылган шәмаил. Кырыенда шулай ук пәйгамбәрнең 500 сәхабәсенең исемләре дә тезелгән. Беренче басмасы 1878 елда Казан

университеты типографиясендә чыккан, икенчесе 1901 елда Казанда, борадәр Кәримовлар типографиясендә дөнья күргән.

«Гасаи мәбарәк» («Хөрмәтле таяк») — Алла тарафыннан Муса пәй-гамбәргә бирелгән тылсымлы таяк сурәте ясалган һәм текст язылган шәмаил.

«Комган» — нечкә билле кувшин рәвешендәрәк ясалган, уртасына нинди дә булса сүзләр язылган шәмаил; мәсәлән: «Йа хафиз!» («Сакла!») сүзе.

Гәзитәләремез бетте. Иң әүвәл илле сәнә давам иткәннән соң «Тәрҗеман» гәзитәсе беткән иде—«Тәрҗеман» гәзитәсе барлыгы 35 ел давамсында чыга. Гәзитә 1918 елда совет хөкүмәтенен мәгълүм декреты белән чыгудан туктый.

Исмәгыйль бәк хакында китаплар, рәсемнәр, тәрҗемәи хәлләр болгарлар арасында кулдан-кулга гына йөрсә дә...— Исмәгыйль Мостафа улы Гаспралы (1851—1914)—жәмәгать эшлеклесе, педагог, нашир һәм әдип.

1908—1914 еллар арасында «Гасыр» һәм «Васыйтә» нәшриятлары тарафыннан күренекле татар әдипләре, мәдәният әһелләре һәм жәмәгать эшлеклеләренен (мәсәлән, Г. Тукай, Ф. Әмирхан, Г. Камал, Н. Атласый, Н. Максуди һ. б.) фоторәсемнәре «ачык хат» (открытка) рәвешендә киң тарала. И. Гаспралының рәсемнәре исә, гәзит-журналлардагы күпсанлы репродукцияләрдән тыш, ике-өч мәртәбә шулай аерым басыла.

«Кабан», «Хәзәр» гәзитләре—автор хыялы белән чыгачак имеш дигән гәзитләргә бирелгән исем. Кабан Казан шәһәренә ишарә итсә, Хәзәр—Каспий диңгезенен төркичә борынгы исеме иде. (Хәзер әзәрбәйҗан телендә сакланган.)

Яңгыздан—бу сүзне «яңадан» дип тә укырга мөмкин.

Дукуталар—сүз шартлы рәвештә укыла.

«*Болгар*», «*Сату*»—хыялый гәзит-журналлар.

Кырымда калынуучылар да—моннан соң «аз булып» кебегрәк бер-ике сүз язылмый калганга охшый.

Әдип кулына тоткан бер китапта тезмәләгән—соңгы ике сүз шартлырак рәвештә укыла.

...үзләрен яздырмас өчен сугышкан, тәхрире нөфустә 15 миллион халкы...—узган гасырда Русиядә гомум жан санын алган чакта, кайбер төбәкләрдәге татарларның, моны чукындыру максаты белән башкарылган бер чара дип исәпләп, теземгә алынуудан баш тартуларына («без татар түгел, без—мөселман», яисә «без—болгар» дип раслауларына ишарә).

Һәм болгарларның ачык тарихына бик куп әсәрләрен...—моннан соң «нәрсәләр язды» дигән ике сүз артык язылган (дөрөсрәге сызылмыйча калган)—жөмләнең ахырына карагыз.

... болгар белик (кәлим)—сөйләүче, әңгәмәдәш; ике сүздән «автор» яисә «оратор» дигән мәгънә чыгарырга теләгән төсле.

Хаслы—автографта «часлы» рәвешендә ялгыш язылган.

... шатланалар иде—сүз «иб» (әлиф + йай + ба) рәвешендә ялгышрак язылган.

Печән базары мәчете —сәүдәгәр Гобәйдулла бине Мөхәммәдрәхим бине Юныс бине Ишбулат бине Ишморат әл Казани (Юнысов) акчасына 1845 елда архитектор А. И. Песке тарафыннан төзелгән; «Печән базарының баш

мәчете», «Юнысов мәчете» дип тә йөртелгән. Берничә тапкыр реставрациялэнгән (1849, 1900, 1930 еллар). Соңгы тапкыр 1989 елда архитектор Р. В. Билялов тарафыннан реставрацияләнә. Хәзер Нурулла мәчете дип йөртелә (Хәзерге Киров урамы, 74).

Бу көн икенче октябрь булганга—2 нче (яңа стильдә 15) октябрь Иван Грозный гаскәрләренә Казанны алган көне.

Г. Исхакыйның Печән базары мәчете бинасының инде юкка чыккан болгарларның музей итеп үзгәртелүе, бу музейның ачылу көне рус гаскәрләренә Казанны яулап алу көне бәйрәменә туры килүе хакында әйткән сүзләрендә бик тирән мәгънә ята, киләчәккә фаразы, күрәзәлегә шәйләнә.

Апанаевлар мәдрәсәсе — шул исемдәге мәчет каршындагы мәдрәсә.

Апанаевлар мәсҗеде—«Апанаев», «Байлар» яки «Тау тишеге» мәчете дип йөртелгән; Апанаев мәчете Ибраһим Солтанаев (К. Насыйри буенча), Якуб бине Солтангали бине Надыр бине Биктә бине Бикә бине Нугайчык бине Котычык бине Турайчык (Ш. Мәрҗәни буенча) акчасына 1768 елда төзелгән; 1860, 1872, 1930 елларда реконструкциялэнгән. (Хәзерге К. Насыйри урамы, 27).

Екатеринский — хәзерге Тукай урамының Татарстан урамыннан Плөтәнгә кадәр булган өлеше.

Борнаевлар мәсҗеде — сәүдәгәр Садыйк бине Корбангали бине Мортаза бине Исмагыйль бине Йосыф бине Исәкәй бине Исәнкүл бине Борнагали әл-Бәрәскәви (Борнаев) акчасына 1872 елда төзелә. Соңгы тапкыр Р. В. Билялов тарафыннан 1979 елда реконструкцияләнә (хәзерге Әхтәмов урамы, 5).

Әжемнәр мәсҗеде — 1887 елда сәүдәгәр Азимовлар салдырган мәчет. 1980 елда Р. В. Билялов тарафыннан реконструкциялэнгән (хәзерге Вахитов урамы, 1).

Мещанский урам — хәзерге Нариман урамы.

Зәңгәр мәсҗед—сәүдәгәр Әхмәт бине Исхак бине Гәид әл-Казанн (Ибн әз-Заман Тымытык) акчасына 1812 елда төзелә (хәзерге Нариман урамы, 28/19).

Субай мәсҗеде — бу мәчет турында әлегә мәгълүматлар табылмады.

Галиев мәдрәсәсе—«Мөхәммәдия» мәдрәсәсе; Беренче бинасы Галимжан Барудиның (Г. Галиевнең) атасы Мөхәммәтжан тарафыннан 1882 елда салына. Төзүчәсе исеменә нисбәт ителеп, мәдрәсә «Мөхәммәдия» исемен ала. Нигезләүчәсе, дамеллясы һәм мөдәррисе Галимжан Мөхәммәджан улы Галиев (Галимжан Баруди, 1857—1921). Бу данлыклы мәдрәсә 1918 елга кадәр эшли (Хәзерге Тукай урамы, 35).

Госманов мәсҗеде—кызыл мәчет дип тә йөртелгән. Сәүдәгәр Хәҗи Мөхәммәд Садык бине Сафа Галикәев һәм халык акчасына 1906 елда төзелгән; 1991 елда реставрациялэнгән (Хәзерге Гафури урамы, 67).

«Госмания» мәдрәсәсе — җитәкчәсе Гариф хәзрәт. Бу уку йорты хәзерге Үзәк колхоз базары янындагы бинада урнашкан булган. Яңалыкка омтылган күп кенә шәкертләр укытучы Шәрифүлла Әхмәрәвтән рус телен өйрэнгәннәр.

«Хәзәр идарә ханәсе» — хыялый оешма.

«Кафия»—китап исеме. Мәдрәсәләрдә дәрәслек булып йөргән.

«*Шәрхе мелла*»—мәдрәсәләрдә гарәп грамматикасын тәмамлаганнан соң укыла торган дәреслек.

«*Тәһзиб*»—тулы исеме: «Тәһзиб өл мантыйк вә-л-кәлам—мантыйк һәм дини догматиканы өйрәтү»; авторы Сәгъдетдин Тәфтәзәни (XIV гасыр).

«*Сөлләмел гөлүм*»—гадәттә «Сөлләм» дип кенә йөртелә (сөлләм—баскыч дигән сүз); мантыйкның «Исагужи»дан соң икенче бүлегә; мәдрәсәләрдә дәреслек булып йөргән.

«*Хикмәтелгайн*» — китап исеме. Мәдрәсәләрдә дәреслек булып йөргән.

«*Мохтәсар*»—(мохтәсар — кыскача дигән сүз); мондый сүз белән башланып киткән китап исемнәре бик күп.

Хөсәеневләр—Оренбург сәүдәгәрләре бертуган Әхмәт Гали улы (1837—1906), Мәхмүт Гали улы (1839—1912), Гани Гали улы (1840—1902) Хөсәеневләр. Алар узган гасырның житмешенче-сиксәненче елларыннан башлап Октябрь революциясенә кадәр Казан, Оренбург, Уфа, Самара губерналарында һәм башка шәһәрләрдә алтмышлап мәктәп һәм мәдрәсә салдырганнар һәм аларны матди яктан тәмин итеп торганнар. Моннан тыш алар тарафыннан уку-укуту эсбаплары белән тәмин ителгән уку йортлары да бик күп. (*Мәдинә Рәхимкулова, Лирон Хәмидуллин.— «Хөсәения» мәдрәсәсе. Китапта: Мәдрәсәләрдә китап киштәсе. Казан, 1992 ел*).

Архивта Әхмәт бай Хөсәенев васыятьнамәсе саклана. Анда 26 мәчет каршындагы мәктәп-мәдрәсәләргә (документта «школа» диелгән) пособие биреп барырга диелә. Алар арасында Апанай мәктәбе, «Мөхәммәдия» мәдрәсәсе каршындагы мәктәп, «Мәрҗани» мөхәлләсә мәктәбе, Яңа бистәнең 4, 5, 6 нче мөхәлләләре мәктәбе, Суконныйдагы җәмгыяте хәйрия мәктәбе, шулай ук Казанбаш, Курса, Сулабаш, Оры, Борондык, Ишем, Күгәрчен,

Туктар, Симет, Чокай, Казаклар, Укмасый, Шәле, Күн һ. б. мәхәлләләр мәктәпләре бар. (ТМА, 420 ф., 1 тасв., 172 эш, 7 к.)

Г. Исхакыйның «Тәржемәи хәлем»дә түбәндәге юлларны укыйбыз: «Хөсәения» мәдрәсәсенң коручысы һәм дә акчасына йөз илле шәкерт тәрбияләгән һәм укыткан Әхмәт бай Хөсәеневнең васыятьнамәсен раслау комиссиясенә әгъза булдым (әгъзалар—мәдрәсә мәдире Гайсә мирза Еникеев, дин мөгаллиме Габдерәшит карый һәм мин идем). Ул елда ярым миллион рублялык бу васыятьнамәне Оренбург житәкчеләре алдында расладык. Бу эшләрдән шәхси мәнфәгатем (әгәр дә бу шәхси булса) үзем туган Яүширмә авылының мәктәп мөгаллименә елда йөз егерме лира хезмәт хакы һәм укучыларына бушлай дәрәс китаплары бирүне васыятьнамәгә керттердем».

«Оренбургта яңы мәдрәсә» дип ачып.. .—Хөсәеневләр 1889 елда Оренбургта «Хөсәения» мәдрәсәсен салдыралар. Г. Исхакый 1902 елда Казанда Татар укытучылар мәктәбен тәмамлаганнан соң «Хөсәения» мәдрәсәсенә укытырга чакырыла. «Тәржемәи хәлем»дә Г. Исхакый үзе болай ди: «Ул вакытта мин Оренбургтагы Хөсәения мәдрәсәсенә фән мөгаллиме буларак килгән идем. Мәдрәсәдә бер-ике атнадан соң дәрәсләр башланды һәм мөгаллимнәр дәрәсләрне үзләренә бүлөп алып, калганнын миңа бирделәр. Бөтен сыйныфларда хисал, һәндәсә, гомуми тарих, табигать, әдәбият дәрәсләре—һәммәсе миңа эләкте. Башка мөгаллимнәрнең дәрәсләре көн дә өч, бик күп булса, дүрт сәгать булса, һәм атнаның бер көне буш булса, миңа атнаның бөтен көннәренә алтышар сәгать дәрәс туры килә һәм бөтен көннәрем иртәдән ахшамга кадәр мәдрәсәдә мәшгуль иде (өйләгә кадәр дүрт, өйләдән соң ике дәрәсем бар иде). Моннан башка атнаның ике көнендә нәүбәтче буларак, кичләрен дә мәдрәсәдә калмакта идем. Бу програм гына аз кеби, әүвәлге мәдрәсәнең бер почмагына өелгән китапханәне тәртипкә салып кулыма алдым һәм югары сыйныф укучылары белән әдәбият институты ысулында эшли башладым».

Заманы өчен алдынгы дип саналган «Хөсәения» мәдрәсәсендәге укыту тәртибе, дәрәсләкләр, мөгаллимнәрнең белем дәрәжәсе Г. Исхакыйны

канәгатьләндерми. Әдип килгәндә мәдрәсә шәкерте булган Сәгыйть Рәмиев түбәндәгеләрне яза: «Шушы кадәр монтазам бер мәдрәсәмезне яратмыйча гажәпкә калган Гаяз әфәндегә без дә гажәпкә калдык... Теше-тырнагы белән тотынып, Гаяз әфәнде мәдрәсәмезне исяхка кереште: иң әүвәл мәдрәсәмезнең көтепханәсеннән тотынды. Шкаф-шкаф тулып яткан «китап»ларны идәнгә актарып ташладык та, араларыннан китап эзли башлады. «Хөснелмәшариб», «Атали галәл изһар», «Тәжвиде Карабаш», «Әбнаи бәни бәшәр» китапларыннан башка бер китап та таба алмагач: «Ни укыйсыз сез?»—диде. «Ә?» дидек тә, башка сүз әйтә алмадык. «Әй, мескеннәр, кашки татар булып тумаган булсагызчы!»—диде дә, ул да башка сүз әйтә алмады. Тик шул китапларны рәте-рәте белән нумирладык та, яңадан шкапка салып бикләп, ачкычын Гаяз әфәнде хәзрәткәме, әллә кемгә бирде дә куйды... Шуннан соң Гаяз әфәнде шәкертләрне укытырга башлап, әллә никадәр яңа фәннәр, әллә никадәр яңа китаплар укытты. Атнакич саен әдәбият ахшамнары ясап, мәдрәсәгә әллә никадәр рух кергезде. Шәкертләрдә кешелек хисен уяндырды, барысының да мөхәббәтен үзенә жәлеп итте. (*Сәгыйть Рәмиев, Габдрахман Хөсәенев.—Мөхәммөдгаяз әфәнде (кереш мәкалә). Китапта: Зиндан. Казан. 1907, 10 бит.*)

«Тәржемәи хәлем»ә мөрәжәгать итик: «1904—1905 нче уку елына мине «Хөсәения» мәдрәсәсенә чакырмадылар. Минем мәдрәсәдәге укучыларны тәрбия ысулым сакланучан башка мөгаллимнәрне куркытты». С. Рәмиев, Г. Хөсәенев: «Шәкертләрнең Гаяз әфәндене бик яратканыннан куркып, хәлфәләр Гаяз әфәндене алдагы елга мәдрәсәгә китертмәскә уйлый башладылар һәм төрле-төрле хәйләләр белән Гаяз әфәндене киләсе елга килмәскә ясадылар... 1903 нче елны Гаяз әфәнде бездә булмады. Шәкертләрнең күңелләре Гаяз әфәндене эзлиләр, хәлфәләр Гаяз әфәндене үзләре китерттермәсәләр дә, алар да юксынып-юксынып куялар, аның матур-матур остроумиеләре белән искә төшереп сагынып-сагынып сөйлиләр иде»,—дип язалар. (*Шунда ук, 11 б.*)

Бер генә ел яшәсә дә, Оренбургта «Хөсәения» мәдрәсәсендә укыту чоры Г. Исхакыйның ижаты өчен бик тә нәтижәле була. Шунда ул «Ике йөз елдан

соң инкыйраз» эсәрен яза. Татар укытучылар мәктәбендә укыт анда ук ижат иткән «Очрашу, яки Гөлгыйзар», «Бай утылы» повестьларын М.-Ф. Кәримовлар типографиясендә бастыра.

«Инкыйраз»ында байтак юллар багышлаган «Хөсәения» мәдрәсәсе проблемалары, андагы шәкертләр язмышы Г. Исхакыйны озак еллар бие борчыган. Ул матбугатта бу мәдрәсә хакында шактый кискен мәкаләләр белән чыга. «Вакыт» гәзитәсендә Хөсәеневләр мәдрәсәсенең тәфсилле программасы басылу уңае белән ул болай дип яза: «Хөсәеневләр» мәдрәсәсе безнең татар мәдрәсәләре арасында тышкы низам-интизам жәһәттеннән беренче мәдрәсәдер. Анда шәкертләр партада утырган кебек, мөгаллимнәр дә вазыйфалар алып укыталар. Дәрәс программасына караганда бик күп фәннәр дә укыла. Ләкин 15 ел дәвамында... башка мәдрәсәләргә караганда әллә никадәр артык расхут тотылса да, моның «парәсе» һаман шул иске мәдрәсәләр «файдасыннан» бик аз артты. Мәдрәсәнең шул хәлдә торуының сәбәбе, безнеңчә, анда мөгаллимнәр юклыгы, анда тәрбиячеләр юклыгыдыр. ...Мәдрәсә эше берләң сату итү эше бөтенләй бер-берсенә тирәс нәрсәләр булганга, Әхмәт байның, Мәхмүт байның мәдрәсәнең эчендә бер тиенлек тә эше булмаенча, фәкать һәйәте мөгаллимин берләң шәкертләренең зур сыйныфларының вәкилләренең ихтиярында булырга тиеш. Шәкертләргә кеше күзе белән карап, кеше булырга кирәкле фәннәр генә укытылырга тиеш... Кыскасы, мәдрәсәгә яхшы белем бирә торган, замананың әһәмиятен аңлай торган мөгаллимнәр китереп, мәдрәсәдәге полицейски идарәсен тәмам итеп, шәкертләр белән мөгаллим арасындагы мөнәсәбәт дуслык, ригаягә генә бина кылынырга тиеш. Шулай булганда мәдрәсә, шөбһәсез, тәрәккый итәчәк, шөбһәсез, шәкертләр тәмам кеше булып чыгачаклар». *(Чыңгыз.— Оренбургтагы Хөсәеневләр мәдрәсәсе.— Таң йолдызы. 1906, 10 авг.)*

Г. Исхакыйның тагын бер мәкаләсеннән өзек:

«Хөсәеневләр мәдрәсәсе башка мәдрәсәләр кебек акчасыз-нисез булмаганга, әлбәттә, бу программаны мәйданга чыгарыр өчен акча ягыннан кимчелек булмаячактыр. Шәкертләр элгәреге кебек черегән итләр, сасыган

өйрэләр ашап торганда, чынаяк, стакан урынына касәләрдән чәй эчкәндә аның еллык 13—14 меңлек доходу артып та калу ихтималы бар.

Әмма эшнәң иң авыры мөгаллимнәрдәдер. Андагы мөгаллимнәрне белгәнгә, ул программаны мәйданга чыгарырлык, шундагы шәкертләрне укытырлык мөгаллимнәребез Хөсәенев мәдрәсәсенә хәзергә һәйәтә идарәсендә юк дип беләбез. *(Япанчы.— Хөсәеневләр мәдрәсәсе.— Таң йолдызы. 1906, 20 сент.)*

Г. Исхакый салган оеткы «Хөсәения» шәкертләренә тәэсир итми калмый, әлбәттә. Казандагы исляхчылар хәрәкәтә тәэсире дә, соңлабрак булса да, Оренбургка барып житә. 1908 елда «Хөсәения» мәдрәсәсе шәкертләре баш күтәрәләр, байтак шәкерт авылларына, туган җирләренә кайтып китә.

Бу вакыйга турында Г. Тукай үзенә «Чыбыксыз телеграм хәбәрләре»ндә болай яза: «Мәдрәсәи «Хөсәения»гә яхшы мөгаллимнәр китерелә дип реклама таратылып, акчалар жыелган булса да, көз көне санный башлагач, чебешләрнең саны чыкмады. Бәгъзе фәннәрне укытырга мөгаллимнәр булмадыкыннан 33 шәкерт, биргән акчаларыны кайтарып алып, мәдрәсәне ташлап качтылар. Мәдрәсә авыруы быел Оренбургка күчкән икән». *(Яшен. 1908, 20 сент.)* Монда телгә алынган 33 шәкерт Татарстанның хәзергә Әгерҗе районына кергән Иж-Бубый мәдрәсәсенә китә.

Кәрван-сарай мәсҗеде һәм Кәрван-сарай манарасы — Оренбург шәһәрәндә 1838 елда зур Кәрван-сарай салына башлый һәм 1844 елда тезеләп бетә. Корылма татар-мишәр һәм башкортларның көчә белән салына. Ул атлы юлаучылар кереп куна торган йорт хисапланып, мәчет, зур бакча, күп санлы ярдәмчә каралты-бүлмәләрдән гыйбарәт бинаны тәшкил итә. Зәвекъ белән эшләнгән пулатларга XIV йөзнен беренчә яртысындагы архитектура чалымнары хас. Мәчет манарасы бик мәһабәт. Күп кырлы цилиндр формасында күтәрелгән шәмдәй төз кәүсәне мөәззин мәйданчыгының нәфис путасы «кысып тора». Мәйданчык челтәрә тарая баручы цилиндрның гажәеп геометрик төгәллегенә яңа камиллият өстәү хисә калдыра. Традицион күккә

ашу символын төзек конус гәүдәләндерә. Кыйммәтле архитектура истәлеге булган Кәрван-сарайдан Оренбург шәһәре панорамасына үзенчәлекле шәрәкь төсмере инә. (*Равил Әмирхан.— Кәрван-сарай.— Татарстан. 1995, 1—2 сан.*)

Ш. Мәржани Кәрван-сарай мәчете турында болай ди: «Бинасы гүзәл, төгәл, янында Бохара, Сәмәрканд мәдрәсәләре үрнәгендә ике катлы бүлмәләрдән торган «Кәрван-сарай» исемле бер бинасы бар. Мәчет эченең әйләнәсендә алтын белән жомга сурәсе язылган». (*Мостәфадел-әкбәр фи ахвали Казан вә Болгар—Казан. 1989. 393 б.*)

Сакмар—хыялый гәзитә.

Троискида тагын бер тәрәккый хәбәреме?! Тәрәккый хәбәре!!—Хәзерге Чиләбе өлкәсенә кергән Троиски шәһәрендә узган гасырның яртысында зур-зур татар мәдрәсәләре, күпсанлы руханилары булган, XIX йөз ахыры, XX гасыр башында татар мәдәни үзәкләренең берсе.

Ханәкъя—дәрвишләр, суфыйлар яшәр өчен, гадәттә хәйрия юлы белән тәрбияләнә торган, махсус йорт. Монда галим-голяма жыела торган бина мәгънәсен дә белдерә.

Гажизханә—картлар, мәжрухлар (инвалидлар) яшәр өчен хәйрия исәбенә тәрбияләнә торган йорт.

«Үги кыз» операсы — хыялый опера.

«Сөембикә» исемле тарихи бер опера...— Г. Исхакыйның 20 нче йөз башына нисбәт ителгән бу хыял—фаразы соңгы елларда тормышка ашты, 1994 елда «Сөембикә» операсы язылды. Либретто авторы Назыйм Ханзафаров, музыкасын Бату Мулюков иҗат иткән.

Князь Гиреев—Г. Исхакый биредә татар фамилияле (Гәрәев) князьне атап, татарларның кимүенә, соңыннан бетүенә «өлеш керткән» чукуынган,

руслашкан мирзаларга ишарэли.

«Уй» романсы — хыялый романс.

«Чегэн хатыны», «Язмыш», - «Талныш» опералары — хыялый эсэрлэр.

«Теләнче кыз» дигән бер драма—Г. Исхакыйның шул исемдә өч кисәктән торган 1907, 1909, 1914 елларда нәшер ителгән романы бар. Китаплар булып чыкканга кадәр үк романның бер өлеше 1906 елда «Таң йолдызы» гәзитәсендә басыла. Эдип, күрәсең, бу эсәрне язу турында, һәм драма жанрында язу турында, гасыр башында ук хыялланган.

...падишаһка прашение бирергә килеп бер швейцарга акчалар биреп киткән...—кайбер кешеләрнең милләт һәм дин мәнфәгате өчен дип; башкалага вәкил буларак барып, белем житмәү һәм жүнләп тел белмәү аркасында зур түрәләр янына үтеп керә алмыйча, вак-төяк чиновникларга ришвәт өләшеп йөрүләренә ишарә.

Үзбәк хан (Мөхәммәд ?—1342)— 1313—1342 елларда Алтын Урда ханы.

«Өмет бетте»—хыялый көй.

Обломовлык—үтә ихтыярсızлык, эшсезлек һәм ялкаулык хәле (И. А. Гончаровның «Обломов» исемле романының герое исемнән алынган).

Мөхәммәд (570—632)—пәйгамбәр, ислам диненә нигез салучы.

Габделкаюм-әл-Насыйри (Габделкаюм Габделнасыр улы, 1825—1902)—мәгърифәтче, галим, эдип һәм педагог.

Шиһаб-әл-Мәрҗани (Шиһабетдин, 1818—1889)—философ, дин галиме, тарихчы һәм шәркыйәтче.

«Сарфы лисаны гарәби», «Сарфы Әхмәтҗани», «Сарфы Әхсани» — унтугызынчы йөзнең ахырында, егерменче йөзнең башында гарәп имлясы (орфография), нәхүе (синтаксис), сарфы (морфология) буенча бик күп китаплар басыла. Г. Исхакый аларның күбесе эшкә яраксыз булып, китапка авторның «исемен ябыштыру өчен генә иҗат ителгән» булуына ишарәли.

«Шәрхе Габдулла»—358 биттәге искәrmәнә карагыз.

«Мифтахетдин тәҗвид», «Тәҗвиде Зыяи», «Тәҗвиде әүвәл», «Мөфассал тәҗвид», «Балаларга тәҗвид», «Мохтәсар тәҗвид» — Коръәнне дәрәс итеп укырга өйрәтүче китаплар.

«Карабаи (тәҗвиде)»—Коръәнне дәрәс итеп укырга өйрәтә торган дәрәслек. 1824 елда Казанда басылып чыккан.

«Кабан», «Игенче», «Сакмар», «Хәзәр», «Барабыз», «Мулла» гәзитәләре, «Болгар», «Уку», «Дин» журналлары — хыялый басмалар..

Олуг Мөхәммәд (1405—1445) —Алтын Урда ханы, Казан ханлыгына нигез салучы.

Сөембикә башнясы Казан Кремлендәге Казанның архитектура эмблемасы булып саналган Сөембикә манарасы, хан мәчете дип тә йөртеләр. Уналтынчы гасырның беренче яртысында корылган.

«Туктамыш» исеме кушылуын белдерделәр.— Балага исем Алтын Урданың 1380—1398 елларда идарә иткән ханы—Туктамыш (1350—1406)

хөрмәтенә бирелгәнлегенә ишарә.

Шәһри Болгар —Болгар шәһәре.

Манарага менеп—Болгар мәчете манаралары 14 гасырда Алтын Урдада Үзбәк хан вакытында салынган. 1840 нчы елда олы манара авып төшә, кече манара әле дә исән.

Конфуций игътикады— Конфуций—борынгы Кытай философы (б. э. к. 551—479). Аның фәлсәфәсе нигезендә ихтирам итү, түбәнчелек ята. Ул гаиләдә балаларның ата-анага буйсынуы кебек үк жәмгыятьтә дә гражданның башлыкларга, түбән сыйныфның югары сыйныфка буйсынуын таләп итә.

Габбасый хәлифә (Габбас Әбү-әл Фазыл әл-Һашими, 566—652)—Мөхәммәд пәйгамбәрнең агасы.

Чыңгыз—(Чыңгызхан Темүжин, 1155 еллар—1227)—Бөек Монгол империясенә нигез салучы олуг хан. 1206—1227 елларда идарә итә.

Каракорым—Кубилай ханга кадәрге Монгол империясе идарәчеләренә башкаласы.

Ике-өч миллиун финнәрнең ике йөз гәзитә-журналацры бар—язучының финнәр һәм Финляндия мисалына мөрәҗғәгать итүе очраклы түгел. 1917 елга кадәр Финляндиядә, Русия империясенә составында яшәгән финнәр, үзләре аз санлы булсалар да, мәгърифәткә ирешкән, дип кинәяли автор.

Кышкар мәдрәсәсе—Татарстанның хәзерге Арча районы Кышкар авылы мәдрәсәсе XVIII гасыр урталарынан алып 1918 елга кадәр яшәп килә. Телләр, дини гыйлемнәр укуы белән бергә, мәдрәсәдә формаль логика—мантыйк

укуытуга зур игътибар бирелә. Мәдрәсә бәхәсләшү, моназарәләр уздыру белән данлыклы була.

Кышкар мәдрәсәсендә Тукайның әтисе Мөхәммәтгариф, бабасы — Зиннәтулла Әмиров, Уральскидан Камил Мотыгый белән күренекле артистка Галия Кайбицкаяның әтиләре Мотыйгулла хәзрәт Төхфәтуллин, татар әдәбияты тарихында билгеле урын алган Таип Яхин, драматург Фатыйх Халидиләр укыганнар.

Сатыш мәдрәсәсе—Татарстанның хәзерге Саба районында, зур һәм абруйлы мәдрәсәләрнең берсе саналган.

Саба мәдрәсәсе—Татарстанның хәзерге Саба районында, 1620 елда оештырылган. Мәмәт һәм Бакшанды морза Байкеевларга нисбәтле.

Әфләтун (Платон) — безнең эрага кадәр 427 —342 еллар тирәсендә яшәгән борынгы грек әдипе һәм философы.

Аресту (Аристотель) — безнең эрага кадәр 384— 322 еллар тирәсендә яшәгән борынгы грек галиме һәм философы.

«*Казый*» («Тәфсире Казый») — Габдулла бине Гомәр Байдавытның Коръән тәфсире. Татарлар арасында бик популяр әсәр булган.

«*Мөбин*», «*Тораб*» — китап исемнәре.

Чыганак: Исхакый Г. Әсәрләр. 1 том. - Казан:

Татарстан китап нәшрияты, 1998. Б. 154-270.

Текстны әзерләүче: Лена Гайнанова